




Ketabona | كتابونه  
WWW.KETABONA.COM

بِسْمِ اللَّهِ الرَّحْمَنِ الرَّحِيمِ



# د دوزخ په جنت کې

کيسه

ليکوال

محب الله زغم

## د «دوزخ په جنت کې» کیسه

ښه مې نه یادېږي چې د دې ناول لیکل مې کله پیل کړل خو مفکوره یې په ۲۰۱۲ کې ذهن ته راغله. هاغه مهال د لیکوالۍ نړۍ وال پروگرام ته ورغلی وم چې په ترڅ کې یې د امریکا د متحدو ایالتونو مختلف ښارونه مو هم وکتل. په دې کې یو ښار شیکاگو و، د ارنسټ همپنګوی د زوکړې او اوسېدو ښار. هلته د سفر په نیمايي کې د زړه تنګون ځورونکې څپه راباندې راغله. نور ملګري مې د ښار له چکرونو خوند اخیست خو زما لپاره هر څه غمېدلي وو. هلته دغه تصور را ته پیدا شو چې دوزخ مکان نه دی، زمان دی. د «دوزخ په جنت کې» مفکوره هماغه مهال ذهن ته راغله او نیت مې وکړ چې ناول به ورباندې لیکم.

وطن ته چې راستون شوم، څه موده وروسته مې ناول شروع کړ خو په کراتو داسې ځای ته ورسېدم چې نور وړاندې نه شواي تلی. بیا به مې په میاشتو میاشتو غرض پرې نه کاوه او بیا به مې لیکل شوې برخه له پیله تر پایه ولوسته چې بېرته هماغه فضا ته ورننوځم او ناول وغځولی شم. په دې منځ کې مې شپږ اوه نور کتابونه تکمیل او چاپ کړل خو دا یو هماغسې نیمګړی پاتې و تر دې چې نظام نسکور شو او هر څه را ته ختم شوي غوندې واپسېدل. ډارېدم چې زه به نه يم او دغه ناول به، چې ډېر راباندې ګران و، همداسې نیمګړی پاتې شي. د سقوط په اولو شپو کې مې هماغه نیمګړې نسخه راشد خټک، اېمل پسرلي، ډاکټر اکبر اکبر، او د داستاني بنډار د وټس اپ ګروپ نورو ملګرو ته ولېږله او ومې ویل چې که څه راباندې وشول، دا ناول به

تاسې همداسې نیمگړی چاپوئ. ملگرو ډاډ راکاوه خو پوهېدم چې دوی هم هماغومره ناهیلی وو خومره چې زه وم. خو دوی مې هسې غمجن کړي وو، شه پوهېدم چې اوه میاشتي وروسته به «دوزخ په جنت کې» په جرمني کې تکمیلېږي.

دغه ناول متفاوت دی. زما ادعا همدومره ده. دا چې له نورو ناولونو یې توپيرونه شه دي، تاسې او کره کتونکي به یې معلوموئ. په دې کې یوازې یو دوزخ او یو جنت نه دی، دوزخونه په کې دي او جنتونه په کې دي. اېمل پسرلي یو وار ویلي وو چې دی تصور کوي چې زموږ غرونه په فضا کې پاتې کېږي او ممکن یو وخت داسې وسایل پیدا شي چې د زرگونه کاله مخکې غرونه پرې ضبط شي او موږ یې واورو. په دې ناول کې غرونه او فکرونه لیدل کېږي، په مختلفو رنگونو او شکلونو. د ناول په یوه ځای کې راغلي دي: «هره ولې لکه غشی راباندې لگېده. لکه د ځنگله په منځ کې چې ولاړ یې او د هرې ونې هر بناخ او هره څانگه غشی وي او درگرده د تا خوا ته گوزارېږي او ته نه ډال لرې، نه زغرې.» دغسې تشبیه مې د ارواښاد سلېمان لایق په منظوم داستان «مردی از کوهستان» کې لوستې وه. د ونې دغه تعریف چې «نباتات هغه موجودات دي چې زموږ فاضله مواد په مېوو بدلوي. موږ خپل فاضله مواد د ونو بېخ ته اچوو او دوی ورنه مېوې جوړوي.» زما د کشر زوی، مجیب الله، خبره ده. همدارنگه د زرو هېندارو کور د یوه حکایت یوه جمله هم په دې ناول کې راغلي ده: «هغوی د حقیقت یوه ټوټه موندلې ده او گومان کوي چې ټول حقیقت همدا دی.»

د دې ناول، بلکې د خپلو ټولو کيسو ډېره زياته برخه مې په نيمو شپو کې ليکلې ده. د نيمې شپې مطلقه خاموشي د تخيل مرغه ته د لوړو او اوږدو الوتنو ځواک ورکوي. د دغو خوندورو بې خوبيو مندوی يم. ها بله مې ورځ مې فيسبوک د ۲۰۲۰ د جون د ۲۶ مې دغه پوست ډرامخې ته کړ: «بېگا مې بيا خوب تښتېدلې و. زه هم شاوخوا دوه بجې پاڅېدم او تر سهاره کمپيوټر ته کېناستم. د «دوزخ په جنت کې» ناول مې لږ وغځاوه. د دې ناول ډېرې برخې مې په نيمو شپو کې ليکلې دي. که بشپړ شو، خپلې بې خوبۍ ته به يې ډالۍ کړم.»

د «دوزخ په جنت کې» نطفه په شيکاگو کې راوتوکېده، په کابل کې يې وده وکړه، په اسلام آباد کې يې اندامونه تکميل شول او په جرمني کې يې خپل جنيني عمر تکميل کړ. ناول مې تر چاپ مخکې ښاغلي اېمل پسرلي او استاد اسدالله غضنفر ته لېرلی و. کور يې ودان چې د ټايبې املايي تېروتنو د تصحيح په خوا کې يې د ناول د بهترۍ لپاره گټورې مشورې راکړې.

د قدرمن ډاکټر صاحب صادق ژړک مننه کوم چې د دې کتاب چاپولو ته يې لاره هواره کړه. خدای دې دی او ملگري يې روغ او خوشحاله لري. همدارنگه د گران عمر اندېش پر گوتو دې برکت وي چې د کتاب پښتۍ يې ډيزاين کړې ده.

مينه او درنښت

محب الله زغم

۲۰۲۲ د جولای ۷

ڊالی

د بي خوبی هغو شپبو ته چې دا او نورې کيسې  
يې راباندې وليکلې.

## دوزخ په جنت کې

غواړو خوندونه ابدې وي خو داسې نه ده.

خوندور وږم مې احساس کړ. پوزه مې وسوښله. ښه لويه ساه مې واخيسته، څومره هوا چې مې په سږو کې ځايېدله، هغومره لويه. دغه خوشبويي راته اشنا غوندې وه، لکه د سنځلو او د گلابو وږم چې سره گډ شوي وي. خو داسې بوی پخوا هېڅکله راباندې نه و نښتی. خو زه «پخوا» ولې يادوم؟ کومه «پخوا»؟ هېڅ! حافظه مې سپينه وه.

سترگې مې پرانيستلې. اسمان تک شين و، داسې روڼ لکه له بارانه وروسته چې وي. لمړه نېغه پر سر مې ولاړ وه. نه گرمي، نه يخني. داسې خوندوره هوا چې ما ويل کاش ټول عمر همدغلته همدغسې پروت وای.

سر مې پورته او لاسونه مې ترې لاندې کړل چې تکیه شي. ورو ورو مې شاوخوا ته وکتل. چارچاپېره ونې وې، گلان وو. د ونو پاڼې او د گلونو گلپاڼې داسې پاکې، داسې ځلېدونکې وې لکه يوه يوه چې دې په خپل لاس په رڼو اوبو مينځلې وي او داسې زرغونه رڼا يې کوله چې ته وا پاڼې نه دي، بېوې دي، څراغونه دي.

کېناستم. ټوله ځمکه په شنه چمن پوښلې وه، ته وا چا شین  
بخل پرې غوړولی دی. د چمن له هر ډکي څخه خوشبویۍ داره  
وهله او لور په لور او هرې خوا ته خپرېدله.

ځان ته مې وکتل. نري سپین کالي مې پر تن وو. لاس مې پر  
تېر کړ. داسې پوست او ښوی ولگېد لکه د گلابو پر گلپانې چې  
لاس تېروې. پخوا مې هېڅکله داسې کالي نه وو لیدلي. اورېدلي  
مې وو چې ورېښمین ټوکر همداسې نرم وي؛ خو لیدلی مې نه و.  
دا «پخوا» نو بیا له کومه شوه؟ لکه چې زما آزار ته یې ملا تړلې  
ده او نه مې پرېږدې چې پوره خوند واخلم. داسې نو نه کېږي، دا  
له ذهنه باید وشړم.

وږی وم، لکه د میاشتو میاشتو روژه چې مې وي. څنگ ته  
مې وکتل. د منو ونه، ډک ښاخونه، ولاړه وه. راولاړ شوم. بدن مې  
سپک و، لکه هوا، لکه خوشبو. د ونې ښاخونه لوړ وو. ما وې ونې  
ته به پسې وڅېژم خو ښاخ پخپله ورو ورو راکښته شو، لاس ته  
مې برابر شو. گورم چې په همدې یوه ښاخ کې زېږې، شنې،  
تورې او سرې رنګارنګې منې څرېږي.

زیرې منې ته مې لاس ورووړ. پخپله له ښاخه راجلا شوه او  
په لپه کې راولوېده. خولې ته مې کړه. غاښونه مې په کې ښخ  
شول. د سپنج غوندې خورا نرمه وه. خورا خوږه وه.

په خوله کې مې داسې ژر ویلې شوه لکه شیريخ چې په خوله  
کې اوبه کېږي. ژویولو ته یې حاجت نه و. منې نه زړې لرل، نه

خلی. د ایسته غورخولو هېڅ شی په کې نه و. ټوله مې پاکه وخوره. د مې خوند بیخي بل وړ و. پخوا مې بیروتي، مارلینگ او جورسې مې خوړلې وې خو د دغې مې خوند په یوې کې هم نه و. اووووف! د دې «پخوا» له لاسه خو به لېونی شم. ډېر فکر مې ورته وکړ خو تر هغې شېبې مخکې چې خوندور وړم راوینم کړم، هېڅ شی مې رایاد نه شو. زما «پخوا» همدومره وه.

ښه نو، ما وې راځه دا توره مڼه وڅکه چې د دې خوند څنگه دی. گورم چې د زېرې مې په ځای کې وار له واره بله مڼه راشنه شوې ده. تورې مې ته مې لاس یووړ. لپه مې ترې لاندې ونیوه. دا هم پخپله راخطا شوه.

څو شېبې مې ښاخ ته کتل. د دې تورې مې پر ځای هم د سترگو په رپ کې تور گل را وټوکېد، توره غوټی شوه، راغټه شوه، توره مڼه شوه. د تورې مې خوند له زېرې مې بېل و، تر هغې لا خوندوره خو دې مې ژدویل غوښتل. غاښونو مې له مې څخه په خړپ ایستلو عجب خوند اخیست.

ښه مڼه مې هم وخوره. د یوې مې خوند تر بلې زیات و. بیخي په ځان پوه نه شوم چې څو دانې مې وخورې. د دې ونې تر څنگ د انارو ونه وه. خولې مې انارو ته اوبه وکړې. ورروان شوم. د انارو پوستکی لکه ښینسه داسې روڼ او شفاف و. د منځ سرې دانې یې جوتې ښکارېدې.

یوه انار ته مې لپه ونيوه. لپه مې په انار پکه شوه. ما وې پوستکی به ترې لرې کړم. په نوکانو مې چې څومره وس وکړ، خاشه ترې لرې نه شوه. خولې ته مې یوور. په احتیاط سره مې غاښ پرې ټینګ کړ. غاښونه مې په کې داسې ننوتل لکه ام چې مې ټینګ کړی وي. د دانو تر منځ یې پردې نه وې. ژدویلو ته یې حاجت نه و، دانې به یې پخپله په خوله کې ویلې کېدې. د انار خوند هم د هغو انارو غوندې نه و چې ما پخوا خوړلي وو. د دې خوند بیخي نوی و. خدای زده چې دا «پخوا» ولې لکه سپی راپسې نښتې ده؟ چې څومره یې کورې کومه، بیا راځي.

انار مې هم پاک وخور او د ایسته غورځولو شی په کې پاتې نه شو. په خوند یې نه مړېدم. هر انار چې به مې وخور، پر ځای به یې بل انار راشین شو. چې هغه به مې وخور، بل به راشین شو. د انارو نرموالي ام را په یاد کړ.

ومې لیدل چې د دې ونې څنگ ته د امونو ونه ده.

چې په نوم مېوه مې پېژندله، هلته وه. لا داسې مېوه هم وې چې پخوا مې نه وې لیدلې. د ټولو میوو خوند خورا زیات و. په خوړلو یې نه مړېدم. درگړه مې خوړلې، خوړلې، خوړلې.

پر نس مې لاس راتېر کړ. داسې سپک و لکه هېڅ شی چې مې نه وي خوړلی. د مېوو خوند یوه خوا او د حیرانۍ کیف بله خوا، بلکې لا ډېر خوند خو په حیرانېدو کې و.

خو شېبې چې تېرې شوې، خولې راباندې راغلي. له خولو مې  
د ټولو ميوو گډ بوی رالتېده.

لمرې ته مې وکتل. سترگې يې را ونه برېښولي. داسې مهربانه  
لمره مې کله هم نه وه ليدلې. لمړه د داسې اور غونډې وه چې  
تودول خو کوي خو سوځول نه کوي.

ما پېر وخت د مېوو په خوړلو او د باغ په چکر تېر کړی و خو  
لمره لا همغسې نېغه ولاړه وه او له خپله ځايه هېڅ خوځېدلې نه  
وه.

د لمړې د وړانگو هرې ذرې زما څرمن داسې نازوله لکه په يخ  
ژمي کې چې تودې سقاوې ته ورننوځي او د سرو اوبو تاوده  
بخار درباندي ولگېږي او بيا تودې اوبه پر ځان راخوشې کړې او  
بدن دې ټکور ټکور شي.

هی هی! خوند اخیستل نو خورا لوی نعمت دی خو ارمان چې  
ابدي وای.

ځمکې ته مې وکتل. ونو سيوري نه لرل. د ځان په سيوري  
پسې وگرځېدم خو زما سيوری هم نه و. ته وا ټول بدن مې له  
بنيښې جوړ شوی. حيران شوم چې دا نو کوم ځای دی؟ هر څه  
په کې آشنا وو خو هر څه نا آشنا وو. گومان مې کاوه چې دا ځای  
به مې پېر پخوا، په لرې زمانو کې ليدلی وي. ښايي په ماشومتوب  
کې، ښايي تر ماشومتوبه مخکې. يا به دا هسې زما گومان و. کله  
چې يو څوک، يو ځای، يا يو شی دې خوښ شي، گومان کوي چې

له پخوا دې ورسره رابطه وه او يارانې مو زړه ده. سړی څه پوهېږي، بنايي همداسې وي.

په خوندونو کې دې خواها خوا گرځېدم. لښتو ته ورسېدم. د مالوچ په رنگ تګې سپينې اوبه په کې بهېدې. ورنژدې شوم. گورم چې اوبه نه دي، شيدې دي.

شيدو ته وهوسېدم. لپه مې ورنژدې کړه خو له لښتي څخه د شيدو يوه داره راپورته شوه. مخامخ مې خولې ته راغله. خولې ته څه چې دغسې نېغې معدې ته مې تېرېدلې. د شيدو د تېرولو لپاره د ساه بندول نه وو په کار. ما بې غمه، آرام آرام ساه ايستله او شيدې مې له ستوني څخه پخپله تېرېدلې.

ښه مې تنده پرې ماته کړه. لږه ها خوا په بل لښتي کې ټينګ خو اوبلن زېر بخون شى سوکه سوکه بهېده. خوا ته يې وروخوځېدم. د شاتو لښتې و، خو داسې روڼ چې لاندې د لښتي تل رابښکارېده.

خوله مې ورته خلاصه ونيوه. د شاتو داره مې خولې ته راغله. واه! عجيبه خوند يې و. داسې مهربان خوږلت چې ستونى دې هېڅ نه تخنوي.

چې هرې خوا ته تلم، بس خوندونه وو او زه وم. د وخت پته راته نه لگېده خو بيخي ډېر گرځېدلى وم. لمرې ته مې وکتل. لا هم هماغسې نېغه ولاړه وه.

حيران شوم چې نو دا څه چل دی؟

سيوری نشته او لمړه ځای پر ځای ولاړه ده.

خوب راغی. چې څنگه وغځېدم، یو دم لمړه ورکه شوه. توره شپه شوه او سم له واره خوب یووړم.

څومره وخت ویده وم؟ شپږ ساعته، اته ساعته، لس ساعته که لا زیات؟ بنایي څو شپې یا څو اونۍ، نه پوهېږم خو هرې شپې یې جلا خوند درلود. یو وخت مې یو خوږ وږم احساس کړ. لویه ساه مې واخیسته. خوشبویي مې ټول سږي راپک کړل.

د څه شي بوی و؟ هر څه چې و، راته آشنا غوندې و. خوشبویي له پاسته نري باد سره راتله او وار په وار سره زیاتېده. رایاده مې شوه. دا د سنځلو د عطرو خوشبویي وه.

سترگې مې هماغسې پټې وې. له ځان سره مې ویل چې کاش دا خوند ابدي وي. کاش تل دغسې پروت وای او دغه خوشبویي مې بویولای. خو زه ولې د دې هر څه له ختمېدو ډارېږم؟ لا خو هر څه خوندور دي نو ډار ولې؟ ولې کله «پخوا» سپیتانه کوي او کله د سبا وېره. دواړه به له ذهنه پسې واخلم. ځغلی د سپي لوبو! خوشبویي مې یوازې په پوزه نه احساسوله. په لاسونو، په ټټر او په اورمېږ مې، په سر او په ټول بدن مې خوشبویي حس کوله. لکه د بدن هر غړی مې چې د پوزې کار کوي. په تندي مې زیاته خوشبویي احساس کړه. سترگې مې پرانیستې. نری لاس مې پر تندي ایښودل شوی و. لاس د سپین نري پاچ د کمیس له لستوني څخه راوتلی و. گوتې یې د هوا غوندې پستې وې. دومره پستې

گوتې چې ما يې يوازې خوشبويي حس کوله خو دروندوالی يې نه.

کمیس يې دومره نری و چې ټول بدن يې تر لاندې داسې ځلېده لکه فانوس کې څراغ. د ارت کمیس له منځه راوتلې یوه لوپشت اوږده غړی، زنه نری، سور سپین مخ. نه. سور نه، گلابي، داسې تټ گلابي رنگ چې له سپین سره گډ وي. ته ودرېږه، څه بڼه يې ویلي وو. اممممم ... هو، ویلي يې وو:

مخ دې په سپین کې سرخي وايي  
لکه خاصه چې پر گلاب وغوړوینه

بالکل همدغسې مخ يې و. په انگو کې يې سرخي لږه زیاته وه او څومره چې د تندي او زني خوا ته ورتلې، هماغومره په کې سپین زیاتېده.

سترگې د آسمان په رنگ، نیلي. په رانجو نری تورې شوې. باڼه د لومړۍ شپې سپوږمۍ. پزه نری، سپرېمې وړې، د پوزې څوکه لږه پورته خوا ته بڼویه توږل شوې. پاسنی شونډه یو څه نری او لاندنی لږه غوښنه خو د گلابو په رنگ.

سر يې ټیټ کړ. د خرما په رنگ، د ورېښمو په پوستوالي، د سنځلو د گلو په خوشبويي ول ول زلفې يې پر مخ راولگېدې. سر يې نور هم راټیټ کړ. لاس يې له ځنگله قات شو. شونډې يې پر شونډو راکېښودې. بدن مې تود شو. بڼایسته اور راپورې بل شو.

څو شېبې وروسته يې په غېږ کې داسې سترې ستومانه پروت  
 وم چې ته وا ښه لوی پټی به مې اړولی وي. سر مې د هغې د  
 سينې پر چپه خوا لگېدلی و او ستمی مې کېده.  
 اخخخخ! دومره خوند مې هېڅکله نه و ليدلی.  
 پستې گوتې يې په وينتو کې راتېرې کړې. ويې ويل: بس؟  
 اخ! څومره خوږ آواز يې و. په آواز کې يې ترنم و، موسيقي په  
 کې وه. په همدې يوې خبرې کې يې بلا ډېر خوندونه پراته وو.  
 سر مې د هو په مانا وښوراوه.  
 ساه مې تېزه تېزه اخيسته او له هرې ساه سره مې د دې  
 خوشبويي احساسوله. کاش چې دا خوندونه ابدي وای!  
 ناڅاپه يې وويل: زنا دې وکړه؟  
 اوچت پورته شوم. پر گوندو کېناستم.  
 بې اختياره مې له خولې ووتل: استغفرالله، استغفرالله، توبه  
 خدايه، توبه خدايه!  
 دا هم کېناسته. نيلى سترگو يې مخامخ راوکتل. په کټ کټ  
 خدا کې يې وويل: هاهاها، ليونيه! مه وپرېره. دلته گناه نشته.  
 دلته هر څه بس ثواب گڼه.  
 له خدا نه يې د سنځلو د گلو وړم بادېده.  
 زما لاسونه يې د خپلو لاسونو په منځ کې ونيول.  
 لاس مې پوزې ته نژدې کړ. د سنځلو د گلو عطر پرې نښتی و.  
 بيا يې ښه خوشبويه مستانه خدا وکړه.

پوښتنه مې وکړه: ته څوک يې؟

ويي ويل: ستا لپاره حقه، حلاله.

نری گوتې يې راغلي، پر تندي مې ولگېدې. پر سترگو مې راتېرې شوې. د پوزې له يوه اړخه مې کښته راغلي. شونډې يې رالمس کړې او بيا لرې شوې.

ولاړه شوه. زلفو ته يې څنډ ورکړ. د سنځلو د گلو د خوشبويی تېزه څپه په فضا کې گډه شوه.

مخ يې واړاوه. روانه شوه. له هر پله سره يې په فضا کې خوشبويي خورېدله. د زرغون چمن په منځ کې يې د پښو خاپونه اوچت ښکارېدل.

ورپسې رهي شوم.

چېرته چې به دې قدم ايښی و، هلته د سنځلو خړ او ژېړ واړه واړه گلونه ټوکېدلي وو.

پرې غږ مې کړ: ودرېره! ته څوک يې؟

مخ يې راواړاوه، ويي ويل:

مه سپره رازونه چې خراب به شې

پاتې وي خوندونه، په عذاب به شې

بېرته يې خپله لاره ونيوه.

زه هم ورپسې شوم.

دې وخت کې مې ځان ته پام شو. لوڅ لغړ وم.

ځای پر ځای کېناستم. لاسونه مې له زنگنو راتاو کړل. شا و خوا ته مې وکتل. هره خوا ځمکه داسې هواره وه چې هېڅ شی د چا له سترگو پټ نه پاتې کېده. هرې خوا ته مې سترگې وغړولې خو هلته هېڅوک نه وو.

کرار کرار راولاړ شوم. زه په دې ارته ځمکه کې یوازې وم. هغه هم را نه لرې تللې وه.

بېرته راوگرځېدم. وږی وم. خواږه شي ته مې زړه وشو. خواږه نه، ترسکون چې تروه او خواږه په کې گډ وي.

مخې ته مې د انارو لښته راوټوکېده. په درنگ شپبه کې رالویه شوه، ځانگې یې وکړې، ونه شوه. گلونه یې راوسپړل، میوه یې را لویه شوه، غټ انار شو خو پوستکی یې د بښینې غوندې داسې شفاف چې سرې دانې یې له ورايه معلومېدې.

یو دانه انار پرانیستل شو. دانې یې یوستوې خولې ته مې راغلې. د انار هره دانه چې مې خولې ته لوېدله، په مدار مدار ویلې کېدله. لکه واوره چې په اوبو کې واچوې. هره شپبه یې خوندوره. ویلې کېدل یې، تر ستونې تېرېدل یې، په معده کې گرځېدل یې. ته وا ټول بدن مې د خولې غوندې خوندونه حس کولای شي.

ټوله ونه مې وخوړه خو نس مې دومره هم دروند نه شو، لکه د یوې گولې په خوړولو چې درنېږي.

هرې خوا ته خوشحالی وې. د لمړې هره وړانگه چې پر بدن مې لگېدله، په ټول وجود کې مې خوشحالي راټوکېدله. هره ساه مې خوشحالي وه. هر قدم مې د خوښيو زېږوونکی.

د چمن وږم له خوشحاليو ډک و، نړۍ شمال له خوشحاليو سره. يو دم مې په ذهن کې يوه پوښتنه پيدا شوه: زه څوک يم؟ په ځان کې ډوب شوم. خوشحالی مې هېرې شوې. سر مې سپک و، لکه هېڅ ماغزه چې په کې نه وي.

ډېر فکر مې ورته وکړ خو ځواب مې پيدا نه کړ.

زه څوک يم؟

هېڅوک.

هېڅکله مې ځان نه و ليدلی.

که زه څوک نه يم، نو دا لفظونه څه دي؟

له هغې ښکلې سره مې خبرې څنگه وکړې؟

خبرې مې چېرې زده کړې دي؟ له چا مې زده کړې دي؟

دا اوس چې ورباندې فکر کوم، دغه توري مې له کومه ځايه

راوړي دي؟

که زه څوک نه يم نو دا فکر څنگه کوم؟

د هغې ښکلې خبره مې راياده شوه:

مه سپره رازونه چې خراب به شې

پاتې وي خوندونه، په عذاب به شې

دا خبره يې ولې را ته وکړه؟

سر مې نه خلاصېده. هېڅ نتيجې ته ونه رسېدم.  
ځان سره مې وويل: راځه، د هغې ومنه. رازونه مه سپره، يوازې  
خوند واخله.

په زړه کې مې راوگرځېدل: کاشکې الوتلی شوای.  
له غبرگو تخرگونو نه مې څه راوتوکېدل. وار له واره يې وده  
وکړه. لوی لوی وزرونه شول. وزرونه مې سوکه سوکه ورپول.  
پښې مې له ځمکې راجلا شوې. پورته شوم. په هوا شوم.  
شېبه په شېبه له ځمکې لرې کېدم او څومره چې بره تلم،  
هماغومره مې لا زيات خوند اخیست.

بنی لاس مې کښته کړ، بنی لوري ته تاو شومه. چپ لاس چې  
مې کښته کړ، چې خوا ته ولاړمه. پښې مې په هوا کې له شا  
راپسې ځکېدې، لکه د اوبو پر سر يا پر هواره ځمکه چې ځکېږم،  
هماغسې هوار.

سر مې کښته کړ. د ځمکې خوا ته رهي شوم. چې پورته مې  
کړ، د آسمان خوا ته.

د سمندر د څپو په شان ټيټېدم او جگېدم. وخت د خوندونو  
ټال و، هره ټالی يې د خوندونو څپه، هره شېبه يې د خوندونو  
نړۍ. زړه مې غوښتل چې تل تر تله په هوا کې پاتې شم. زړه مې  
غوښتل چې دا خوندونه ابدي وای.

ځمکې ته مې وکتل. د لوپشت قدر ځای هم په کې سپېره نه و.  
هرې خوا ته شنېلي، چمن او ونې، باغونه، گلونه، غرونه، غونډۍ،

او ډېر سيندونه. خو غونډۍ او غرونه هم د سمې غونډې سمسور.  
ته وا په غرونو کې ډېرې نه دي، بوټي دي، گلونه دي. ونې وې  
شنې زرغونې، د ونو پاڼې د رنگونو باران. زېرې، زرینې، سرې،  
زرغونې، گلابي، زمردی، نارنجي، نیلي، سپینې، د اوبو غونډې بې  
رنگې او شفافې، بس چې څومره رنگونه پېژنې او لا یې نه پېژنې،  
په هماغومره رنگونو پاڼې په کې وینې.

پر یوه سیند ورکښته شوم. اوبه یې داسې رڼې وې چې په تل کې  
یې د شگو هره سپینه، هره زېره زره ډېره صفا راښکارېدله.

کاش ماهي وای او په سیندونو کې گرځېدلای. لاسونه مې مخې ته  
وغځول. سیند ته ورنژدې شوم. وزرې مې شاهپرې شوې. په اوبو  
کې ورننوتم. سترگې مې خلاصې وې. هر څه مې صفا لیدل. د  
سیند تر تله لارم. موټی مې له پستو شگو را پک کړ. جالبه دا وه  
چې په اوبو کې مې ساه نه ډوبېده. لکه د ځمکې پر سر چې به  
وم، هماغسې مې آزاده ساه ایستلی شوی.

اوبه ترمې وې، پستې وې، معطرې. گومان مې کاوه چې د  
اوبو هر څاڅکی مې په پوستکي ننوځي او لکه خوږمن غږی چې  
ټکور ته خوشحالېږي، د بدن هرې ذرې مې ترې نه خوند اخیست.  
څنگه چې په هوا کې به کله بره کله کښته تلمه، په سیند کې  
هم، کله یې تل ته کوزېدم او کله د اوبو سر ته راوتلم. هره زره،  
هره شېبه یې د خوندونو نړۍ.

خومره چې وړاندې تلمه، سیند هماغومره پراخېده. یو وخت  
نو داسې ځای ته ورسېدم چې هرې خوا ته مې اوبه وې، اوبه وې  
او اوبه وې، خو هماغسې رنې.

په سمندر کې نو بیخي بله دنیا وه. ښه په کې تر ژورو پورې  
لاړم. تل ته یې نږدې شوم. څه کافرې رڼاګانې؟ رنګ په رنګ  
بوټي لکه ډېوې. شنه رڼا، ژپړه رڼا، سره رڼا، سپینه رڼا. له هر یو  
بوټي څخه د هماغه بوټي په رنګ رڼا خپرېدله. هره رڼا یې پر  
سترګو داسې لګېدله، لکه په سره گرمۍ کې چې پر سترګو یخې  
اوبه تېرې کړې.

لا ورنژدې شوم. شین بوټی له شنو غمیو ډک و، په سره بوټي  
کې سره غمي، هر بوټی مالامال و په غمیو د خپل رنګ او غمي یې  
وو د لمر غونډې ځلانده. کاش هغه ښکلې هم راسره وای!

کله چې ښایسته شی وینې او یو څوک دریاډېرې او غواړې  
چې هغه یې هم وويني؛ نو پوه شه چې هغه له زړه نه درباندي  
ګرانه ده. کله چې ښه خوراک خورې، بیا دې هم هماغه کس  
سترګو ته درېږي او زړه دې غواړې چې په هغه یې هم وخورې.  
چې ښه منظره وینې، غواړې چې هغه دې هم په څنګ کې ولاړه یا  
روانه وي او دغه خوند ورسره ووېشي. نو هغه به تر ټولو زیاته  
درباندي ګرانه وي. ما ته په هر ځای کې ښکلې رایاډېدله نو هغه  
به راباندي تر ټولو زیاته ګرانه وي. جالبه دا ده چې په یو ځل  
لیدو څنګه راباندي دومره ډېره ګرانه شوه. نه یې نوم را ته معلوم

دی، نه یې پته؛ خو داسې مینه مې پرې راغلې ده چې ته وا د پېر  
عمر یارانہ به مو وي. رښتیا، زه خو همدغه یو کس پېژنم. بل  
څوک کله پېژنم! له دې نه پرته خو مې څوک لا لیدلي نه دي. زه  
خو لا ځان هم نه پېژنم. زه څوک یم؟ خدای زده. خو ولې به مې  
سر خوږوم؟ ښکلې رښتیا ویله چې: «مه سپره رازونه چې خراب  
به شې / پاتې وي خوندونه، په عذاب به شې.» دا خوندونه به ولې  
په هسې پوښتنو خرابوم. خو که زه نور څوک نه پېژنم نو هغه  
خبره څنگه را نه وشوه چې د هر خوندور شي په لیدو تر ټولو  
گران کس دریا د پېرې؟ کسان باید پېر وي چې یو یې تر ټولو گران  
شي.

اووف! دغه لعنتي پوښتنې نو ولې رانه لاس نه اخلي؟  
ځان مې د غمیو په لیدلو بوخت کړ. دا غمي به د ښکلې په  
غاړه کې څومره ښه ښکاره شي. د هغې دنگه غږی او دغه  
پرقېدونکي غمي. رنگ رنگ غمي مې راټول کړل. هار مې ځنې  
جوړ کړ. هار مې په غاړه کې واچاوه چې خپلې گرانې ښکلې ته  
یې یوسم.

د اوبو سر ته راوختم. لاسونه مې پورته ونيول. له اوبو نه را  
بهر شوم. وزرونه مې بېرته راپیدا شول. په الوتو شوم. هېڅ ساړه  
مې ونه شول. بدن مې یو مخ وچ و. ته وا بیخي اوبو ته لوېدلی نه  
وم.

بېره مې وه چې خپلې ښکلې ته ځان ژر ورسوم. له سیندونو،  
له باغونو، له غرونو او غونډیو نه را واوښتم. د هغې د پښو  
خاپونه راښکاره شول. د هر پله په ځای کې یې د سنځلو خړ او  
ژېړ واړه واړه گلونه. پسې ورغلم. وروستی پل یې د یوې رڼې  
چینې پر غاړه و.

څو شېبې ورته کېناستم.

رانغله.

خوله مې خلاصه کړه چې را ویې بولم. خو په څه نامه یې را  
وبولم؟ هغې خو خپل نوم نه و راښودلی.

فکر یوورم.

د سنځلو د گلو وږم مې د څټ په پوستکي ولگېد. مخ مې  
واړاوه. پخپله وه.

دا ځل مې یې سترگو ته په ځیر وکتل. داسې نیلي سترگې مې  
هېڅکله نه وې لیدلې. سترگې یې پېرې اثرناکې وې. گومان مې  
کاوه چې له سترگو یې پسته نیلي رڼا راوځي او ټول بدن مې  
نازوي. زړه مې غوښتل چې په سترگو کې یې ډوب شم. ورننوخم  
او هماغلته دېره شم.

په زړه کې مې دا خبره راتېره شوه چې: راشه او زما د ناقرار  
زړگي قرار شه ته.

گورم چې هغه هم په ښکلي ترنم کې وایي: راشه او زما د  
ناقرار زړگي قرار شه ته. راشه او زما د ناقرار زړگي قرار شه ته.



و. په هېڅ شي کې دومره خوند نشته. دغه خوند په کلمو نه بيانېږي. په دې خوند يوازې هغه څوک پوهېږي چې يار په غېږه کې نيولی وي.

بيا هم يوې پوښتنې دغه خوند راځنې ولوت: ښکلې څنگه کت مټ هماغه جمله زمزمه کړه چې زما په زړه کې گرځېده؟ دا زما په زړه څه خبره وه چې ويې ويل: راشه او زما د ناقرار زړگي قرار شه ته؟

دا خو هغه خبره وه چې زما په زړه کې گرځېده خو لا مې له خولې نه وتلې نه وه.

لا مې دا پوښتنه په ذهن کې وه چې دې وويل: گرانه! دغه پوښتنې دې له ذهنه وشړه. مه پرېږده چې خوندونه درنه هېر کړي. هاهاهاها

مه سپره رازونه چې خراب به شې

پاتې وي خوندونه، په عذاب به شې

ور ومې کتل. پر شونډو يې مهربانه معطره موسکا خوره وه. لاس يې زما پر سترگو کېښود. ذهن مې کرار شو. هر څه مې هېر شول.

لاس يې ايسته کړ. سترگې مې پرانيستې. نږه ښکلا مې مخې ته ناسته وه.

نور هم را نژدې شوه. زما لاسونه يې خپلو وينتانو ته يوړل. خو زما گوتې يې له وينتانو څخه ملا ته ور وښويږدې.

شېبه وروسته هر څه ختم شول.  
د دې له مخه تود وږم پورته کېده. د گوتو سرونه يې د ويښتانو  
په منځ کې او ورغوي يې غمبورو ته نيولي وو. خوله يې نيمه  
غوړېدلې غوټۍ ته ورته شوې وه.  
په کراره مې له ځانه لرې کړه.

ويې ويل: وحشي!

څنگ ته شوه. مخ يې د چينې خوا ته واړاوه. سر يې پر زنگانه  
کېښود. اوږدې زلفې يې پر ولو او متو را خورې شوې او دا په  
خپلو خوشبڼيو زلفانو کې پټه شوه.  
ساه مې سمه شوه.

کېناستم.

ورغږ مې کړ: ښکلې!

ځواب يې رانه کړ.

بيا مې وويل: ښکلې!

د زگيروي په شان کرار آواز سره يې وويل: وحشي!  
دا خبره راته آشنا غوندې وه. غږ يې بل شان و او دغه نوی غږ را  
ته آشنا ښکارېده. خو د چا غږ داسې و؟ دا غږ مې چېرته اورېدلی  
و؟

چا راته وحشي ويلي وو؟

هېڅ مې ذهن ته رانغلل.

ښکلې وخنډل. بيا يې وويل:

مه سپره رازونه چې خراب به شې  
پاتې وي خوندونه، په عذاب به شې  
دا حل يې غږ خپل و. هماغه مترنم غږ، هماغه آهنگين او موسيقار  
غږ.

مخ يې را واراوه. ويې ويل: زړه مې! هله! ژر كوه، زما سوغات  
راكه.

اوه! سوغات خو چور را نه هېر شوى و.

له غاړې نه مې د غميو هار را وايست.

دې را ته شا كړه. غاړه يې هسكه ونيوله. اوږدې زلفې يې راټولې  
كړې او په يوه لاس يې پورته ونيولې.

د غميو غاړه كې مې په غاړه كې ورتړله.

د هر غمي رڼا يې له خټ خټه په بېل بېل رنگونو راوتله. ته وا  
بدن يې له بشيبي جوړ شوى.

مخ يې را واراوه. پر يوه يوه غمي يې گوتې تېرې كړې. پوښتنه  
يې وكړه: زړه مې! په كوم رنگ ښايسته ښكارېږم؟

ومې ويل: اخخ شيرينې! دا را نه مه پوښته چې كوم رنگ كې  
ښايسته ښكارېږم؛ رنگونه تا سره ښايسته ښكارېږي. ستا ښايست  
دى چې رنگونو ته ښكلا وركوي.

زلفانو ته يې خنډ وركړ او د سنځلو د گلو عطر يې په هوا كې  
خپره كړه، به ناز يې وويل: دا خو ده.

ومې ويل: اوس خو دې نوم راوښييه.

ويې ويل: اوووف! زړه مې! اوس نه. لا يې وخت نه دی رسېدلی. اوس يوازې خوند واخله. پوهېږې چې څه وایم؟ خوند واخله، خوند.

دې سره يې لاسونه زما پر اوږو کېښودل. ورو ورو يې لاسونه کښته خوا راوښويول.

د لاسونو هره برخه مې د هغې د لاسونو لگېدو ته منتظره وه. لکه روژتي چې د روژه ماتي دسترخوان ته ناست وي او مخې ته يې خوندور خواړه پراته وي او دی د ماښام آذان ته انتظار کوي. لاسونه يې همداسې کښته راتلل. له ځنگلو مې راتېر شول. مړوندونه يې رامس کړل. گوتې يې را ونازولې او يو دم يې شا ته ټوپ کړ.

شړق شو. په چينه کې ولوېده. لاره، ډوبه شوه.

د چينې اوبه لکه هيندارې شوې او يوازې زما څېره په کې برېښېده. لاندې هېڅ شی ترې نه ښکارېده. راپاڅېدم. د باغ په لوري روان شوم.

د هغې خبرو اندېښنه را اچولې وه. که اوس يې وخت نه دی، نو د رازونو د سپړلو وخت به کله وي؟

«وحشي!»

«وحشي!»

دا کلمه ولې را ته آشنا غوندې ده؟

او څوړوي مې ولې؟

لکه یو څوک چې مې له نارینتوبه انکار کړی وي. لکه یو څوک چې پیغور را کړی وي چې ته چندانې نر نه یې او مزه گۍ دې نشته.

ولې داسې فکر کوم؟ دا خبرې څه مانا؟  
«دلته گناه نشته، دلته هر څه بس ثواب گڼه.»

نو گناه چېرته وي؟

روان وم خو په چورتونو کې ډوب.

داسې مې احساس کړ چې څنگ ته مې بل څوک هم روان دی. ور ومې کتل. سیوری مې و. تر دې مخکې مې بیخي سیوری نه و خو اوس راپیدا شوی و. خو زما سیوری پر ځمکه نه و پروت. ولاړ و. په چپه خوا کې مې، زما په اندازه، سم را سره څنگ په څنگ روان و.

یو وخت مې پام شو چې بره خوا روان یم. پورته مې وکتل. مخې ته مې غونډۍ وه. د ځمکې په شان، په شنو چمنونو پوښلې. پر سر یې مرمینه ماڼۍ.

تلوسه را ولوېده.

گامونه مې چابک کړل. له خپل سیوري سره یوځای ور روان شوم.

د زرغونو مرمرو ښکلې ماڼۍ.

ورننوتم. له هرې خوا نه رڼا راتله. سپینه، زرینه - ژېړه مهینه - توره او سره - شنه، گلابي - نیلي، آبي - نارنجي ...

د مانی منخ کې لوړه گنبد، پر پنځو ستونو ولاړه. هره ستون یې د مرمرو له بېل رنگه جوړه شوې. هرې ستونې نه د ځان په رنگ رڼا راوته او ټول رنگونه په مرکز کې بربوکی غوندې په څرخ و نڅا. پر غولي د دغو پنځو ستونو تر منخ یو پنځه گوټی مرمیرین ډنډ و، په ډنډ کې سرې اوبه وې، یا به سره شربت وو. خدای زده چې څه وو.

د پوریو پر دوو پټو ور و ختم.

د ډنډ پر غاړه زرین جام ایښی و. له شربتو مې را پک کړ. خوندور وږم یې و. جام مې را پورته کړ. د ژبې څوکه مې په کې غوټه کړه. خوند یې را ته نوی و. دغه خوند نه خوږ، نه تریو و، نه هم تریخ و، نه اوبو غوندې بې خونده.

یو غږ مې ځنې وکړ.

شربت سوکه سوکه د ژبې له سره د ستوني خوا ته تېر شول. بیا په مری کې ورو ورو کښته خوا روان شول او معدې ته ورسېدل. ما یې د حرکت هره شېبه حس کوله. له هرې شېبې نه یې خوندونه وړېدل.

بل، بل، او بل غږ.

جام مې تش کړ. سر مې سپک شو. نه، نه، سپک نه شو، لږ دروند شو. نه پوهېږم څه خپل وشو خو احساس مې خوندور و. اندېښنې کرار کرار را نه لرې شوې. وحشي، گناه، ثواب ... هر څه مې هېر کړل. څنگ ته مې وکتل. سیوری مې بیا ورک شوی و.

د بڼکلي خبره مې را ياده شوه:  
مه سپره رازونه چې خراب به شې  
له خولې نه مې دغه خبره بې اختياره پر له پسې وتله خو هر ځل  
تر بل وار کشداره:

مس - پره را - زونه، چې خراب، به شې  
مسسس - پره، را - زوونه چې خررر - ااب به - شې  
ژبه مې درنه وه. لاسونه او پښې مې هم دغسې. بدن مې تود و.  
پوه نه شوم چې کله خوب يووړم؟ خدای زده چې خوب وړی وم  
که بې سده شوی وم.

د سنځلو د گلو عطر وښورولم او را بيدار يې کړم.  
د هغې آرام خو له شوخی پک آواز مې واورېد: شراب دې وڅښل؟  
شرابخوره، خطاکاره! زناکاره! گناهکاره!  
اوچت را کېناستم.

خوله مې بې اختياره توبې ته جوړه شوه.  
خو هغې مې پر شونډو لاس کېښود: اشششش! دلته گناه نشته،  
دلته هر څه بس ثواب گڼه. هاهاهاهاها.

په غېږه کې يې ونيولم.  
زړه مې کرار شو. غېږه يې داسې را ته واپسېده لکه نه ماتېدونکې  
کلا چې هېڅ بلا په کې ننوتلی نه شي او سړی نو په کې د آرام  
ساه اخلي.



دا څه بلا ده چې هم تسلي راکوي، هم مې په زړه کې اندېښنې  
اچوي؟

هم مې په ذهن کې د پوښتنو ویده بلا وینوي، هم را ته وایي چې  
مه سپره رازونه چې خراب به شې. نو داسې ولې کوي؟  
دا څوک ده؟

ځان ولې نه را پېژني؟

دا غږ یې ولې کله را ته آشنا غوندې شي، کله پردی شی؟  
دا د سنځلو د گلو عطري یې ولې دومره ډېر را باندې ښه لگېږي؟  
ورپسې وځغاستم. دا مخکې روانه، زه ورپسې په منډه.  
نژدې ور رسېدلی وم. یوازې یو گام ور نه وروسته وم چې چينې  
ته یې ورتپو کړ.

لاس مې ور واچاوه.

گوتې یې په لاس راغلې.

زه یې ور سره وڅکولم.

دواړه په اوبو کې ډوب شوو.

دا لاندې وه زه باندې. د چينې د تل خوا ته روان وو. درب شو.  
پښې مې پر ځمکه ولگېدې. د چينې غولي ته ورسېدو. ودرېدو.  
ځمکه وچه وه. پورته مې وکتل. لکه د کوهي له منځه چې پورته  
وگورې، خو پورته اوبه نه وې. هلته لرې پاس، د چينې پر سر یوه  
پېره ګرده هینداره ښکارېدله او له پاسه یې شينکی آسمان  
برېښېده.

اوبه نه وې خو موږ په اوبو کې کښته شوي وو.

ښکلې را وکتل. ويې ويل: د هېندارو ښاپېرۍ.

- څه شی؟

- تا هر وخت پوښتنه نه کوله چې ته څوک يې؟ زه د

هېندارو ښاپېرۍ يم.

- د هېندارو ښاپېرۍ؟

- هو. اوس نو راځه چې له هېندارو سره دې مخامخ کړمه.

خو گوره! بيا به گيله نه را نه کوي. تا پخپله دغسې

غوښتي دي.

زړه ته مې نا آشنا وېره ننوتله.

دا مخکې روانه شوه. زه يې تر لاس نيولی په ځان پسې ځکولم.

لويه سمڅه وه خو د هېندارو. ښي لاس ته وگرځېده. د کوټې ور

يې پرانيست.

ويې ويل: يوه شېبه همدلته ودرېږه. چې غږ مې درباندي وکړ، بيا

را ننوځه.

شا و خوا ته مې وکتل. هرې خوا ته هېندارې وې، هېندارې وې.

ټوله دنيا هېنداره هېنداره وه.

هماغه آشنا غږ چې مخکې مې څو وارې اورېدلی و، را ته وويل: را

ننوځه.

ور مې بېرته کړ. د کوټې دېوالونه ټول هېندارې. په تور حجاب

کې ښځه، مخ يې دېوال ته، شا يې ما ته.

- ودې پېژندلم؟

مخامخ هېندارې ته مې وکتل.

غنمرنگه نرۍ مخ يې و. تورې سترگې، اوږدې وروځې او نېغ بانه

يې د نرۍ پوزې پر سر. څېره يې مکمله را ښکاره شوه.

دېره را ته آشنا ښکارېده.

ويې ويل: په ياد دې دي چې اول ځل دې چېرته وليدم؟

چورت وړۍ وم. دا څوک ده چې دومره آشنا را ته ښکاري؟

ويې ويل: گوره! لمونځ به قايموې. هر لمونځ چې کوي، الله تعالی

دې له دې لمانځه نه مخکې کړي گناهونه ټول در معافوي.

له خولې مې ووتل: ښاپېرۍ؟

مخ يې را واراوه: هو. زه پخپله يم. ښاپېرۍ يم.

د وره خوا ته روانه شوه.

زه هم ورپسې شوم.

شا ته يې وکتل. ويې ويل: مه راځه! ته به همدلته پاتې کېږې. تر

هغه وخته پورې چې د خپلو پوښتنو ځوابونه دې نه وي موندلي،

له دې ځايه راوتلی نه شې.

ولاره. ور يې را پسې بند کړ.

حيرت اخيستی وم. دا څه رقم ځای دی؟

ښاپېرۍ له کومه شوه؟

زه پخپله دلته څه کوم؟

چا دلته راوستی يم؟

دا کوم ځای دی؟

نو هغه د هېندارو بناپېری څه شوه؟

څو شېبې ځای پر ځای ولاړ وم.

یو وخت مې پام شو چې په مخامخ دېوال کې یو وړوکی ور دی.

ور نږدې شوم. په کراره مې پرانیست.

ور ننوتم.

جومات و.

محراب او منبر یې له زرغونو مرمر او گنبده یې له سپینو جوړه

وه. چت یې د درې پوړونو هومره لوړ و. په چت پورې غټې پکې

په اوږدو نلونو پورې څرېدلې. سخته گرمي وه. همدا شېبه مې

اودس کړی و خو اوس بیا په خولو کې لوند خيشت وم. له سر او

مخ څخه مې خولې څڅېدې.

کالیو ته مې وکتل. پر فیروزه یې رنگه جامو باندې مې د سپینو

سمنټو خاپونه بنکارېدل.

څلور رکعتہ سنت مې وکړ. جمعی ته لا وخت پاتې و.

د جومات له بل سره په پاکو سپینو جامو، تور واسکت او سپینې

پگړۍ کې یو نوراني سړی زما خوا ته راغی.

څنگ ته مې داسې کېناست لکه د لمانځه په قعده کې چې څوک

کېني. په لویه بریره کې یې گوتې وهلې. ویې ویل: مهاجر یې؟

- هو.

- خه، خه، خه، ماشاالله، ماشاالله. سه روزگار کیې؟



- نه، دا خو مې هسې به طور مثال تېر که. همدقه خبرې چې کيې آيتونه به ورسره وايې، حديثونه به وايې و غيره. ته خو ماشاءالله روکي زوان يې، دماغ دې تازه په تازه دې. دماغ دې سه دې؟ تازه په تازه دې. هر سه دې زر زده کيگي.

نه پوهېدم چې څه ووايم. غوښتل مې چې ځان ورنه خلاص کړم نو ومې ويل: مولانا صيب! زه غريب سړی يم. خپله مزدوري به کوم.

په خبرو کې مې راولوبد: خو زم درله همدا وایم کنه چې مونگه سره رایشه. په مزدوري چې سومره گتې هغومره خرچه به درله درکوو. نورو زایونو له به دې لېگو. لاهور له، پېخور له، اسلام آباد له. که دې وخت راسره تېر کو، بیا دې ان یورپ له لېگو، امریکې له دې لېگو. سوچ ورته وکه.

جمع ودرېده. نیت مې وکړ. یو وخت مې پام شو چې د لمانځه یو رکعت تمام شوی دی او دوهم ته درېدلي یو. زه هېڅ پوه شوی نه وم چې څه مې په کې وویل. ټول فکر مې د مولانا په خبرو کې مشغول و. د گناه نری غوندې احساس مې په زړه کې تېر شو خو بیا مې له ځان سره وویل چې الا بلا به گردن ملا. اقتدا مې چې پسې وکړه نو هغه پوه شه کار یې پوه شه.

څومره خوند به یې کړی وای چې هر وخت همداسې وای، ته بې غمه گرځېدې او ستا د کارونو ځواب هم بل چا ویلای.

چې رښتيا شي له دې ژونده په تنگ وم. زما خواري وگوره او د نورو ناخواني. د کارخاني هغه پنجابي ټيکه دار يادوم. ها بله ورځ د ماښام آذان وشو. له لوږې، تندې مې سر راباندې گرځېده. بېلچه مې پر ځمکه کېښوده. لاسونه مې وڅنډل.

ټيکه دار راباندې غږ وکړ: کيدر؟ خان صاب! کيدر جائگا؟ ورته مې وويل چې زما خو روژه ده، ځم چې افطار وکم.

پرې يې نه ښودم. ويې ويل چې روژه دې خپل کار دی خو دا کار زما دی. چې څو پورې کار نه وي خلاص، چېرته هم تلی نه شي. دوی پخپله بې غمه روژه خوړله. دا خبره په کې عامه وه چې «پتان جاني رمضان جاني» پتان پوه شه او رمضان پوه شه. په کابل کې څومره ښه رواج و، په روژه کې به کاريگر دوه بجې رخصتېده چې آرام وکړي، خوب پوره کړي او روژه ورته آسانه شي خو دلته په کراچۍ کې دا خبرې نه وې. ناچاره وم. يو گېلاس اوبه مې وڅښلې او تر ماخوستنه مې ورسره کار وکړ. د ټولې ورځې روژه يوه خوا، تر آذان وروسته لوږه بله خوا. د زړه زور مې ختلی و. په پښو او لاسونو کې مې سپکه پاتې نه وه. څو ځله مې سر راباندې وگرځېد خو په بېلچه مې ځان تکیه کړ چې ونه لوږم.

له ځان سره مې وويل: ښه نو، نور نو څه غواړې! هم خرچه درکوي، هم به آسوده يې. هم به يو څه زده کوي او هم به دې

چکر وشي. نور بنارونه به وگوري او د کراچۍ په دې گرمۍ کې به نه شریږي.

د «السلام عليكم و رحمت الله» په اورېدو سره مې بېرته لمانځه ته پام شو. بني او بيا چپ لوري ته مو سلام وگرځاوه. پاتې دوه رکعتو سنت مې په دومره وخت کې وکړ چې نور کله به مې يو رکعت کاوه. لمونځ خلاص شو او د چورتونو لړۍ مې وشلېده. په مولانا پسې مې سترگې وغړولې. د جومات له دروازې د باندې له يوه ځوان سره ولاړ و.

ورغلم. مخې ته يې چوپه خوله ودرېدم.

را ويې کتل: جي، سنگه چل شو؟

- خوبه مې ده.

- شابه، شابه، د نر بچيه!

پر اوږه يې وټپولم.

يو کارې يې راکړ: سبا له به رازې. پته په دې کارې باندې شتې. د کارخانې ټيکه دار ته ورغلم. د يوې مياشتې تنخواه مې ورسره پاتې وه. د ورځې اويا کلدارې يې را ته منلې وې نو رخصتۍ چې ورنه وباسې، څه کم اوهلس سوه روپۍ کېدې. سړي وويل: ته چې ځې، دا کار به څوک را ته کوي؟ اول به ما ته بل نفر پيدا کوي، بيا به ځې.

په ۲ نمبر ناظم آباد کې چاوله مارکېټ ته ولاړم. چاوله مارکېټ دوه دوه پوريز بلاکونه دي. په اول پور کې يې دوکانونه دي او په

دوهم چت کې يې کوټې. د ټولو کوټو دروازې اوږدې نرۍ برنډې ته خلاصېدې او د بلاک له دوو گوټونو څخه زینې ورختلې وې. په ډېرو کوټو کې يې پنځه پنځه يا شپږ شپږ جره افغانان اوسېدل او په ځينو کې يې پنجابيان او سندهيان له خپلو کورنيو سره. لاندې دوکانونه تقريباً ټول د افغانانو وو. چا به ليلامي جامې خرڅولې، چا ليلامي پردې، نيالۍ او برستنې، چا رختونه، چا په گاټونو کې راغلي د څرمنو بکسونه، بټوې، دسکولونه، او کمر بندونه ...

په چاوله مارکېټ کې مې د انډېوال کوټه وه. حال مې ورته ووايه. هغه وويل چې يو ژنکی تازه له کابله راغلی. په کار پسې گرځي. هغه ته به ووايو.

د برسات موسم و. شرکنده باران پيل شو. برق ولاړ. کوټه لکه تنور سره شوه. انډيوال مې وويل: راءه چې بام ته وخېږو. ډېر خلک د بلاک بامونو ته ختلي وو او تر باران لاندې ولاړ وو. انډيوال مې وويل: څه سر دې کښته اچولی، سيل وکه سيل. ما خو يوازې باران ته نه يې راوستی.

په سترگو يې د څنگ بلاک بام ته اشاره وکړه. سندھی او پنجابی بڼې نجونې په کاتن جامو کې د بام پر سر گرځېدې او د بام له غولي نه يې په لپو کې اوبه راخيستې، پر يو بل باندې يې شيندلې. جامې يې نرۍ وې او باران داسې خيشتې کړې وې چې د بدن ټول ځايونه يې صفا بشکارېدل.

انديوال مې وويل: هغه ټپه څنگه وه؟ امممم داسې ښه يې ويل.  
اها! را ياده مې شوه.

نور به نړۍ جامې و نه کړم

باران خيسته کړم جانان ټوله وليدمه

ور ته مې وويل: سختې مزې مو وکړې.

- هاهاهاها، دا خو ده. مزې دي مزې.

- هغه چې وايي چې

طالبه دوې گټې دې وکړې

هم دې خیر ټول کړ، هم دې وکړل دیدنونه

نو همدا تاسې به يادوي.

سترگې يې په يوې پنجابۍ پېغلې پورې ښخې وې. په داسې انداز  
لکه له بل چا سره چې لگيا وي، ويې ويل: دا خو ده. هم ور باندي  
د ليلام شيان يو په دوه خرڅوو، هم ور سره گپ شپ لگوو. هم  
يې په باران کې د سمرقند تماشه کوو. ور وگوره! هی هی! عجبه  
نداره ده. بې ټکټه سيمنا ده.

بيا يې ما ته مخ واپراوه، ويې ويل: خدای دې تا هم وسي کي چې  
دلته يو دوکان وکې، په مزو کې به غرق وې.

په زړه کې مې تېر شول چې په تبليغ کې پيسې وگټم بيا به  
همدلته يو دوکان کوم. نيستي دې ورکه شي چې ټوله ورځ به  
بېلچه وهي او د پنجابي ټپکه دار نخري به هم زغمې.

د انديوال غږ له چورته وايستم: هغه نجلۍ وينې. څه كې؟ د چا پام خو نو ځان ته مه اړوه! گوره، مخ دې سوکه وړ واړوه. هغه سور كمييس والا چې په ملا يې ځان بوك كړی.

ور ومې كتل. كمييس يې لوند خيشت و. گرېوان يې له بدنه لرې څرېده. ټول بدن يې صفا را بشكارېده.

انديوال مې وويل: ها بله ورځ زما دوكان ته راغلي وه. يو سینه بند يې كښته پورته كړ، بل يې وكوت، درېيم ته يې چې لاس وړ وور، ما په ټوكو وويل چې اندازه يې نه ده در معلومه. له خدا شنه شوه. بيا مې وويل: دې خوا ته راشه چې زه يې درته ناب كړم. شا يې راواړوله. مټې يې له تخرگونو لرې كړې. لاسونه مې ټټر ته وړ تېر كړل. اوووف! عجب خوند يې وكو. دوه درې مېنټه پرې اخته وم. بيا يې خدای وهلي مور را پيدا شوه او دا ورسره ولاړه. خو ويلي يې دي چې بله ورځ به بيا راځي. گوره ورته! هاغه ده اوس يې هم اشاره راته وكړه.

مخ مې د بام په سر د اوبو كانكريټي ټانكي ته وگرځاوه. دېواله ته يې لږ ورنږدې شوم.

انديوال مې وويل: څه كې؟ لکه چې وضعیت دې خراب دی. خيمه دې لکه كړې ده كه څنگه؟ هاهاهاها.

ومې ويل: غږ مه كوه. ته راکه د كوټې كونجې راکه چې تشناب ته ځم.

په زينو چابک کښته شوم. ځان مې له ملا نه لږ کوږ کړی و چې  
ښکاره نه شي. کوټې ته ورننوتم. ور مې په ځان پسې قلف کړ.  
ښي لاس ته د تشناب ور و. ور ننوتم. جامې مې وايستلې. په لاس  
مې صابون وواهه. د بام صحنه مې سترگو ته درېدلې وه. ور  
وټکول شو. انډيوال مې غږ را وکړ: څه شوې وه هلکه؟ را وځه  
چې هغه ژنکی راغلی دی.

هلک مو ټپکه دار ته ور وست. هغه يې په کار ولگاوه خو زما  
تنخواه يې را نه کړه. ويې ويل چې اوس خو روپۍ نشته، بله  
هفته بيا ورپسې راشه.

يوه هفته مې د يوه جومات په حجره کې تېره کړه. د سهار له  
لمانځه وروسته به مو تر غرمې پورې خوبونه کول. په حجره کې  
پکي چالان وو، يخه هوا راباندې لگېده او دمه به مې داسې جوړه  
وه چې د تېرې مياشتې ټوله ستړيا يې را نه لرې کړه. د ماښام او  
ماخوستن لمونځونه به مو کله په يوه جومات کې کول، کله په بل  
کې. مولانا صاحب او نورو مشرانو به د ماښام او ماخوستن تر  
لمانځه وروسته تبليغ کاوه او موږ به ورته غوږ وو. درې وخته  
سمه ږوډۍ رارسېدله، لوږه تنده نه وه، ستړيا نه وه. له خدايه به  
مې نور څه غوښتل.

بله هفته بيا کارخانې ته ورغلم. ټپکه دار نه و. د فيکټرۍ منشي-  
ته ورغلم. هغه وويل چې ټپکه دار پنجاب ته تښتېدلی دی او د  
ټولو مزدورانو پيسې يې هم وړې دي.

ومې ويل: زما يې څه چې تښتېدلی؟ ما خو کار ستا د فيکټرۍ د پاره کړی دی. پیسې به راکيې گنې خیر به دې نه وي.

- بدماشي کيې؟

- خوبه دې چې بدماشي يې بولې که بل څه خو پیسې به در نه اخلم، که په زور وي که په رضا.

منشي راپاڅېد. د مېز له شا څخه راووت او زما خوا ته روان شو. غلی مې له څنگه داسې تېر شو چې ته وا زه يې بيخي ليدلی نه وم.

له مټه مې را ونيو: چېرته کونه باسې؟ پیسې را وباسه، هله. پورته يې را وکتل. شونډې يې رپېدې. ويې ويل: گوره! خان صاب، در ته ومې ويل چې پیسې دې هغه بهنچوت ټيکه دار وړې دي. په خبره ولې نه پوهېږې.

په چپ لاس مې يې له گربوانه ونيو. ښی لاس مې پورته کړ. موټی کړی لاس مې مخامخ ورته ونيو.

نارې يې کړې: سيکيوريتي! عدنان! طه! جلدي کرو، مجهې مارتا هي!

څو پورې چې گارد را رسېده، د منشي خوله او پوزه مې په وینو سره کړه. منډه مې واخيسته. د سميتو په بوجيو وختم. دېوال ته مې ځان ورساوه. ايسته مې توپ کړ. تر يوه ځايه مې منډې وهلې. شا ته مې وکتل. څوک نه وو. کرار کرار د تبليغيانو مرکز ته ولاړم.

ساعت دوه به وتلي وو چې چا غږ وکړ: گلاب کون به؟  
 ور ومې کتل. پوليس وو. را پاڅېدم. ومې ويل: زه يم.  
 د پوليسو له شا څخه منشي ځان را بنکاره کړ. زما خوا ته يې  
 گوته ونيوه، پوليسو ته يې وويل: همدغه حرامونى دى.  
 تهانې ته يې بوتلم.  
 لا يې د تهانېدار کوټې ته نه وم ور وستولى چې مولانا صاحب را  
 ورسېد.  
 پوښتنې شروع شوې: ولې دې سړى وهلى؟ څه دښمني دې  
 ورسره وه؟ نور بدماشان دې څوک دي؟ په کومه ډله کې يې؟ ...  
 ټوله کيسه مې ورته وکړه.  
 تهانېدار وويل: اوس به د بدماشۍ په خوند پوه شې. چې يو شپږ  
 مياشتې دې په جېل کې واچوم، بيا به پوه شې چې د چا وهل  
 څنگه خوند کوي.  
 مولانا صاحب ورته وويل چې تهانېدار صاحب! گوزاره کوه. ځوان  
 دى، جذباتي شوى. فېکټرۍ والا هم ملامت دى. د دې غريب حق  
 يې خوړلى و نو.  
 پوليس وويل: نو موږ څشته ناست يو؟ د آلوگانو خرڅولو ته خو  
 نه يو ناست. قانون د څه لپاره دى؟ ولې موږ ته رانغى. داسې خو  
 نه کېږي چې هر څوک دې دلته بدماشي وکړي.  
 مولانا صاحب وويل: خير دى. دا ځل يې معاف کړ. زه يې ضامن  
 يم چې بيا به داسې نه کيږي.

تهانېدار وويل: بل ځل ته به يې بيا گورو خو اوس به منشي-  
صاحب سره هسپتال ته ځئ چې ډاکتران څه وايي. دی خو وايي  
چې پوزه او غاښونه يې رامات کړي دي.  
ډاکترانو منشي وکوت. څو رقمه اکسري او د وينې معاینات يې  
ورته وکړل.

منشي د اکسري والا په غوږ کې څه وويل. هغه موږ ته را وکتل.  
خدای چې څه يې ورته وويل او ولاړ. بيا منشي د خلکو په منځ  
کې ځان ورک کړ. زه ورپسې شوم. کتل مې چې د ډاکتر کوټې ته  
ورنوت. زه هماغلته د وره شا ته ودرېدم. سړی بېرته راووت. چې  
له ما سره سترگې په سترگو شو، رنگ يې والوت. سترگې يې ټيټې  
شوې او د دهليز په بل سر کې ولاړ پوليس خوا ته ولاړ.

معاینات سم را وختل، نه يې پوزه ماته وه، نه يې غاښونه مات  
وو. مولانا صاحب د هر څه پيسې پرې کړې. د شفاخانې رپوټ  
مو واخيست او له پوليسو سره بېرته تهانې ته ولاړو.

اوس نو پوليس را ته بلا شو. ويل يې چې سړي درنه شکايت کړی  
او زه دې پرېښودلی نه شم. مولانا صاحب څه پيسې هم ورکړې  
خو ويل يې منشي به راضي کوی.

مولانا منشي له لاسه ونيو. ورته کړه يې: منشي صاحب! ته راځه  
چې د باندې لږ خبرې وکو.

زه د پوليسو له مشر سره په دفتر کې پاتې شوم. اوف! چې له دې  
چنگو برېتو مې رانيولای او دا سر مې يې په مېز وهلاي. ته يې دا

دوسه خوله وگوره. ته يې دا تورې شونډې وگوره. غابونه خو يې  
د سړي خوا گرځوي. برېتونه يې د مېرني خو مخ يې د دله انسان  
دی.

تهانېدار د مېز پر سر اېښی سويچ ټينگ کړ. له دهلېزه د زنگ  
شرنگا راغله. حوالدار رانوت او عسکري سلام يې وکړ. ده وويل:  
ورشه له دغه پان والا نه يو دانه رسيلي پان راوړه.  
حوالدار چې ووت، مولانا مخکې او منشي- ورپسې دفتر ته  
رانوتل.

منشي وويل: تهانېدار صاحب! زه خپل شکايت بېرته اخلم.  
د پوليس له شره خلاص شوم. خو تهانېدار وويل: گوره! بيا به د  
فيکټري له څنگه هم نه تېرېږي او د پيسو نوم به هم نه اخلي.  
پوه شوې که پوه دې کم؟

چې راووتو، مولانا صاحب وويل: غم مه کوه، په ورز د قيامت به  
ورسره حساب وکړي.

بيا نو له تبليغيانو سره دېره شوم. په اول سر کې به هسې ورسره  
گرځېدم. مشرانو به په جوماتونو کې تبليغ کاوه، مور به ورته  
غوږ نيوه. کرار کرار مې قران شريف زده کړ. لنډ لنډ سورتونه مې  
يو په بل پسې حفظ کړل.

چې هرې خوا ته به تلو، د لارې کرايه، خرڅ خوراک، هر څه مو  
مشرانو راکول. څو ورځې وروسته، مولانا صاحب وويل بله جمعه  
به لاهور ته ځو.

د کوټې پخوانيو انډيوالانو ته ولاړم چې خدای پاماني ورسره وکړم. يوه انډيوال را ته وويل: دوا دې شه نو لاهور ته ځي. گوره! زه به په لاهور کې د تبليغ يو ډېر ښه ځای درته وښيم. هلته چې ولاړې، د هېرا منډيي پوښتنه وکړه.

نور انډيوالان مې کټ کټ په خندا شول خو ده را ته قسم وکړ چې ډېر ښه ځای دی.

بله ورځ مو بستري په شا کړې او د بسونو اډې ته ولاړو. بستري مو جنگلي ته پورته کړې او بيا بس ته وختو. مولانا صاحب د ډرپور د څنگ پر څوکی کېناست، موږ شا ته. ډېر اوږد منزل و. اوولس که اتلس ساعته په لاره کې وو. ښه وو چې ډرپوران دوه وو. يو به چې ستري شو، بل به جلو ته کېناست. د موټر په چټ کې يې ځان ته د ځملاستو ځای جوړ کړی و. په وار سره به هلته غځېدل او خوب به يې کاوه.

لاهور ته چې ورسېدو، دومره ستري وو چې د خبرو حوصله هم نه وه پاتې. مولانا صاحب وويل: شابه! نن او سبا آرام وکي. بله ورځ به گورو.

بله ورځ چې مولانا صاحب راغی، ورته مې وويل چې هېرا منډيي ته به کله ځو؟

تندی يې تريو شو: سه شی؟

- يوه انډيوال مې وويل چې د تبليغ د پاره ښه ځای دی.

د تندي گونځې يې ښکې شوې، ويې ويل: ټوکه يې درباندي کړې ده. سه يې کړې ده؟ ټووووقه يې کړې ده. پام چې نوم يې هم په خوله وا نه لې.

يوه ورځ د لاهور له يوه جوماته راووتو چې له لري مې د تره غوندي يو څوک وليد. چې رانږدې شو، پخپله و. وچې شوندي، راوتلې سترگې، خوار بدن.

ښځه يې ناروغه وه. علاج ته يې راوستې وه. ويې ويل چې عمليات غواړي. پنځه زره کلدارې ورته په کار دي خو دی يې نه لري.

د ده نارواوې چې مې يادې شوې، زړه کې مې وويل چې ښه شو چې خدای دغسې جزا درکړه خو بيا مې له ځان سره وويل چې وبال لري؟ که بد و، دی بد و، ښځه يې غريبه څه گناه لري.

د ماښام لمونځ مو چې وکړ، مولانا ته مې وويل چې دغسې مريضان لرو او حيران يو چې پيسې ورته له کومه کړو؟

ويې ويل: د ماخوستن مونز چې دې وکو، دوه رکعته نفل حاجت وکه. سومره روپۍ دې په کار دې؟

- پنځه زره.

- بس، ته نو په اخلاص سره مونز وکه، خدای به دې حاجت

پوره کي. سه پوی شوې؟

دغسې مې وکړل. سهار چې لمانځه ته پاڅېدم، بستره مې ټولوله چې ومې کتل تر بالښت لاندې مې پیسې ایښې دي. پوره پنځه زره کلداری.

سخت خوشحاله شوم. چې څنگه مې لمونځ خلاص شو، د تره کوټې ته ورغلم. پیسې مې ورکړې. دواړه هسپتال ته ولاړو. کاکا ناوې مې ولیده او بېرته ځنې راغلم.

سم دم شیخ را نه جوړ شوی و. پر پښو مې کڼاوې، په لاس کې مې لرگینې تسبیح، په جیب کې مې لرگین ږمنځ او مسواک. جامې سپینې، پگړۍ سپینه، واسکت تور. برېښونه خرپیلی، نرۍ نوې راتوکېدلې ږیره پاکه منظمه.

هر څه مې سم شول خو یوازې د پوندو چاودې مې نه رغېدې. که مې له خپلیو سره جورابې هم په پښو کړې، گټه یې ونه کړه. مسألې مې زده کړې. کرار کرار به مشرانو مور ته هم په تبلیغ کې برخه راکوله. په اولو وختونو کې به یې وږه موضوع راکوله، د پنځو یا لسو دقیقو. خبرې هماغه وې، تکراري خبرې خو د ویلو انداز به مو وربدل کړ.

څه کم دوه کاله مې ورسره تېر کړي وو چې کابل آزاد شو. کابل طالبانو ونيو. میاشت دوه وروسته، مولانا صاحب را ته کړه: کابلیه آشنا، سنگه چل دې؟ خوڅه دې نه ده چې خپل وطن له دې ولېگمه. چېرته دې ولېگمه؟ خپل وطن له.

پنځه کاله مخکې له کابل وټلی وم او بیا مې نه و لیدلی. ومې ویل: هر رقم چې ستاسو خوښه وي.

ويي ويل: بس جامې مامې دې وټره، سبا به له خیره زو. کابل نو هغه کابل نه و چې ما لیدلی و. زه چې تلم، هاغه وخت هم کابل وران و خو داسې نه لکه اوس. د پلچرخۍ له تنگي چې تېر شوو، د سرک دواړو غاړو ته د برق نږدېلې سمیټي پایې، ویشتل شوي ټانکونه او سوځېدلي پېک اپ موټرونه، سرکونه کند کړ. که د موټر بښینه کښته کوي، دورې دې په عذابوي، که یې پورته کوي، گرمي. د حربي پوهنتون د بلاکونو دېوالونه سوري سوري، بښینې یې ماتې، د کرکیو چوکاټونه یې ورک. لویه اوسپنیزه دروازه یې کږه وږه، سوری سوری. د دروازې په څنگ کې لویه اوسپنیزه لوحه ولاړه وه: د ملا عبدالباري آخوند او انډیوالانو کوټه. تر لوحې لاندې دوه خیرن ځوانان په تورو جامو او سپینو پگړیو کې چې د خیري په وجه زېربخون ښکارېدې، پر زرو چوکیو ناست وو.

وراندې د تخنیک اکاډیمي او د سرک سازۍ فابریکه تر دې بدتر حالت کې. د گمرک د انګرونو یوازې دېوالونه پاتې وو او د اوسپنیزو چتونو درک یې نه و. د درمل جوړولو هغه آلماني شرکت چې و، هوخت، هغه نو داسې هوار شوی و چې ته وا سخته زلزله پرې تېره شوې ده. لنډه دا چې تر میکرویانو پورې همدا حال د هر ځای و.

د میکرویانو د بلاکونو دپوالونه داسې زخمي زخمي لکه پر خټې چې بلی وړېدلې وي. هغه اپارتمانونه چې لږ روغ غونډې وو، د کړکيو نه پورته ځایونه یې په لوگیو تور شوي وو. د بلاکونو مخې او شا ته ونې سپېرې وې. اکثره ونې یې وهل شوې وې او د هغو پخوانیو شنو چمنونو درک نه و.

د میکرویانو له پله څخه د زړو میکرویانو خوا ته تاو شوو. دلته نو بل رقم ویجاړي شوې وه. د سړک د غاړې درې بلاکونه داسې خچ پچ چې ته وا چا د څلورم منزل پر چت آسماني کاني غورځولي دي. یوازې د دوو خواوو سکلیټ یې پاتې و نور نو چتونه او د سړک د خوا دپوالونه یې یو مخ نږدلي وو. له دوهمه تر څلورم منزله پورې د ټولو منزلونو چتونه بېخي نه وو.

د عیدگاه جومات او د جادې ټول دوکانونه لوټې لوټې. لنډه دا چې کابل داسې خچ پچ و چې ته وا دا پنځه کاله مسلسل د ډېرو غټو تیرو باران پرې وړېدلې وي.

مولانا صاحب په کابل کې یوه ټکسي غواگی را ته واخیسته او استاد یې را ته مقرر کړ چې ډرپوري را زده کړي.

ویې ویل: بس، نو دقلته به کار روزگار هم کیې، تبلیغ به هم کیې. په کابل کې یې د تبلیغیانو له مشرانو سره معرفي کړم. پخپله بېرته ولاړ.

ډرپوري را ته آسانه بنکارېده خو داسې نه وه. په اوله ورځ خو به شل وارې موټر را نه گول شوی وي. موټر به مې گېر ته واچوه،

استاد مې ويل چې ورو ورو به کلچ خوشې کوي او اکسلېټر به ټينگوې. ما به چې همداسې کول، موټر به را نه گول شو. بيا به مې نېټل کړ او بېرته به مې چالان کړ. د مني په هغه نرمه هوا کې داسې خولې وم چې ته وا د لاهور جون جولای دی.

دا خو مې زده کړل چې کلچ ورو ورو پرېږدم چې موټر گول نه شي خو بيا به مې چې څنگه موټر روان کړ، جټکه به يې وکړه. دا چل مې هم زده کړ. په دېسته کې خو بيا هم کار آسان و خو اول وار چې سړک ته را ووتو، داسې سخت بوج راباندې و چې ما ويل پر اوږو مې لس منه بار پروت دی. هر موټر چې به را نږدې کېده، لاسونو به مې رېږد واخيست. دوهمه که دريمه ورځ وه چې پر سړک مې د ډرپوري تمرين کاوه چې يو موټر مې ووهه. مخې ته مو يوه زړه ټويوتا روانه وه. د برېک اشارې يې سرې شوې. استاد مې وويل: برېک، برېک!

ما د برېک پر ځای اکسلېټر ټينگ کړ. گرز شو، د مخې موټر سره وجنگېدم.

ډرپوري مې په يو شواخون زده کړه خو د ژمي تر پيله پورې پوخ ډرپور شوم. ورو ورو د کابل کنډواله کورنه او ږنگ بازارونه، کند و کپر سړکونه، پرېمانه سوالگر او سوالگرې، غمجن مخونه، وچ کلک ډنگر سړي او خوارنجونکي هلکان را ته داسې عادي شول چې ته وا هر څه به له ازله همدغسې وو.

د هر چا پر سر به يا په خولو او دوړو خيرنې سپينۍ خولۍ يا وړې لنگوتې او د هرې پېغلې او بشخې پر سر چادري. هغه وختونه چې خلک به مستانه گرځېدل او د فروشگاه او جاده له رستورانونو به د لتا، رفيع، مکېش او کپشور سندرې په لور غږ چالانې وې او لارې به له نر او بشخو ډکې وې ... هغه وختونه نور چا په خوب کې هم نه ليدل.

هره جمعه به مو په عيدگاه، پل خشتي، کارته نويا نورو جوماتونو کې تبليغي غونډې وې. مشرانو به د تبليغ نوې موضوع گانې راکولې. زما کار دا و چې هرې سپرلۍ ته د لمانځه د فضايلو، د روژې د احکامو، د عبادتونو د اجرونو ... تبليغ وکړم. ژمی ژر تېر شو. وچ ژمی. په ټول ژمي کې اېله يو وار واوړه وشوه، هغه هم د گوتې د يوه بند په اندازه. ملايانو څو وارې پر خلکو استسقا لمانځونه وکړل، خو ته وا باران د نېکمرغۍ غونډې مرور شوی دی او کابل ته د راستنېدو نه دی.

يوه ورځ مې شپوه کې ته سپرلۍ يووړه. چې بېرته راوگرځېدم، په زړه کې مې تېر شول چې راځه د اکا دوی پوښتنه وکړه. چې رښتيا شي، د کور په خوړو پسې ډېر خپه وم. له پنځه کاله زياته موده شوې وه چې په کور کې پاڅه شوي خواړه مې نه وو خوړلي.

د اکا کور د قلعه چې په يوه تنگه کوڅه کې و. موټر مې د سپرک غاړې ته د بولاني فروش د کراچۍ څنگ ته ودراره. بولاني فروش

ته مې كړه چې موټر ته دې پام وكړي او يو پنځه زريز نوټ مې ورته وركړ.

د كوڅې په سر كې يو سپېره دوكان و چې مخې ته يې د منو څو كرېټونه اېښي وو. يو من منې مې واخيستې. دوكاندار داسې خوشحال شو لکه پيسې مې چې هسې وركړې وي.

د كوڅې په سر كې كومې موسسې د اوبو بمبه لگولې وه. لس دولس وړو نجونو او هلكانو د غوريو سپين يا زېر پلاستيكي ډبي په نوبت كې كتار اېښي وو. هر يوه ته چې به دې وكتل، په خيرو كې پټ و، سپېره گونځي مخونه، خيړن چاودلي لاسونه. اكثره ماشومان تر خپلو جامو واړه ښكارېدل. ټولو د منو خلطې ته سترگې داسې ښخې كړې وې چې ته وا كوم عجيب شى يې ليدلى دى.

نه پوهېږم چې كوڅه ولې تر پخوا راته تنگه او وړه ښكارېده. هم راته آشنا اېسېده او هم داسې پردى غوندې، لکه په خوب كې چې مې ليدلې وي خو پوره هغسې نه وي. د اول كور د انگر د دېوال پرچالونه د كنداسې خولې غوندې ځاى ځاى لوېدلې وو او اوبو د لوېدلو پرچالونو لاندې د دېوال كاهگل وړى او خامې خښتې يې شړولې وې. داسې ښكارېدل چې چا په دې څو كلونو كې اخېر كړي نه دي. خو كناراب يې بيا نوى و او پخې خښتې هم په كې كارېدلې وې. د كناراب سنگكاري لوړه او هنگاف شوې وه؛

سوري ته يې اوسپنيزه وړه دره لگېدلې وه او د سنگکاری له پاسه  
يو نل هم و چې سر يې د ځمکې خوا ته کوږ شوی و.  
پخوا به دلته د اکثرو کورونو د کنارابونو سوري چې د کوڅې خوا  
ته به وو، يا بېخي خلاص وو او مردارۍ به ورنه بهېدلې وې او يا  
به يې سوري د بوجۍ په يوه ټوټه پوښلي وو؛ يو نيم کس به د  
سوري مخې ته د قبر د تيږو غوندي هواره تېره لگولې وه چې  
مردارۍ کوڅې ته ونه بهېږي.

له هر گام سره به مې د بوټانو له تليو نه پوټلنه دوره پورته کېده.  
د کوڅې په منځ کې د لوېشت په اندازه نري کاره واړه لېنتي کې  
ځای ځای خوسا بويڼې اوبه ښې وې.

کنارابونه د ټولو کورونو نوي شوي وو. د هر کناراب په سر کې د  
هواکش غوندي سمټي بلول لگول شوي و چې سر يې په جالی  
پوښلی و. د يوه تشناب پر دېوال مې د هبیتات د موسسې لوحه  
ولیده، نو پوه شوم چې دا تشنابونه موسسې ورته جوړ کړي دي.  
د اکا کور ته چې ورسېدم، زړه نا زړه شوم چې ورشم که بېرته  
وگرځم. بيا مې وويل چې څه نو اوس خو راغلی يې. د وره په  
ځای کې د پلاستيکي گونيو نه جوړه پرده څرېدلې وه. د پردې په  
لاندې کونجونو کې يې تيږې تړلې وې چې باد يې پورته نه کړي.  
پرده مې لږ لرې کړه چې ور وټکوم خو ور مرنه و. ښه نو اوس  
څه وکړم. که همداسې ورننوځم خدای خبر چې د اکا اولادونه به  
مې پېژني که نه. ناره مې وکړه: څوک شته؟

اكا ناوې له كړكې نه سر را وايست: چا سره دې كار دى؟ څوك  
يې؟

ومي ويل: اكاناوې! گلاب يم.

چې څنگه يې زما نوم واورېد، په بيلو پښو يې د وره خوا ته منډې  
كړې.

انگره ته ور ننوتم.

د ټيكرې يو سر يې پر سر پروت و، بل سر يې په ځمكه څكېده.

په غېږ كې يې ونيولم. ويې ژړل.

زما سترگې هم را پكې شوې. مور را ياده شوه. خو ځان مې ټينگ  
كړ.

اكا ناوې وويل: راځه زويه!

انگر يو مخ سپېره و. پخوا به مو په كې تركارى كړلې، د گلابو څو

لوى بوټي مو هم درلودل خو اوس يې هېڅ درك نه و. د څا پر سر

گردونه پراته وو او خالي څرخ يې زنگن ښكارېده.

پنځه شپږ قد او نيم قد ماشومانو د دالان له دروازې سرونه را

ايستلي وو.

اكا ناوې پرې غږ كړ: هلى! د اكا زوى مو دى، ستري مه شي

وركى.

يو بل ته يې سره وكتل او يو په بل پسې سوکه سوکه را روان

شول.

خو پورې چې يو بل ته سره رسېدلو، د کور دېوالونه مې له نظره تېر کړل. چاود چاود وو او خای خای کاگل يې رژېدلی و. د لگېدلو مرميو سوري په دېوالونو کې داسې ښکارېدل لکه د «کوي» يا چيچک د ناروغ مخ.

د اکا بچيانو مې لاسونه ښکل کړل.

اکا ناوې وويل: پلوشې! منډه که، نيالی لږه وځنډه چې دوې وړباندي نه وي.

پر کرکيو خیرن، په لمر کې وراسته شوي پلاستيکونه لگېدلي وو. لمر د کرکيو د لرگيو رنگ پیکه کړی و. يوازې د چوکاټ په ځينو ځايونو کې د سپين رنگ له نښو نه معلومېده چې يو وخت به په سپين روغني رنگ رنګېدلي وو.

د کوټې پر غولي نيولي رنګه پلاستيکي تریال وېر و او په بر سر کې يې درې دانې نری نيالی پرتې وې.

اکا ناوې مخکې شوه. تکیه يې را ته سمه کړه. ويې ويل: راشه زويه دلته کېنه.

هر څه بدل وو او بد رقم بدل وو.

د کوټې دېوالونه داسې خیرن چې اصلي رنگ يې ورک و او ډېر ځايونه يې ټاپ ټاپ. داسې ښکارېدله چې پلستر يې لوېدلی وي او بيا يوازې خټې پرې لگېدلي وي. چت ته مې وکتل. د منځ دوه لاري (تيران) يې مات وو او لاندې خوا ته کاره وو. پر سر يې د

ونې بناخونه اچول شوي وو. د مسطحې آثار هم په چټ کي نه  
بنکارېده.

اکا ناوې ټوله کيسه را ته وکړه: زويه! ته چې کراچۍ ته ولاړې،  
دلته بيا جنگونه ډېر سخت شول. گلبدین د دوستم او مزارې سره  
يو خوا ته شو او رباني او مسعود او نور يې بله خوا. دلته د  
گلبدین خلک وو او په بالاحصار کې دوستميان وو. له هغې خوا د  
رباني کسانو زموږ کورونه ویشتل. د کوټې په چټ باندې د هاوان  
مرمۍ ولگېده. دېوالونه يې سوري سوري کړي وو. موږ يوازې  
سرونه وايستل، مال حال مو ټول همداسې پاتې شول. چې بېرته  
راغلو، يو پيال هم نه وه راپاتې چې چای په کې وڅښو. زويه  
کيسه يې اوږده ده څه سر به دې خوږوم. شکر چې راغلي. زه  
چې اوس ژوندۍ يم، د تا له خيراته يم.

ومې ويل: خير يوسې اکا ناوې. شکر چې ښه شوې او شکر چې  
هر څه په خير تېر شول.

ساعت لانه و تېر چې اکا مې راغی. هغه هم د خپلو اولادونو  
غوندې وچ کلک و، ته وا يوازې هډوکي او پوستکي لري.

اکا ناوې د وطني چرگ ښوروا پخه کړې وه. هم يې ډېر خوند  
راکړی و او هم مې له ستوني نه تېرېده چې دوی د سبا بېگانه  
لري او ما ته يې چرگ پوخ کړی. چې دا به يې له کومه کړی وي.  
خو د اکا ماشومانو داسې شخوند واهه چې ما يې په کتلو خوند  
اخيست.

ټوډی مو چې وخوړه، اذان وشو. اودسونه مو وکړل.  
اکا وویل: زه به جومات ته لارم شم. کور ته چې راتلم، ملا صاحب  
ولیدم. اوس که ورنه شم، بیا مې غیر حاضر وي.  
ومي ويل: حاضري لری؟

- ههههههه. هو ولله. دې ظالمانو په هر جومات کې  
حاضري اچولې ده. که څوک جماعت ته ورنشي، بیا  
طالبان کور ته ورپسې ځي، سپکوي يې. ها بله ورځ هغه  
دوکاندار چې د کوڅې په سر کې يې دوکان دی، د  
ماسپښين لمانځه ته نه و راغلی. ملا مو له دوو طالبانو  
سره ورغی، مخ يې په سکرو ورتور کړ. د دوکان مخې  
ته يې درولی و. د کارتن په یوه ټوټه يې لیکلی و چې «هر  
کس که به نماز جماعت نیاید، جزایش مثل من میباشد.»  
بیا يې دغه کارتن په غاړه کې ورتورولی و. بېچاره يې  
سخت زهیر کړ.

لمونځ مو چې وکړ، اکا ته مې وویل: زه تر ښاره پورې یو چکر  
ځم، بېرته راځم خو شپه درسره نه کوم.  
هغه ډېر را ته ټینگ شو چې شپه وکړه، خو ومې نه منل.  
د باغ قاضي منډیې ته ولاړم. یوه بوجی اوږه، څو منه وربجې، یو  
ټیم غوړي، لږ چای او بوره، صابون او څه نور شيان مې په موټر  
کې واچول او بېرته ولاړم.  
اکا او ښځې يې ډېرې دعاوې را ته وکړې.

زما کار او بار هم چندان بښه نه و. پېرو کمو خلکو به درېسته  
ټکسي نیوله. اکثره خلک پر بایسیکلو گرځېدل. سرکونه هم ټوک  
ټوک وو او کله د موټر جمپن خرابېده، کله یو ځای کله بل ځای  
خو بیا هم شکر پیسې مې لرلې او د کابل خلکو ته چې به مې  
کتل، ځان را ته خان څه چې پاچا ښکارېده.

زړه مې په دې کار داسې خوشحاله شو چې هېڅ کله داسې  
خوشحال نه وم. باور مې نه کېده چې په ښو کې دې دومره خوند  
وي. خو اکا ته مې غوسه هم راغلې وه. ته یې دغې نیستی ته  
وگوره او شپږ اولادونه یې وگوره. زه چې تلم، دوه بچي یې وو، په  
دې پنځو کلونو کې یې څلور نور زېږولي وو. په کراچۍ کې یو  
خوار سوالگر و، اته اولادونه یې وو. د کوټې یوه ملگري مې چې  
هغه ولید، را ته ویې ویل: «پوهېږې؟ د غریبۍ درې پانگه دي. په  
یوه پانگ دې په سر وهي چې لاره روده درنه ورکه شي او ماغزه  
دې هېڅ کار ونه کي چې ژوند څنگه جوړ کي. بل پانگ دې په  
نس لگېږي چې د دنیا خوراکونه په کې واچوې، دی نه پکېږي. په  
درېیم پانگ تر نامه لاندې گوزار درکوي چې بس بل کار دې نه  
وي او درگړه به بچي زېږوي.» اوس چې اکا ته گورم، هماغه  
ټوکه پرې شوې ده.

د پسرلي آخرې ورځې وې. یوه ورځ د هوتخېلو پر سړک روان وم  
چې یوې ښځې لاس راکړ. موټر مې ودراره. ویې ویل چې تر  
میکرویانو پورې ځم.

نورو خلکو به چې موټر دراوه، په چنو به يې ستړی کړم. که ما به ورته پنځوس زره افغانۍ ويله، دوی به ټينگ و چې دېرش زره، پنځه دېرش زره ... خو دې بشخې بېخي پوښتنه و نه کړه چې کرایه دې څو روپۍ کېږي. چادری او جامې يې نوې غوندي وې. موټر ته چې را وخته، د عطرو بوی يې راباندې ولگېده.

د اوو - اتو کالو نجلۍ يې په څنگ کې کېناسته. د برقي د جالی غارونه يې لږ لوی غوندي وو. په هېنداره کې يې تورې سترگې د برقي له جالی څخه سمې ښکارېدې. څه کافرې سترگې يې وې. په زړه کې مې لا حول ولله وويل.

تبليغ مې ورته شروع کړ: گوره بي بي! لمونځ به قايموي. هر لمونځ چې کوي، الله تعالی دې له دې لمانځه نه مخکې ټول کړي گناهونه در معافوي.

بشخې وويل: خير يوسي.

څو شېبې غلې وه. پښه يې د موټر پر غولي تريپوله. خوله يې درگرده خوځېدله. يو يو ځل به يې له ژاولې نه زورور ټک و ايسته. څو ځله مې په هېنداره کې ور وکتل. دې هم راکتل. سترگې يې را نه نه لرې کولې. په هېنداره کې يې سترگې را پورې بشخې کړې وې. هر ځل به مې چې ور وکتل، زړه به مې سست شو.

ويې ويل: رښتياااااا، ملا صاب! نه کېږي چې دا زما لورکۍ ته سبق ووايي؟

حيران شوم چې څه ووايم.

بيا يې وويل: گوره! دا غرمه تېم کې گرمي ډېره وي، سپرلی هم نه وي. نو موټر دې غرمه کې ودرره، هره ورځ رايشه زمونږ کور ته. يو سات، دوه ساته مې لور ته سبق ووايه. چې هوا ماته شوه، بيا ورځه. شکرانه به ډېم وي. څنگه؟ خوښه دې نه ده؟

- ولله، نه پوهېږم.

د ژاولې ترکا يې وايسته. په خدا کې يې وويل: هم خرما، هم ثواب.

- اممممم. بده خو دې ولله که ويلي وي.

- نو، راځه. همدا اوس به مې کور در وښيم. سر له سبا به هر ماسپښين راځي. سمه ده؟

په زړه کې مې وگرځېدل چې هسې نه کرايې ته يې چل جوړ کړی وي او ما به په دې خبرو تېر باسي چې کرايه ورته پرېږدم، خو چې کښته کېده، پنځه دانې لس زرين نوټونه يې را ته ونيول. ومې ويل: دا خو ډېرې دي.

ويې ويل: پروا نه کيي. په تا ورکې نه دي. مخې ته دې رڼا. يوه پښه يې چې له موټره وايسته، مخ يې راواړوه، ويې ويل: او سبا خو به راځي؟ رښتيا نوم مې ښاپېرې ده. ايندغه اول منزل کې مو کور دی.

په لاس يې خپل کور را وښود.

د کور د روغو پاکو ښيښو او رنگېدلو کرکيو نه يې ښکارېدله چې ښه ماږه خلک دي.

او څه بڼکلی نوم یې و، ښاپېری. نوره خو مې نه وه لیدلې خو سترگې یې رښتیا هم د ښاپېری وې.

چې موټر مې روان کړ، په هېنداره کې لا هم د ښاپېری سترگې را ته ښکارېدې چې د چادری د جالی له شا نه را ته گوري.

کور یې د دریم میکرویان په یوه بلاک کې و. هلته د پنځو- شپږو پوړونو بلاکونه یو په بل پسې او یو د بل په څنگ کې کتار وو. د هر بلاک مخې او شا ته د ولو دومره دنگې ونې چې سرونه یې د بلاک آخري پور ته رسېدل. دلته هوا د نورو ځایونو هومره گرمه نه وه. خو بلاکونه اوس هغسې منظم او ښایسته نه وو چې تر جنگونو مخکې وو. اوس یې د ډېرو کورونو برنډې په لوگیو توري وې. په ډېرو کرکیو کې د ښینو پر ځای پلاستيکونه لگول شوي وو.

په یوه نیمه برنډه کې د سکرو نغري او د اوبو د اېشولو سماوارونه بل وو. د کرکیو له پاسه د دېوالونو ځینې ځایونه تورو پلنو لیکو چې د بخاریو له نلونو به راوتلي وو، بدرنگه کړي وو. چې راوگرځېدم، لارې ته مې په ځیر وکتل چې را نه غلظه نه شي. د دوی له بلاک سره د عمومي سرک پر غاړه، د بایسیکلو د مستري اوسپنیزه غرفه ایښې وه.

سبا پوره یوه بجه ور ورسېدم. ته وا دا به خبره وه چې همدا شپبه ورځم، تیاره د دروازې شا ته ولاړه وه. لا مې ور نه و ټکولی چې دې خلاص کړ.

همدا چې مې يې تورو سترگو او سرو شونډو ته وکتل، د لړزې  
يوه نړۍ څپه راباندې راغله.

په کت کت خدا يې وويل: راځه کنه، ولې ولاړ يې؟  
خدا يې لا بله بلا راباندې راوسته. د غرمې په هماغه گرمۍ کې  
مې يخ وشو.

ورننوتم. دهلبز پاک صفا و. د سنځلو د عطرو نړۍ خوشبويي په  
کې خپره وه. پر غولي سره غالی هواره وه. بوټونه مې وکښل. د  
وره په څنگ کې د بوټونو کم سورې ټيټه الماری ولاړه وه. بوټونه  
مې په کې کښنودل.

بني لاس ته بل ور پرانيستی و.

بڼځې په لاس اشاره وکړه: مهرباني، بڼه راغلي.

چې څنگه پر بخملي توشکې کېناستم، هماغه لورکۍ يې سپپاره  
په لاس کې راغله. د مور غونډې ښکلې وه. د لاس روغبر يې را  
سره وکړ. مخې ته مې کېناسته.

د بني لاس په ورغوي يې لوند پيکې تر څادر لاندې پټ کړ.

سپپاره يې پر غالی کېښوده.

بالښت يې د توشکې له سره را واخيست، زما مخې ته يې کېښود.  
سپپاره يې له ورېښمين دسمال څخه را وايسته او پر بالښت  
باندي يې وغوړوله.

پوښتنه مې وکړه: څومره دې ويلې ده؟

د مور غږ يې راغی: زرميني! يو سات صبر وکه چې دمه يې جوړه شي. ملا صاحب، ډوډی دې خوړلې ده؟

- هو. خوړلې مې ده.

- که دې نه وې خوړلې چې شرم ونه کې. خپل کور دې دی.

- خير يوسې. خوړلې مې ده.

بېرته ولاړه.

په سبق لگيا وو چې پتنوس په لاس کې راغله. ملا يې کړوپه کړه. پتنوس يې زما مخې ته کېښود.

ور ومې کتل. د سره کميس له ارت گربوانه يې هر څه را ښکاره شول.

دا لکه چې پوهه شوه چې سترگې مې ورته نيولې دي. چې لاس يې گربوان ته پورته کړ. کميس يې په ټټر پورې ټينگ ونيو. سترگې مې ځمکې ته ونيولې. ساه مې بنده وه. خوله را باندې ماته شوه.

له چيني پيالې څخه د شنو چايو تاو د لاجي (هېل) له وږم سره يو ځای پورته شو.

پر دوو پښو کېناسته. له نکلي لوبښي نه يې يو چاکلېټ را واخيست. زېر پوښ يې، چې د غوا عکس ورباندې چاپ و، خلاص کړ خو بېخي يې ايسته نه کړ. هماغسې د گوتو په سر يې ماته را وړاندې کړ.

په ژوند کې چا دومره نه وم نازولی.

چاکلېټ مې خولې ته کړ. داسې نرم چې پخپله کرار کرار وپلې شو. کټ مټ لکه هلته چې د انارو دانې او منې په خوله کې وپلې کېدې.

نجلی تکره وه. دوه وارې مې ورته سبق تېر کړ، نوره پخپله لگیا شوه.

چای دومره خوندور و چې ټوله چاینکه مې وڅښله. د دېوالونو فیروزه یي رنگ داسې روښانه او سوتره و چې ته وا همدا پروڼ یې رنگ کړي دي. پر اورسۍ د فیروزه یي رنگ دوې ټوکړینې پردې له زري لیکو سره په دوو خواوو کې او په منځ کې یې د نسبتاً تټ فیروزه یي رنگ جالی ځوړندې وې. دې رنگونو، د عطرو نازکې خوشبویۍ او د کوټې آرامې فضا عجیبه سکون راکړی و. هم مې د پردیتوب احساس کاوه، هم د خپلوۍ. هم خوشحاله وم، هم وپړېدم. خوشحاله په دې وم چې داسې سکون، آرامي او ښکلا مې په نصیب شوي وو. وپړېدم په دې چې هسې نه دا هر څه یوازې د یوې ورځې وي. زړه مې غوښتل چې ټول ژوند په کې تېر کړم خو په پردې کور کې نو کله کېږي.

نجلی ته مې وویل: مور ته دې وایه چې ملا صاحب ځي.

مور یې له بډ وهلو لستونو سره راغله. ویې ویل: ځې؟

- ولاړ به شم. د زرمینې سبق خلاص دی.

- سبا ته خو به راځې؟

- ان شاءالله.

لاس يې په تور خادر باندې وچ کړ. گرېوان ته يې ننه ايست. خو داني لس زريز نوټونه يې راوايستل. ويې ويل: هه، دا در واخله. ومې ويل: پروا نه کيې. د پيسو په خاطر خو نه يم راغلی.

- ولې به پروا نه کيې؟ زحمت وباسې. د خپل کار و بار نه پاتې کېږې نو شکرانه خو دې حق کېږي.

- ښه نه ده. پيسې نو څنگه در نه واخلم؟

- که يې وا نه خلې، بيا زه درنه خپه کېږمه. هله، زرگيه!

پيسې مې چې ځنې واخيستې، گوتې مو سره ولگېدې.

بيا هماغسې لړزه را باندې راغله. دې ته مې وکتل. موسېدله.

له کوره يې ووتم خو لکه يو شى چې مې په کې ورک کړى وي، ناکراره وم. تر سبا ماسپښينه پورې مې هره گړۍ د هغې خبرې يادېدلې: که يې وا نه خلې، بيا زه درنه خپه کېږمه. هله، زرگيه.

«زرگيه!» اوه! په دې کلمه کې څه وو چې داسې يې بې واره کړى وم.

هره گړۍ مې د هغې تودې گوتې احساسولې چې زما پر گوتو لگېدلې وې. گوتو ته به مې وکتل. گوتې به مې لمس کړې. لکه د هغې گوتې چې وي، همداسې خوند يې راکاوه. د هغې سترگې به مې سترگو ته درېدلې چې په مينه را گوري. د موټر په هېنداره کې هم د هغې سترگې را ته ښکارېدلې. دا نه وه خو ما يې د عطرو بوى احساساوه. د موټر پر غولي د پښو د تړپولو دربا مې يې

اورېدله. د ژاولې ترکا مې يې غوږونو ته راتله. ان په لمانځه کې مې هم سترگو ته ولاړه وه.

د شپې مې ډوډۍ ته چندانې زړه نه کېده. ټول ويده وو خو زه په بستر کې لټ په لټ اوښتم را اوښتم. پوه نه شوم چې کله خوب يوړم خو سهار چې څنگه راويښ شوم، دا مې په ذهن کې وه.

وروستۍ جمله مې يې په ذهن کې تاوېده را تاوېده: «که يې وا نه خلې، بيا زه درنه خپه کېرمه. هله، زړگيه!»

په ژوند کې چا زړگي نه وم بللې. ان خپلې مور به هم يوازې گلاب بللم. خو بناپېرۍ راته ويلي وو «زړگيه». څومره خوږ آواز يې و.

«زړگيه»

اخځځ! دا خوندوره کلمه مې له ذهنه نه وتله. په يادولو سره يې بيا بيا خوشحاليږم او په زړه کې مې خوشحالي راتوکېدلې.

وخت ولاړ و. هره گړۍ به مې ساعت ته کتل خو ستنې يې داسې ورو ورو خوځېدلې لکه د ساه لنډۍ ناروغه ډوډۍ. زړه مې غوښتل چې په وخت پسې کوټک را واخلم او ويې ځغوم.

ډوډۍ ته مې زړه نه کېده. يوې بجې ته نه شوم معطل. دولس نيټې ورغلم.

لور يې دروازې ته راغله: څوک يې؟

- ملا صاحب يم.

د بل وره له شا خخه یې د مور تټ آواز راغی: زرمینې! ور ورته  
 خلاص که. په کوټه کې یې کښووه، زه در وځم.  
 خو شېبې په کوټه کې ناست وم. د کوټې ور خلاص و. د اوبو  
 شریا راتله. خو شېبې وروسته مخامخ ور خلاص شو. بڼاپېری را  
 ووته. سپینه تولیا یې پر سر باندې پیچلې وه. په خندا کوټې ته  
 راننوته. کوټه د شامپو او صابون په خواږه بوی ډکه شوه.  
 ویې ویل: وبخښه، زه په تشناب کې وم. گرمي ده، که سړی هره  
 ورځ ونه لامبې، خوسا کېږي.  
 په زړه کې مې وگرځېدل چې زه خو یوازې دا جمعه بله جمعه  
 لامبم.

دغسې بې سینگار ه هم پوره بڼایسته وه.

- ډوډۍ به دې نه وي خوړلې؟

- ډوډۍ؟ امممم—

- شرمېږې ولې؟ گوره زرگیه! ما خو درته وویل چې خپل

کور دې دی. چې هر څه ته دې زړه وشي، را ته وایې به

یې. پوه شوې که نه؟ هرررر څه.

- ډېره مهربانه یې.

- دا خو ده.

کت کټ په خندا شوه. سترگې یې را نه نه اړولې. نېغ یې را ته  
 کتل.

زړه مې په ټکان شو. د زړه دربا مې غوږو ته رسېدله.

سترگې مې ټيټې کړې.  
خوله مې وچه وه. ژبه مې په تالو پورې نښتې وه. ته وا د اوږي د  
روژې مازديگری دی.  
پاخېده. دغسې چې زما له مخې تېرېدله، په ويښتو کې يې گوتې  
را تېرې کړې، ويې ويل: ډېر شرميندوکی يې.  
د غوړيو د سره کولو حُخا راغله. د زېړو غوړيو خوندور وږم تر  
ما را ورسېد. وږی وم. اشتها مې نوره هم را وپارېده.  
زرميني دسترخوان راوړ.  
مور يې پتنوس په لاس کې راښکاره شوه.  
درې دانې هگۍ په چيني هوار قاب کې، مالگه او مرچ په ښيښه  
يې بوتلونو کې، د کاغذ غونډې سپين دسمال.  
هگۍ يې داسې پخې وې چې سپين يې ټينگ پوخ شوی و خو زېړ  
يې د لمر غونډې په منځ کې اوبلن ولاړ و.  
ويې ويل: دا د وطني چرگانو هگۍ دي، فارم والا نه دي. په زېړو  
غوړيو کې پخې شوې دي.  
د هگيو رنگ او خوند دواړه ښه وو. په کراچۍ او لاهور کې مې دا  
دومره کلونه داسې خوندورې هگۍ نه وې خوړلې.  
له کوره يې چې راووتم، په يکه توت سيمه کې نايي ته کپناستم  
چې ويښتان مې جوړ کړي. د برېتونو څوکې مې ورباندې داسې  
بياتي کړې چې شونډه مې جوته شي. د نايي د دوکان په آخر سر

کې درې څلور واړه یو نفرې حمامونه وو. ورغلم او خیري مې له ځانه لرې کړل.

له حمامه چې راووتم، د نایي د دوکان هېندارې ته ودرېدم. په ویښتانو مې گوتې تېرې کړې. ځان راته ښه ښکاره شو. د دوکان ور بېرته شو. لس دولس کلن سپلنیو والا هلک راننوت. په تیمگي کې یې سپلني واچول. دوکان په لوگیو او د سپلنیو په بوی پک شو. نایي ورته په غوسه وویل: ووځه! خلک مه په عذابوه.

ما یو زرگون له جېبه را وایست، ومې ویل: مه کوه، وبال دی. هلک په بېره زرگون رانه واخیست او ووت.

د واسکت غاړه مې سمه کړه. نایي ته مې وویل: څو روپۍ درکم؟ ویې ویل: پروا نه کيي.

د اوو اتو کلونو خوارینجوکې نجلۍ په دروازې راننوته.

نایي را ته کړه: هن! چې یوه ته دې پیسې ورکړې، بیا بله درلېږي.

ځغله د سپي لورې! ورور خو دې پیسې یووړې.

نجلۍ د جړو خیرنو ویښتو له منځه را وکتل.

ورته موسکی شوم. په لاس مې د راتلو اشاره ورته وکړه. زرگون

مې ورکړ.

نجلۍ موسکه شوه او په منډه له دوکانه ووته.

بیا د پل خشتي جومات خوا ته ولاړم. د جومات د دواړو خواوو

سرکونه له خلکو پک وو. پر کراچيو باندي لاسي ساعتونه،

راډیوگانې، تېپونه او د اسلامي ترانو کپستونه، وړې تېزابي بېټرۍ

او واره نیون خراغونه چې په بېټری چالانېږي، د خیاطۍ زاړه ماشینونه، کمبلې او د کور نور مستعمل سامان پراته وو او کراچۍ داسې کتار کتار ولاړې وې چې پر سرک باندې یوازې دوه موټرې څنگ په څنگ تېرېدلې شوای خو دغه تنگ سرک هم له لارویو داسې ټک وو چې موټروانان مجبور وو پر هارن باندې لاس همداسې ټینګ ونیسي چې خلک ورته لاره وکړي.

د جومات له دېوالونو سره جوخت په پیاده رو کې د بشپړه یې سرپوښ والا په هوارو لرګینو صندوقونو کې چا د نسوارو سپین او ژر د غمیو والا ډېلي خرڅول؛ چا چېرې، ساتوې او وطني لویې بیاتۍ؛ د چا مخې ته لرګینې تسبیح، مسواکونه، دنداسې او جاینمازونه پراته وو. یو څو کسانو عطرونه خرڅول. د درې څلور کلن ماشوم د خچې گوتې په اندازه نریو بشپړه یې بوتلونو کې رنگ رنگ عطرونه وو. یوه ته یې ودرېدم. ما وې یو ښه عطر خو راکه.

د یوه بوتل سرپوښ یې لرې کړ. پلاستيکي خلی یې له عطرو راوايست. ویې ویل: لاس دې را داسې که.

په مړوند باندې یې عطر راته ولگاوه. تېز بوی یې له لرې هم پوره زورور و خو ده وویل چې پوزې ته یې نژدې که.

خوښ مې نه شو.

بل او بل یې راباندې بوی کړ.

چې رښتيا شي، زه په عطرو نه پوهېدم. هېڅ کله مې عطر نه درلود. زړه نازړه وم چې کوم يې واخلم.

سړی لکه چې راباندې پوه شو، يو بل بوتل يې راپورته کړ چې په منځ کې يې د اوبو غونډې بې رنگه خو ټينگ غونډې عطر و. ويې ويل: دا واخله، خالص د گلابو شيره ده.

دا يو يې په ورمېر باندې را ته وواهه. بوی يې تېز و خو بد راباندې نه لگېده. پيسې مې ورکړې او بوتل مې په جيب کې واچاوه.

سبا چې د هغې کره تلم، هغه نوي سپين کالي او تور واسکت مې واغوستل چې نور کله به مې يوازې د جمعې په لمانځه کې اغوستل. د گلابو عطر مې په کاليو وواهه. تلو ته مې ډېره تلوسه وه. د ميکرويانو چوک ته چې ورسېدم، د طالبانو پاتکيانو ودرولم. لاندې باندې يې را وکتل. راکښته يې کړم. پوښتنې گروپرنې يې وکړې چې څوک يې څه کار کوې. ما چې وويل ټکسيوان يم، نو يو بل ته يې سره وکتل، ويې ويل: ټکسيوان نو دغسې وي لکه تا؟ کالي خو دې د خانانو دي.

ومي ويل: د چا واده ته روان يم.

ويې ويل: لوی الحمد تېر که بيا ورځه.

ورته شروع مې کړه «الهم انا نستعينک و نستغفرک و نوءمنوبک ...» تر نيمايي پورې مې چې ورساوه، ويې ويل: بس، صحيح شو. ورځه.

جالبه وه. نور كله به چې خیرن پیرن گرځېدم، هېچا نه درولم خو  
نن چې مې سر و صورت او کالي پاک وو، ایسار یې کړم.  
بناپېری چې څنگه ور پرانیست. سر یې لږ شا ته کړ. پوزه یې  
غونجه شوه، شونډې یې بوڅې کړې. د ټیکري پیڅکه یې پوزې ته  
ونیوه.

ومې ویل: د عطر بوی درباندي بد لگېږي.

- د هر عطر نه، خو دا مې خوا گرځوي.

- وبخښه. ما ته معلومه نه وه.

- خیر دی زرگیه! خو که خپه کېږې نه، نور دا د مې عطر

په ځان مه وهه. خلک دغه عطر د مې په کفن باندي

وهي چې د مې بوی په کې ورک شي.

څو پورې چې زه کېناستم، دې د کړکۍ پله خلاصه کړه.

ځان ته غوسه وم چې ولې مې داسې عطر وهلي دي.

زرمینې ته مې زر زر سبق ووايه.

دا بېخي کوټې ته رانغله. ځان سره مې وویل چې زر باید پښې

سپکې کړم.

تر سبا یو شواخون راباندي تېر شو. هسې نه چې رانه خپه شوې

وي. نه، نه. خدای دې نه کوي. که خپه وي نو بیا؟ ټوله ورځ او

ټوله شپه له ځان سره لگیا وم.

سبا چې تلم، جامې مې بدلې کړې. سپین کالي مې چې وایستل لا  
هم د هغه مردار عطر بوی هماغسې تېز په کې پاتې و. واسکت  
مې هم بل واغوست.

چې ویې لیدم، په خندا یې وویل: آفرین زرگیه! دغسې مې خبرې  
منه کنه.

زه یې دې خبرې ته داسې خوشحاله شوم لکه ماشوم چې څوک  
وستایي.

چې بېرته راتلم، یوه قوطۍ یې راکړه. عطر په کې و. د سنځلو د  
گلو نرم وږم ترې لټېده.

نور به نو یا هره ورځ یا یوه نه بله ورځ لامبېدم. د ښاپېرۍ کره  
چې به تلم، اول به مې د هغې راکړی عطر پر ځان واهه. کله کله  
به مې ډوډۍ هم ورسره خوړله. چای، د ماسپینین لمونځ او  
اودس، هر څه مې هماغلته وو. هسې مې هم د تلو لپاره بل ځای  
نه درلود. یو مې تره و خو هغه مې هم نه خوښېده. پېر ظلمونه  
یې را باندې کړي وو. مور و پلار مې چې مړه شول، د ده په کور  
کې قیامت راباندې تېر شو. زما خو زړه پرې وسو که نه د  
لاسنيوي لایق خو ولله که و. اوس یې څه کوم چې سریتوب  
راسره کوي، اوس خو نو مجبور دی.

د شپې به له تبلیغیانو سره په جوماتونو کې څملاستم. غرمه به  
مې له ښاپېرۍ سره وه. یوه نیمه ټوکه به یې را سره کوله. په

مهربانو سترگو به یې را ته کتل. ورځ تر بلې مې په زړه کې ورته مینه زیاتېدله.

بله ورځ غرمه چې ورغلم، په کوټه کې یوازې را ته راغله. توره اوږده چپنه یې اغوستې وه. د ډوډۍ پوښتنه یې وکړه. ومې ویل چې خورلې مې ده.

چای یې راوړ.

د زرمینې پوښتنه مې وکړه.

ویې ویل: هغه خونن د ماما کره تللې ده. کور کې یوازې یمه.

- چې داسې ده نو زه به لاړ شم.

- چېرته ځې. زه خو یم. یوه گړۍ به سره خبرې وکو.

- سمه ده.

- رښتیا یوه دیني پوښتنه.

لاړې مې تېرې کړې: وایه کنه.

- شرم خو به نه وي؟

- نه. ملایان وایي په شرع کې څه شرم؟

- هغه ده، ما وې، په بنځو باندې غسل کله اوړي؟

له دې پوښتنې سره یې پر شونډو باندې شوخه موسکا تېره شوه.

ژبه مې په تالو پورې نښتې وه. په سختۍ سره مې خوله په نارو

خیشته کړه. ومې ویل: هغه ده، د حیض و نفاس نه وروسته او د

کوروالایي نه وروسته.

پر توشکه لږه را وښویېده، لږه رانژدې شوه.

ويې ويل: په څه رقم كوروالايي؟  
گومان مې كاوه چې له مخ نه مې لمبه پورته كېږي. په خوله كې  
مې نارې وچه وه. نه پوهېدم چې څه ووايم.  
لږه نوره هم رانږدې شوه. څنگ ته مې كېناسته. په بنده بنده ژبه  
يې وويل: مطلب مې — دا دی چې — كه سړی — خوند وا  
نه خلي — نو بيا؟

نور نو د دواړو حوصله ختمه شوه.

شېبه وروسته سست او بې حاله پروت وم.

د دې له مخه تود وږم پورته كېده. د گوتو سرونه يې د وينستانو  
په منځ كې او ورغوي يې غمبورو ته نيولي وو. خوله يې نيمه  
غوږېدلې غوټۍ ته ورته شوې وه.

په كراره مې له ځانه لرې كړه.

بد بد يې را ته وكتل. ويې ويل: وحشي!

زه د خبرو د كولو نه وم. مړ پر پروت وم.

پاخېده. ويې ويل: جگ شه. تشناب ته لار شه. په سطل كې مې  
تودې اوبه اچولې دي. وحشي يې كنه! هسې دې خرابه كړم. وچ  
په وچه دې غسل را باندې واړاوه.

اوه. دا څه اورم؟ دا خو هماغه خبرې دي چې د هېندارو بناپېرۍ  
يې را ته كړې وې.

دا هماغه بناپېرۍ ده؟ كه هغه همدغه بناپېرۍ ده؟

شا ته مې وکتل. د هېندارو د کوټې ور هماغسې خلاص و. ورننوتم. هماغه کوټه وه. چارچاپېره هېندارې، هېندارې، هېندارې وې او زه وم.

سخت غوسه وم، پښېمانه وم، خپه وم.

پيغور مې اورېدلی و. وحشي، يعنې ته په معامله نه پوهېږې. يعنې ته کمزوری يې. يعنې ته نر نه يې، نارينتوب نه لرې. په گناه اخته شوی وم. هلته مې خلکو ته تبليغ کاوه او دلته پخپله د گناه په مرداريو کې لوېدلی وم. خو خبره همدومره نه وه. نو بيا؟

نور مې هېڅ نه يادېدل، لکه د بل چا کيسه چې اورم يا دا چې فلم گورم. تلوسه مې وه چې وپوهېږم وروسته به څه کېږي. نه، هغه خو تېر وختونه وو؛ تلوسه مې وه چې وپوهېږم چې وروسته بيا څه شوي وو. بېرته مې د هيندارې ور پرانيست. ور ننوتم. په کابل کې وم. له هماغې ورځې بيا د ښاپېرۍ کور ته نه وم تللی. شپږمه ورځ يې جمعه وه. مولانا صاحب له کراچۍ نه راغلی و.

ټوله هفته مې په استغفارو، په توبو تېره کړې وه.

مولانا صاحب چې وليدم، ويې ويل: جي، سنگه چل دې؟ ولي داسې خپه غونتې خکاري؟

سترگې مې ټيټې کړې، ومې ويل: هېڅ. نشته څه.

ويي ويل: دا سترگي خو دي بل سه وايي. جي، ما نه به خبره نه پتوي. زه خو دي يار يم ڪنه.  
دي خواها خوا مڻي وڪتل. زره نازره وم چي ور ته ويي وائيم ڪه نه.

زما بني لاس يي د دوارو لاسونو په ورغويو ڪي ونيو. ويي ويل: گوره! چي هره خبره وي، را ته ڪوه يي. په ما بروسه وساته. سه وساته؟ بروسه وساته. په ما باندې هم خواني تيره شوي ده ڪنه. هله نو، د ره خبره وڪه.

په غور ڪي مڻي ورو ور ته وويل: گناه را نه شوي ده، لويه گناه.

تر لاس يي ونيولم. ڇنڍي ته يي ڪرم. ويي ويل:

آخر انسان هو مڻي، فرشته تو نه يي

انسان نه ڪريگا تو خطا ڪون ڪريگا

- ڪه گناه لويه وي نو بيا؟

- چي هر سه وي. الله مهربان ذات دي. الله سه دي؟

مهرباان ذات دي. دا مونزونه يي همدې له را نازل ڪري

دي چي گناهونه مو پاک شي ڪنه.

صفا خبره مڻي ورته وڪره چي زنا مڻي ڪري ده.

تسلي يي راکره چي د جمعي په لمانحه ڪي ڪبيره گناهونه معاف

ڪبيدي شي. خو اوراد يي راوبسودل چي هره ورخ يي تڪرار ڪرم.

بيا يي را نه پوښتنه وڪره چي: خه نو ته خو را له اووايه چي چا

سره؟ سنگه؟ په ڪوم زاي ڪي؟

ټوله كيسه مې ورته وکړه.  
بيا يې را ته وويل: نو شابه مام درسره بوزه چې هغې بي بي له  
هم سه اوراد وخيم.  
سبا غرمه ورغلو. بناپېری يوازې وه.  
مولانا مې ور ته معرفي کړ.  
مولانا خو دقيقي ور ته نصيحت وکړ. بيا يې را ته وويل: گلابه!  
بچيه ته خو عيدگاه جومات له ورشه. هغه د ما بېگ درسره راوړه.  
شابه.

زه ووتم. مولانا پاتې شو.  
چې بېرته راغلم، مولانا را ووت. د تورخم اډې ته مې ورساوه.  
په لاره کې يې تسلي راکړه: گوره چې خپه نه شې. سومره چې  
سړی خدای ته نيگدې کېږي، هغومره شيطان ور له زان نيگدې  
کيي. اوس نو ته را له اووايه چې شيطان په کفارو باندي ولې کار  
نه لري؟

زه غلی وم. د ده خوله موسکه وه.  
ويې ويل: خو هغوی پخپله بې لاري دي که نه. سه دي؟ بې  
لاااري دي. کفار خو به هسې هم جهنم له ورزي. شيطان خو  
غواړي همدا چې د خدای بندگان دوزخ ته واچوي. چې چېرته يې  
واچوي؟ دوززخ ته يې واچوي. نو چې سومره يو سوک خه  
مسلمان وي، شيطان هماغومره خواري کيي چې د لارې نه يې

اوباسي. خو الله تعالى لوی مهربان ذات دې. د عفوې ډېرې لارې  
يې را له خودلې دي.

نه پوهېدم چې څه ووايم.

پر وړانه يې ټس راکړ، په خوند خوند يې ترنم شروع کړ:

هلته په جنت کې بس جانان به وي، مزې به وي

خکلې پېغلې حورې او غلمان به وي، مزې به وي

سه به وي؟

هلته په جنت کې بس جانان به وي، مزې به وي

خکلې پېغلې حورې او غلمان به وي، مزې به وي

مولانا مې په دې انداز کې نه و ليدلی. عجب بنايسته غږ يې و.

په خدا يې وويل: هله نو شابه! ټيم راسره اووايه کنه.

دواړه لگيا شوو:

هلته په جنت کې بس جانان به وي، مزې به وي

بنکلې پېغلې حورې او غلمان به وي، مزې به وي

له اډې سره چې کوزېده، د گوليو يوه قوطۍ يې راکړه.

ويې ويل: هه، دا درواله. که بل وخت شيطان درباندي غلبه اوکړه

او د هغې بي بي خوا له ورغلې نو يوه دانه به يې په خوله کې

اچوې. سه به کيې؟ په خوله کې به يې اچوې.

پر قوطۍ د توغول شوي راکټ رسم و چې بره خوا روان و.

ماغزه مې سخت ستري وو. گومان مې کاوه چې سر مې پرسېدلې

دی. کوټې ته ورغلم. ستوني ستخ وغځېدم. خوب يووړم.

خوب وينم چې بناپېرى ته ورځم. کور يې د سرک په غاړه دى. کور يې بل رقم دى، د دوکان غوندي بنکاري. موټر دروم. د وره خوا ته حرکت کوم. د کور بښينې تورې دي. غواړم پر زنگ گوته ټينگه کړم. گورم چې د ننه په بښي لاس کې دوه نارينه پر چوکيو ناست دي او ما ته گوري. زړه نا زړه يم چې زنگ ووهم که نه. ور پرانيزم. گورم چې مولانا صاحب او د بناپېرى مېړه سره خوا په خوا ناست دي. د بناپېرى ماما او لوني او زامن يې ټول هماغله دي. دسترخوان وېر دى. مولانا د دسترخوان بر سر ته تېرېږي. ما ته په خپل څنگ کې ځاى جوړوي خو زه وایم نه، تاسې مهرباني وکړئ، زه به وروسته راشم. همدغه ځاى کې چې دسترخوان وېر دى، بل بښينه يې ور دى. د بناپېرى د کوټې ور. غواړم ور پرانيزم چې هغه په منډه راشي. خوله يې له خدا ډکه وي. له مولانا او له خپلو خپلوانو سره ستړي مه شي کوي، بېرته د وره شا ته ځي او داسې بنکاري چې ما ته انتظار کوي. زه هم ورځم. لاس راکوي. پر شونډو يې موسکا خوره ده. سور کورتي دامن يې په تن دى. د عين رنگ او ډيزاين کالي يوې بلې هم اغوستي دي. دواړه څنگ په څنگ ولاړې دي. ناڅاپه د بناپېرى خدا تبښي. تندى يې تريو شي. کورتي وباسي، پر ځمکه يې ووهي. راته وايي: تا دومره نه ويل چې په دې څو

ورځو کې به په دې باندې څه تېر شوي وي؟ ته دا پوره هفته  
چېرته وي؟

هم خپه کېږم چې هغه مې خپه کړې، هم خوشحاله يم چې داسې  
څوک لرم چې وريادېږم او ديدن ته مې ناقراره ده.

گورم چې بناپېرې تر کورتي لاندي هېڅ شی نه دی اغوستی. خو  
جالبه دا ده چې ټول بدن يې په لنډو ويستو کې پټ وي، لکه ږيره  
چې جگ ماشين شوې يا لکه چمن چې په ماشين رېبل شوی وي.  
ان تيونه يې هم همدغسې وړو تورو ويستانو پوښلي دي. مخ ته  
يې گورم، مخ يې هم عين شی. خو هېڅ بده نه ښکاري. هماغسې  
د پخوا غوندي ښکلې را ته اېسي.

يو دم وېره رالوېږي چې څوک يې په دې حالت کې ونه وينی. زه  
او خورلنه يې په يوه وار ورته وايو: اول دې کورتي واغونده، بيا  
به خبرې وکو.

کورتي بېرته اغوندي. هغه او خورلنه يې د باندې وځي. زه يې د  
خوب له تخت سره پر ځمکه کېنم. گورم چې هلته ممپلی پرتې دي  
خو تکې تورې لکه وطني جينغوزي. زه لکه ماشوم ورته کېنم.  
پښې مې د ۷ په شکل پرانيستي. يوه يوه دانه ممپلی سپينوم او  
خولې ته يې اچوم. لپه مې له پوستکو ډکېږي. وايم دا به چېرته  
غورځوم. څنگ ته مې کتابونه او کتابچې پرانستي پرتې دي. يو  
کتاب را اخلم. پوستکي ورباندې اچوم. گورم چې د کتابچې پر

مخ د زرمينې نوم ليکلی دی. حآن سره وایم: بښه نو دا خورلنه یې  
زرمینه ده.

حیرانپریم چې زرمینه نو څنگه دومره لویه شوې ده او بله لا دا  
چې هغه خو یې لور ده نو خورلنه یې څنگه شوه؟

بیا وېره راپیدا شي چې که څوک راشي او ما د بښاپېری د خوب په  
کوټه کې ووينې نو بیا؟

همدې وخت کې د کوټې ور خلاصېږي. مولانا وي. پوښتنه کوي:  
بښاپېری د کورټی لاندې سه اغوشتي وو؟

حیرانپریم چې دی نو څنگه خبر شو. بیا له حآن سره وایم چې  
زرمينې به ورته ويلي وي.

حواب ورکوم: نه.

وايي: نو دا به هماغه جامې وي چې ما د کراچۍ نه ورته لېگلې  
دي.

راوینښ شوم. چورت وړی وم چې دا نو څه رنگه خوب و. گنگس  
وم.

بېرته مې سترگې سره ورغلې.

چا را باندې غږ وکړ: راځه! نور دې بس دی.

شا ته مې وکتل. د هېندارو بښاپېری د وره په خوله کې ولاړه وه.

حیران حیران مې ور وکتل.

ومي ويل: دا دې څه وکړل؟ ځان را نه هېر و. دنيا را نه هېره وه.  
ښه په خوندونو کې ډوب وم. هېڅ مې نه وو په ياد. نو ولې دې دا  
هر څه را باندې وکتل؟

ويې ويل: ما خو درته ويلي وو چې رازونه مه سپره. خو ته پخپله  
راپسې راغلي. رښتيا يې ويلي دي چې «انسان عجول دی»  
هاهاهاها! بني آدم يې نو په هر څه کې تلوار کوي. خو غم مه کوه.  
هر څه به سم شي. په ما پسې راشه.

د هېندارو کوټې ته ورغلم.

دې تر لاس ونيولم. روانه شوه.

د هېندارو له سمڅي ووتو.

پر سترگو يې لاس را تېر کړ. سترگې مې پټې شوې. دغومره  
پوهېدم چې مخ په بره روان يم او لاس مې د هغې په لاس کې دی.  
د اوبو شړپا شوه.

سترگې مې پرانيستې.

بېرته د هماغه چينې پر غاړه وم. شا و خوا ته شنېلي، د سنځلو د  
گلو وږم، پسته هوا.

لکه تازه چې له مورې زېږېدلی وم، حافظه مې تشه وه. هېڅ شی  
مې نه يادېده.

د هېندارو ښايپړی وويل: ورشه، زرگيه! خوند واخله، بس خوند  
واخله او خوند واخله.

پستي گوتي يې زما پر گوتو وښويدي. لاس يې زما له لاسه  
 وايست خو خوندوره گرمي يې په لاس کې را پاتې شوه.  
 نيلي سترگې يې زما په سترگو کې ښخې وې. دوه درې گامه شا  
 ته لاړه. همداسې يې شا ته ځان خطا کړ. د اوبو شړپا شوه او دا  
 په چينه کې ورکه شوه.  
 د چينې اوبه بېرته سره ورغلې، هوارې شوې، هېنداره ځنې جوړه  
 شوه خو يوازې زه په کې ښکارېدم.  
 په چمن کې گرځېدم او گامونه خوندور وو، هر پل مې خوندور.  
 ساهگاني خوندورې او هر ځل يې خوندور.  
 چې تلمه تلمه، خوړل او څښل وو، چکر وهل وو. خوب او آرام وو،  
 شراب و، جام و. نه اندېښنې وې، نه ارمانونه؛ نه مې کوم زخم، نه  
 يې دردونه. هره شېبه مې وه خوندوره.  
 د سنځلو د عطر په وړمو راوین شوم. د هېندارو ښاپېرۍ مې  
 سر ته ناسته، زما په وينتو کې يې پستي پستي گوتي تېرولې.  
 له نيلي سترگو يې مهرباني وړېدل. د نړيو گلابي شونډو موسکا  
 يې د مينې په بې پايه سمندر کې گرځولم.  
 د ښاپېرۍ د ښکلي جسم له هرې نرې څخه مې خوندونه  
 واخيستل.  
 دا ولاړه.  
 ما ته خوب راغی.  
 لمره ورکه شوه. خاموشي تروړمۍ په خواږه خوب ويده کړم.

راوینښ شوم. لمره هماغسې نېغه ولاړه وه. وږی وم.  
 سر مې را پورته کړ. د امو ونه مې مخې ته ولاړه وه. چې څنگه  
 مې لاس ور وغځاوه، یو دانه یې را جلا شو. په هوا کې ودرېده.  
 یوه تراره ځنې بېله شوه، خولې ته مې راغله. په خوله کې مې  
 کرار کرار وپلي شوه. ورپسې بله او بله تراره.  
 عجیبه وه، ام زړی نه درلود، پوستکی یې هم نه و، ټوله غوښه.  
 بل ام مې وخوړ. بل، بل ... شمېر یې را نه ورک شو چې څومره  
 مې وخوړل خو نس مې هماغسې سپک و.  
 روان شوم. پښې مې پر شنه ځمکه داسې لگېدلې چې ته وا پر  
 ورېښمین ټوکر یا د سپنج پر تختې گرځم. د چمن ډکیو مې د پښو  
 تلي تخنول او لکه چاپي چې یې وکړي، دغسې یې خوند راکاوه.  
 گرځېدمه. گامونه چست، وجود لکه بڼکه، اندامونه نرم نرم او هوا  
 د خوند ذرې.  
 الوتمه. د نیلي آسمان تر څوکو، تر ځلاندي لمړې پورې، له  
 سپوږمۍ سره لیدنه.  
 لامبېدمه. د رڼو اوبو په تل کې، د خوږو اوبو په منځ کې، د  
 خوندونو په بې پایه سمندر کې، له څپو سره مزلونه.  
 وخت ولاړ او دنیا لویه. آزادي مې بې له حده، هره چاره مې په  
 خوښه او خوندونه بې حساب.  
 زما تنده ازلي وه، زما تنده ابدی وه. لذتونه ازلي وو او خوندونه  
 ابدی وو.



لوی سمندرونه، او د خوندونو دغه لویه دنیا، دغه هر څه نو  
یوازې زما لپاره؟

شونډې مې تودې شوې، خوږې شوې. له شونډو څخه مې دغه  
خواره خوند ټول بدن ته لاره وکړه او لکه وینه مې په رگونو کې  
وبهږده. ټول بدن مې په خوندونو کې ډوب شو.

سترگې مې پرانیستې. د بڼکې بڼاپېری تودې شونډې مې پر  
شونډو وې او خماری سترگې یې نیم کښې. بدن یې تود و. ډېر  
تود.

زنگون یې زما د سر له لاندې څخه په کراره را وایست. پر ځای یې  
خپل ځنگل کېښود. پښه یې را باندې واړوله.

ټول بدن مې تود شو. خوندوره تودوخه وه. خوندونه د سمندر د  
څپو په شان یو په بل پسې تلل را تلل او زما بې پایه تنده یې په  
ورو ورو هم زیاتوله، هم یې ماتوله.

پوه نه شوم چې څومره وخت په دې خوندونو کې ډوب وم. زمان  
ولاړ و. لمره د آسمان په منځ کې نېغه ولاړه وه.

مړ پر غځېدلی وم. زړه مې غوښتل چې تل تر تله دې همدا بڼکې  
د هېندارو بڼاپېری وي، همدا تنده همدا خوند وي، همدا زه وم.

خو نه پوهېدم چې دا خوند هم ختمېدونکی و. بڼکې پاڅېده. په  
نیلي سترگو کې یې پخوانۍ مهرباني نه ښکارېده. تندي یې تریو  
و.

زړه مې ولړزېد. داسې نه چې بڼکې را نه مروره وي.

ويې ويل: ناخوانه!  
او همداسې روانه شوه.  
اوچت پاڅېدم.  
«ناخوانه»، «ناخوانه»! په غوږونو کې مې دغې کلمې انگازې  
کولې.  
ولې يې ناخوانه را ته وويل؟  
کومه ناخواني مې کړې وه؟  
نه، دې را ته نه دي ويلي.  
بل چا، هو بل چا ويلي دي. دغه غږ خو د دې نه و.  
خو چا؟  
ولې داسې فکر کوم؟  
ولې دا کلمه او دا غږ را ته آشنا ښکاري؟  
دا خو د هېندارو د ښاپېرۍ غږ نه و. دا څو شېبې مخکې يې چې  
د خوندونو خبرې را ته کولې، غږ يې دا وړ نه و.  
نو دا غږ د چا دی؟  
ولتېدم. په ښکلې پسې راون شوم.  
هغه بې له دې چې شا ته وگوري يا زما په نارو غوږ وگروي،  
همداسې روانه وه. داسې چټکه، داسې چابکه چې ته وا په هوا  
کې گرځي، نه پر دې ځمکه.  
د هغې د هر گام په ځای کې د سنځلو واړه واړه خړ او ژېړ گلونه  
راتوکېدل. او زه ورپسې وم.

گامونه مې چټک کړل.

دا هم تېزه شوه.

منډه مې واخيسته خو هغه چينې ته رسېدلې وه. ځان يې خطا کړ. د اوبو شړپا شوه. هوا د سنځلو د گلو له لاندې ورمه پکه شوه خو هاغه پخوانی خوند په کې نه و.

د چينې اوبه بېرته سره ورغلې، هېنداره ځنې جوړه شوه. هماغله، د چينې پر غاړه کېناستم. چينې ته مې وکتل. يوازې زه په کې ښکارېدم. توره اوږده نرۍ ږيره مې له نړيو برېتونو سره لگېدلې وه. رنگ مې سپين و، نوراني وم. شفاف پوستکی، نرۍ مخ، نرۍ پزه. ځيرې وروځې، ځيره باڼه، سترگې برابرې، نه غټې، نه ډېرې وړې.

خدای خبر چې څومره وخت مې هلته تېر کړ. خو په دې ټوله موده کې مې په ذهن کې يوازې يوه خبره گرځېده: «ناځوانه». ډېره هڅه مې وکړه چې دا کلمه هېره کړم خو مه دې شه. دې کلمې له ما نه لاس نه اخيست. د گناه غوندې را پورې نښتې وه. پاڅېدم. روان شوم خو نور مې پښو پر شنه چمن له لگېدلو خوند نه اخيست. هوا بې خونده وه. رنگونو خپل ښايست بايللی و. روان وم خو لکه هېڅ چې نه يم. مخې ته مې گلونه راغلل، ونې او باغونه، خو هر څه بې روحه، هر څه بې مالگې، هر څه بې خونده. په خوا کې مې د شاتو او شيدو لښتې بهېدل خو تنده نه وه.

وخت ولاړ و، خو دا ځل يې زړه را تنگاوه. زړه مې غوښتل چې  
وخت را باندې ژر تېر شي. که هر څه کېږي، ودې شي خو چې دا  
حالت نور نو تمام شي.

خو نه، وخت هم د «ناخوانه» د کلمې په شان ځای پر ځای ولاړ  
و. ولاړ نه بلکې له ما چاپېر و. دواړو لاسونه سره يو کړی و چې  
ما وځوروي. وخت د لپوه يوه ژامه او د «ناخوانه» کلمه يې بله  
ژامه او زه يې تر منځ د بسمل د غاړې غونډې.

وخت ناخوان، هوا ناخوانه، فضا ناخوانه، هر څه ناخوان. لمره هم  
په ځورونکي لمر اوښتې وه. نوره هغه مهربانه لمره نه وه چې  
تودول يې زده وو خو سوځول نه. د هغې پر ځای لمر راغلی و چې  
سترگې يې برېښولې او وړانگو يې بدن سوځاوه.

نه مې په گرځېدو کې زړه ښه کېده، نه په ناسته، نه په ملاسته.  
خوب هم نه راته چې له دې بلا مې وژغوري.

مرمرينه ماڼۍ مې را ياده شوه. ور رهي شوم.

ماڼۍ هماغسې شانداره وه خو ما ته د خټينې کلا د کنډوالي  
هومره هم ښکلې نه ښکارېده.

د شرابو د حوض خوا ته کېناستم. جام مې پکې کړ. خولې ته مې  
ونيو. ساه مې بنده کړه او په يوه ساه مې له ستوني تېر کړ.

لويه ساه مې واخيسته. بل جام مې را پکې کړ. لا مې جام په لاس  
کې و چې ورو ورو مې بدن تود شو، سر مې دروند شو. په سر  
کې مې خوندوره گنگسي پيدا شوه.

له جام نه مې وړوکی غړپ وکړ. شراب مې د ژبې پر سر وساتل او  
لږ لږ مې څاڅکی څاڅکی په کراره تېر کړل. د ژبې هره ذره مې د  
شرابو له خونده ډکه شوه. دغسې ستونی، مری، معده.

بل غړپ مې وکړ.

بل.

سترگې مې درنې شوې.

خوندور کیفیت مې په بدن کې وغځېد. سستي، گنگسي، بې غمي،  
خوښي.

لا هم د «ناخوانه» کلمې را نه لاس نه و اخیستی، خو خورول یې  
نه.

پرېږده یې چې ناخوانه مې وبولي.

څه ناخواني مې کړې ده؟

هېڅ.

نو ولې به زړه ورته خورم؟

ښه خبره ده. خپل عیش به ولې خرابوم؟

د رنډۍ لورې! ته لا څوک یې چې ما ته وايي «ناخوانه»؟

پاتې نیمايي جام مې په یوه وار په سر وپراوه.

لویه ساه مې واخیسته. خوند یې راکړ.

پرېوتم. لاس مې تر سر لاندې بالښت کړ.

گنډې ته مې سترگې واوښتې. وه مرمرینه، خو د ښیښې غونډې

شفافه. د لمر وړانگې ځنې تېرېدې خو وړانگې یوازې زېږې نه

وي. شني، زرغوني، سپيني، سري، نارنجي او نيلي وړانگي، گلابي، بنفشې، زېرې وړانگي. سل رنگونه په کې گډ وو. رنگارنگي وړانگي د گنبدې او غولي تر منځ نڅېدلې. سره گډېدلې، نوي رنگونه يې جوړول، نوي شکلونه يې جوړول. بېرته له يو بله بېلېدلې. بربوکی غوندي تاوېدلې. د ورېځو په شان غونډېدلې، بېرته خورېدلې.

وړانگي د سرو شرابو تر ډنډه پورې را کښته کېدلې، تر ما را تاوېدلې او بېرته پورته خوا تللې. هره وړانگه جلا عطر، په هر رنگ کې يوه بېله خوشبويي. د گلابو، د سنځلو او نارنجو د گلونو، د شبيو، د چنډنو، د لونگو خوشبويي.

د دې وړانگو او رنگونو خوشبويي مې د شرابو په شان په ټول بدن کې غځېدله او زه يې په خوندونو کې ډوبولم. وړانگي به را کښته شوې. له ما نه به چاپېرې شوې. بربوکی به شوې. زه به يې پورته کړم. تر گنډه به يې ورسولم. بېرته به يې خوشی کړم.

وړانگي سره تاوې را تاوې شوې. دوه د رنگونو او د خوشبو پېرې ور نه جوړ شول. ټال ځنې جوړ شو، زه يې په کې کېنولم. دومره اوږد، دومره لوړ ټال چې ته وا سر يې ان آسمان ته رسي. ټال د ماني له دېوالونو داسې تېرېده را تېرېده چې ته وا دېوالونه هسې رنگونه دي، ورېځې دي يا لړې يا د بوډۍ ټال رنگونه. د دېوالونو

بيا ځان ته خوشبويي وه. له هرې ټالۍ سره به مې د هوووووو،  
هيبيبيبي، نارې کولې.

زه وم او شراب وو، رڼاگانې او عطرونه.

د بڼکلې بڼاپېرۍ خبره را ياده شوه: مه سپره رازونه چې خراب به  
شي. پاتې وي خوندونه، په عذاب به شي.

دا خبره مې بې اختياره له خولې وتله. ورو ورو يې د ترنم بڼه  
خپله کړه، لکه خوږه سندره په بڼکلي طرز کې. د ټال هره ټالۍ د  
طبلې ضربونه وو، په هوا کې تېرېدل يې ټول سرونه.

تر هغې پورې چې په سد وم، بس همدا سندره مې زمزمه کوله:  
مه سپره رازونه چې خراب به شي. پاتې وي خوندونه، په عذاب به  
شي.

د مرغیو په بڼکلو غاړو راويښ شوم. ځنگل مې تر سر لاندې و او  
ستوني ستغ پروت وم.

عجيبه وه. مخکې مې مرغیو ته څنگه پام نه و شوی؟

هغه رنګارنګې وړانګې چې له گنبدې را تېرېدې، په حقيقت کې  
رنګارنګې مرغۍ وې چې سره غاړه غړۍ کېدې، له يوې بلې لارې  
کېدې، کښته راتلې، پورته تلې، مختلفې بڼې يې جوړولې او هره  
يوه يې بېله خوشبويي خپروله. د هرې يوې غاړې جلا خوند او  
جلا رنگ درلود. خو ټولو غرونو په گډه بله بڼکلا جوړوله. لکه  
داسې سندره چې شعر او طرز په کې له مختلفو سازونو سره

غاره غړی وي، هر شی یې جلا جلا اثر ولري، جلا خوند ولري او ټول یې په گډه د خوندونو بله مجموعه جوړه کړي. کپناستم. لکه د بربوکی په منځ کې چې ایسار شوی وم، مرغی چارچاپیره را نه تاوېدې را تاوېدې. لاس مې ور وغځاوه. څو مرغی مې له لاس سره ولگېدې خو لکه دوی چې رڼاگانې او لاس مې رڼه بښنه وي، په یو بل کې او له یو بله تېرېدل. لاس مې راټول کړ. حیرت اخیستی وم. لاس مې سترگو ته رانږدې کړ. له گوتو مې د گلابو بوی لټېده. مړوند مې د سنځلو د گلو بوی کاوه. لېچه مې د نارنج گل له بویه ډکه وه ... زړه مې نه غوښتل چې دا خوندونه یوازې پرېږدم. زړه مې غوښتل چې تل تر تله یې مل وم. مدهوش ومه، نشه وم. خوندوره مې نشه وه او څه ښکلې تماشه وه. خدای زده چې څومره وخت به دغسې ناست وم. سترگې، غوږونه، پوزه، لاسونه، د بدن هر غړی مې د خوندونو په بې پایه سمندر کې. غږونه ورو ورو تت شول. رنگونه پیکه او وړانگې کمزورې شوې. لکه د اور په پای کې چې لوگی کرار کرار کمپري او بیا یو مخ ختمېږي.

ولټېدم. د باندې راووتم. لا مې په سر کې د خونډور دروندوالي  
تټې څپې پاتې وې.  
يو ځل بيا مې د هوا په تنفس خوند واخيست.  
ورې وم. په مېوو کې بيا بې پايه خوند پيدا و.  
خوړل، څښل، خوند اخيستل.  
وگرځېدم. والوتم. ولټېدم. هر څه بېرته د پخوا غونډې وو.  
بنکلې مې را ياده شوه، د هېندارو ښاپېرۍ.  
را ورسېده. خو، نيلى سترگې يې نه ځلېدې.  
په تندي کې يې گونځې ښکارېدې.  
شونډې يې ځړېدلې وې.  
د پخوا غونډې يې د سنځلو د گلو عطر شينده خو مهرباني يې نه  
خپروله.  
دغسې مې له څنگه ښويه تېره شوه. ته وا زه يې بيخي ليدلى نه  
وم.  
غږ مې ورباندې وکړ: د هېندارو ښاپېرۍ!  
را ويې کتل. خو کاش چې را کتلي يې نه وای. سترگو يې د  
ملامتۍ ېز را باندې وکړ. وچ پر زړگي يې وويشتم.  
بېرته يې مخ را نه واړاوه. داسې روانه شوه چې ته وا په هوا کې  
گرځي.  
څه گناه مې کړې وه؟

هېڅ نه پوهېدم خو ځان را ته پر ښکارېده. د ملامتی دروند بار  
مې پر سینې ایښی و. گومان مې کاوه چې زړه مې درېدلی دی.  
ساه مې ډوبه وه، سینه مې درنه. ته وا چا مې پر مری باندي  
منگولې ټینګې کړې دي.

ورپسې رهي شوم. خو چې څومره زه چابکېدم، هماغومره دا رانه  
لرې کېده. منډه مې واخيسته خو خبره لا خرابه شوه. لکه له لرې  
چې د غره خوا ته روان وې او چې څومره مزل کوي، هماغومره  
غر هم لرې کېږي او داسې درته ښکاري چې غر به در نه تښتي.  
په ټول قوت وځغاستم.

ښاپېری هوا ته ټوپ کړ. کښته ولوېده. د لوېدو له ځایه یې د اوبو  
جوړې هوا ته پورته شوې، بېرته را ولوېدې.

چې ور ورسېدم، په هغه ځای کې هواره ګرده هېنداره وه او په  
هېنداره کې یوازې زما تصویر. وینستان مې ګډوډ وو لکه له خوبه  
د پاڅېدلي کس وینستان. تر سترگو مې شنې کړې تاوې وې. رنگ  
مې تور اوښتی و. شونډې مې وچې وې.

تصویر مې وار په وار سره تټېده. آخر ورک شو. خو زه لا پر خپل  
ځای وم. عجبه وه، هېندارې هم را نه مخ اړولی و.

د هېندارو ښاپېری ولې را نه خپه وه؟

څه مې ورته ویلي وو؟

هېڅ مې ذهن ته نه راتلل.

خوړند سر روان شوم. گامونه مې داسې درانه وو لکه د سربو  
غونډاري چې ورپورې تړلي وي.

بيا هوا بې خونده شوه. سترگې مې له ځمکې څخه نه پورته  
کېدې. په هر گام کې د هغې نيولي سترگې را ښکاره کېدې خو  
قهرجنې، گرموونکې.

سر مې پورته کړ. د ونو په پاڼو کې قهرجنې نيولي سترگې ځلېدې.  
آسمان ته مې وکتل. ټول آسمان سترگې سترگې و. په هر څه کې د  
هغې سترگې وې. د پناه لپاره مې هېڅ ځای نه و. له هرې خوا د  
ملامتۍ بلی را باندې ورېدله.

خو، ولې؟

دا څه رنگه پليته ده؟

ولې مې داسې ځوروي؟

حال را ته ولې نه وايي؟

له شا څخه مې د زگيروي په شان آواز واورېد: «ناخوانه»

د غږ لوري ته مې وکتل. څوک نه وو.

له بلې خوا چا په لوړ غږ ناره کړه: ناخوانه! اي ناخوانه!

نارې انگازې وکړې. له هرې خوا د «ناخوانه»، «ناخوانه» غږونه  
راتلل.

ځای پر ځای ودرېدم. غږونه ورک شول.

روان شوم. له هر گام سره مې له چمنه همدا غږ پورته کېده.

د شیدو د لښتي څنگ ته کېناستم. شرهارو ته یې غوږ شوم. شرهار نه و. بل څه و. غوږونه مې ور ته څک کړل، ښه ورته ځیر شوم. د شیدو له بهېدو څخه تېر آواز پورته کېده: «ناخوانه»، «ناخوانه»

آوازونه وار په وار سره تېر شول، چیغې شوې، فریاد شو. پاڅېدم. منډه مې کړه خو خلاصون مې ځنې نه و. د ونو له پانیو، د گلانو له عطره، د هوا له چلېدو، له ځمکې، له آسمانه، له لمر او سمندرېس همدا غږونه راوړېدل: «ناخوانه»، «ناخوانه» ... په غوږونو کې مې گوتې کېښودې. له گوتو مې هم همدا کلمه راوتله.

نه پوهېدم چې چېرته وتښتم. بس منډې مې وهلې. مرمړینې ماڼۍ ته ورسېدم. چې څنگه ور ننوتم، غږونه ورک شول. آه! کراره کراري شوه.

لویه ساه مې وایسته. مطلقه خاموشي وه. یوازې مې د خپل زړه دربا اورېدله او بس. داسې هوسا شوم لکه په ځنگله کې چې له هرې خوا زمریان، پرانگان او لپوان درپسې وي، هر یوه تېرې دارې درته نیولې وي او غرهارې وکړي، هر یو یې فقط یو گام در نه لرې وي او ناڅاپه د امن ځای ته ورسېږي او چې شاته وگورې، هېڅ هم نه وي. لکه له سخت وپروونکي خوبه چې راوینس شي او د کابوس اثر درباندي وي، خو د وېرې منبع نوره نه وي.

د شرابو ښه ته ورغلم. گنبدې ته مې وکتل. نه رڼاگانې وې، نه هغه وړانگې، نه هغه مرغۍ او نه يې سندرې.  
بيا زه وم، بيا شراب وو، بيا مستي وه، بې خودي وه، بيا د هر څه هېرول وو، د خپل ذات بيا رغول وو.  
بدن مې سپک شو، ذهن تش.  
زړه مې غوښتل چې تل تر تله همداسې وپايم. که خوند نه وي نو عذاب هم نه وي. بې غم له خير و شره او نه فکر، نه سودا.  
جامونه ډکېدل، تشېدل او شراب مې په رگونو کې ځغستل. لاس مې د شرابو ښه ته ورکښته کړ چې وروستی جام را ډک کړم. گورم چې په سرو شرابو کې يوه جوړه نيلې سترگې را ته گوري. ښه ورته ځير شوم. خرمايي وينستان يې را ښکاره شول. گلابي شونډې يې وڅوڅېدې، په کراره يې وويل: ناځوانه!  
نېغ را کېناستم. د سنځلو د عطر خوشبويي وه. خوشبويي وار په وار زياتېدله او په شرابو کې تصوير ورسره دم په دم را نژدې کېده. د نيلې سترگو په څنگ کې مې خپلې سترگې وليدې.  
تت غږ مې تر غوږ شو: ناځوانه!  
ښۍ خوا ته مې وکتل. پخپله وه. په ملا کړوپه، زما څنگ ته وه ولاړه. تر لاسه مې ونيوله.  
ويې ويل: چېرې را نه تښتې؟

- زه؟ زه در نه نه تنستم. دا خو ته وي چې وتبستېدې. د هېندارو په چينه کې دې ځان غيب کړ. وايه، څه ناځواني مې کړې ده؟

- رښتيا! غواړې چې وپوهېږې؟

- خود.

- مه سپره رازونه چې خراب به ...

خبره مې ځنې ونيوله: مه سپره رازونه چې خراب به شې / پاتې وي خوندونه، په عذاب به شې. مه سپره رازونه چې خراب به شې، خو دا ته مې نه پرېږدې. ته مې زړه ته سودا را اچوې. ناځوانه، ناځوانه. ولې مې ناځوانه بولي؟

غېږه يې خلاصه کړه، په مهربانه غږ يې وويل: راشه، غېږې ته مې راشه.

د ماشوم غوندي يې په غېږ کې ونيولم. د شرابو حوض ته يې ور ټوپ کړ. ما داسې گڼل چې دغه حوض به د يوه زنگانه قدر ژور وي خو چې ور ولوېدو، دغسې پسې کښته روان وو، روان وو، روان وو، تل ته يې هېڅ نه رسېدو. لکه له الوتکې څخه چې له پراشوت سره مو ځانونه خطا کړي وي، همداسې په مدار مدار کښته خوا تللو.

آخر د ځمکې تل ته ورسېدو. بيا مې مخې ته د هېندارو دره وه. پورته مې وکتل. سره شراب نه وو، سره هېنداره وه.

بناپېرې مخته شوه، ويې ويل: راځه ناځوانه!

يوې خونې ته ورننوته. زه ورپسې جوخت ورننوتم خو دا غيبه شوه. هرې خوا ته هېندارې وې او زه وم. چت له هېندارو جوړ و، غولې هېنداره، دېوالونه ټول هېندارې.

څو شېبې چوپتيا. بيا د يوې هېندارې له شا څخه آواز راغی: «ناخوانه»

د آواز لوري ته ورغلم. هېندارې ته مې لاس ور وړ. هېنداره د اوبو په شان پسته وه او په منځ کې بېله شوه. ورننوتم. شا ته مې وکتل. هېنداره بېرته د اوبو په شان سره ورغله.

مخ مې واړاوه. د سراجې موټر جلو ته ناست وم. د کابل هوايي ميدان په لاره کې سرک سخته گڼه گڼه وه. په يو ساعت کې ايله له وزير اکبر خان مېنې څخه د صحت عامه تر چوکه رسېدلی وم، يعنې تقريباً يو کيلو متر لاره مې په ساعت کې وهلې وه.

موټرې داسې شا په شا په دريو لیکو کې ولاړې دي چې د تسبيح مری به هم داسې سره جوختې نه وي. پنځه - شپږ دقيقې چې تېرې شي، موټرې لږ لږ خوځېږي، يو څو متره وړاندې ځي او بيا درېږي.

وزير اکبر خان مېنه د کابل د عصري او شتمنو خلکو ځای و. کورونه او کوڅې يې په نقشې برابرې، منظمې. لوی انگرېونه او دوه پوريز کورونه، سرکونه او کوڅې کانکرېټي. د هرې کوڅې په سر کې نمبر. د سيمې په مرکزي برخه کې يو لوی بنايسته پارک له دنگو ونو، بنايسته چمن، سمیټي چوکيو سره. د امريکا، جاپان،

کوريا، جرمني، او ځينو نورو ملکونو سفارتونه ټول همدلته دي، د لويو موسسو دفترونه هم ورسره. په همدې خاطر يې ډېرې کوڅې بندې کړې دي. د هرې کوڅې په سر کې يې دنگ سمیټي دېوالونه درولي دي. يو څو کوڅې چې خلاصې دي، هلته يې هم دروازې لگولې دي او يوازې کارت والا موټر ور ته پرېږدي.

په پخوانيو حکومتونو کې چا ته اجازه نه وه چې تر دوو پوړونو لوړ کورونه جوړ کړي خو اوس نو د وزير اکبر خان مېنې په څنگ کې په شپږ پوړ سيمه کې نوي کورونه پنځه - شپږ پوړه دي او هر کور د گاوندې د کور د رڼا او لمر مخه يو مخ نيولې ده. اکثره کورونه د پېښور د حيات آباد په نقشي جوړ شوي دي، ودانۍ ډېره لويه خو د رڼا او لمر درک يې نشته. د هرې کوټې مخې ته دوه - درې متره راوتلې برنډه چې د ليندۍ غوندې نيم دايره يي بڼه لري. د ځينو کورونو پر دېوالونو رنگارنگې وړې وړې بڼينې او هيندارې لگېدلې. د کورونو دروازې غټې پلنې اوسپنيزې چې دوه موټره په کې تېرېداي شي.

موبايل ته مې زنگ راغی. بساپېری وه.

- څه شوې؟

- دا دی په لاره کې يم. لار بندي ده.

- ژر راشه چې را باندې ناوخته شو.

- درځم، درځم. ته ودرېږه چې د دې شين سترگو موټرې

تېرې شي، بيا لاره خلاصېږي.

ټيليفون بند شو. د امريکايانو موټرې چې تېرېږي، نه پوهېږم چې  
څه چل کوي، ټول موبايلونه يو دم بند شي.

شل دقيقې نورې ووتې. د څلورم ميکرويان مارکېټ ته ورسېدم.  
د هوايي ميدان سرک پخوا يو لاین او ډېر کم سوری و، ايله لس  
متر به يې سور و خو اوس څلور لاینه دي دوه سورور لاینونه په  
منځ کې چې هره خوا به يې دېرش متره وي او دوه فرعي لاینونه  
يې په ځنډو کې، خو بيا هم کله کله دومره گڼه گوڼه په کې وي  
چې هرې خوا ته يې پنځه شپږ کتاره موټرې په يو بل پسې د  
مېږيو د لام غونډې ولاړې وي.

د څلورم ميکرويانو سرک يې هم ښه ښايسته رغولی دی. هغسې  
چې د طالبانو په وخت کې کند و کپر و، اوس هغسې نه دی.

موبایل مې بيا وشرنگېده. پخپله وه. ويې ويل: څه شوې؟

- در ورسېدم.

- د شيریخ د دوکان مخې ته ولاړه يم.

ورغلم. ويې ويل: راځه چې يو شيریخ وخورو.

- بوډا چېرته دی؟

- کور کې. ویده دی. دوا چې وخورې، بيا گنگس شي. په

دنیا نه وي خبر.

- نو زما کار به څنگه شي؟

- وبه شي. ماښام چې جومات ته ولاړ شي، بيا يو ساعت پسې ورک وي. ډاکټر ورته ويلي چې گرځې به. يو شى مې درته اخيستی.
- رښتيا؟ څه شى؟
- په دسکول کې يې لاس ورننه ايست. يوه قوطۍ يې را وايسته. د موبایل عکس ورباندې و.
- ما ته دې اخيستی؟
- نو چا ته به مې اخيستی وي؟ گوره، ښه کامره هم لري. يو درې ساته يې چارج کې کېده. سبا چې راغلي، بيا به يې کمالونه دروښييم.
- له يوه دوکانه يې نانځکه واخيسته. سره سپينه ښکلې ناوکۍ. چې سويچ يې ټينگ کړې، گرد چاپېره تاوېږي او سندرې بولي.
- نانځکه يې ما ته راکړه، ويې ويل: ماښام چې راغلي، دا زرمينې ته ورکه چې خوشحاله شي. ها بله ورځ چې ته ولاړې، تندي يې تريو و. ويل يې چې دا ملا صاحب به تر کله داسې وخت نا وخته زموږ کور ته راځي؟
- بوډا ته خو به يې حال نه وي ويلي؟
- نه، نه، نه، نه. هسې خو هوښياره ده. ډارولې مې ده چې که پلار ته دې څه ووايي، ما به وژني او بيا به ته بې مورې پاتې کېږي. هسې خو يې له پلار سره هم نه ده جوړه. پلار يې هر وخت ورباندې غالمغال او پټکې کوي

چې هله دا راوړه، هله دا وکه، وه نجلۍ څه شوې- یوه  
خوږه خبره ورسره نه کوي.  
- دغه مو په گټه ده.



د جمعې له لمانځه نه وروسته مولوي صاحب څنگ ته کړم: گلابه  
بچوا! یو سو ورزې به دې موټر همدقلته دروي.  
زرې جامې، شکېدلی واسکت، او خیرنه خولۍ یې له تور ډبرین  
کجکول سره راکړل.

ويې ويل: نور به دغسې خیرن گرزې، په زان به گوتې نه وهې. د  
وزیر اکبر خان په گلیو کې به گرزې. کور په کور به یې معلوموي  
چې سوک په کې اوسېگي، کومه موسیسه ده، کوم دفتر دې په  
کې. د کسانو د تگ راتگ وخت به یې رامعلوموي.  
موبایل ته مې زنگ راغی. بند مې کړ.

ويې ويل: تېچ موبایل دې؟

- هو.

- ته یې دې خوا که. هممممم! دا خو نورم څه شوه. نو  
تصویرونه به یې هم الې. گوره، د تصویرونو د پټولو چل  
درزي؟

- نه.

چل یې راوښود چې تصویرونه په دغه فولډر کې واچوه، دغسې  
پسورډ ورکه.

هر فولډر ته مې جلا جلا پسرېونه ورکړل.

بناپېرې ته مې زنگ ووايه چې يو څو ورځې نه شم درتلی. داسې ورسره عادت شوی وم چې بې له هغې شېبه راباندې کال تېرېده خو څه مې نه شول کولی.

د وزير اکبر خان د ډېرو کورونو مخې ته پيره داران ولاړ وو. هېڅ چېرې يې درېدو ته نه پرېښودلم: اې ملگنه، دلته به نه درېږې. څه ورځه. هله.

هر چا به شړلم.

تر مازديگره په سپين سترگۍ سره په يو څو کوڅو کې وگرځېدم خو ډېر څه مې بود نه کړل.

مانښام مولوي صاحب پوه شو چې داسې نه کېږي. ويې ويل: يو سو ورزې صبر وکه چې د خلقو هېر شې بيا به دې په بله جامه ور ولېگم.

دا ځل يې بیره راباندې لنډه کړه. تورې غټې عينکې، سپينې جامې او نوی واسکت يې راکړ. قاتېدونکې سپينه لکړه يې په لاس راکړه. يو دوه ورځې مې د ږندو په شان د تگ تمرين وکړ، بيا مې کار شروع شو.

يوه ورځ به په اوله کوڅه کې گرځېدم، بله ورځ په اخره کې، بله ورځ په دويمه ... يو يا دوه واړه به په يوه کوڅه تېرېدم خو ډېر په کراره. هر څه به مې په ځير څارل.

دې حالت ته خوښ په دې وم چې ښاپېرۍ ته ورتلی شوی.  
جامې مې پاکې وې او مجبور نه وم چې خیرن وگرځم.  
عکسونه مې ډېر په چل سره اخیستل. په جیب کې به مې د موبایل  
موزیک چالان کړ چې گواکې زنگ راته راغلی دی. بیا به مې  
موبایل مخې ته ونيو او مخکې له دې چې غوږ ته یې ونیسم،  
عکسونه به مې اخیستل.

په عکسونو کې هغه د تورو ښینو بې نمبر پلېټه تور کروزیڼگ  
چې دوه سپین لنډ کروزر وروڼه ورپسې وو، د مولوي صاحب په درد  
لگېده.

بله ورځ یې د نسوارو د غټ ډبلي په اندازه یو ټایمر والا چسپکي  
بم راکړ. سهار چې تور کروزیڼگ له کوره ووت، مخې ته یې  
ورولوبدم. موټر لږ گړندی و. تر هغه پورې چې برېک یې کار  
وکړي، پمپر یې معمولي راباندې ولگېد. تر موټر لاندې ولوبدم. تر  
څو پورې چې خلک له موټره کوزېدل، بم مې یې په فرېم پورې  
ونښلاوه.

ټوپک والو راپورته کړم. عینکې مې پر سر کې لوډلې وې. ما مې  
سترگې مخامخ وچې نیولې وې او سترغلي مې ژر ژر رپول. په  
لاس مې مځکه ټپوله چې امسا مې پیدا کړم.

یو چا مې عینکې را په سترگو کړې، بل مې لکړه په لاس کې راکړه.  
په توره دریشۍ کې سره نیکتایي والا سړي مې لاس ونيو، ویې  
ویل: ژوبل خو به نه یې؟

په بېړه مې وويل: نه، نه، بلا وه برکت يې نه و. خدای را باندې  
ورحمېد.

سړي له جيبه يو زرگون راوکښ، په ورغوي کې يې را کېښود.  
ويې ويل: دا درباندي خيرات که. که ژوبل يې، شفاخانې ته دې  
يوسو.

ومې ويل: نه، نه. يو خای مې هم نه خوږېږي. الله مو ښاد لره.  
دوی مې رخصت کړل. په ټکسي کې کېناستم، سيده جومات ته  
ولاړم.

مولوي صاحب په کوټه کې گوښی ناست و راپيو ته يې غوږ  
نيولی و. په لاس يې اشاره وکړه چې څنگ ته يې کېنم. د نهو بجو  
خبرونه شروع شول. اول خبر يې دا و: «د کابل د لسمې امنيتي  
حوزې په مربوطاتو کې د چاودنې غږ اورېدل شوی دی خو د  
پېښې د څرنگوالي او مرگ ژوبلې په اړه کره معلومات نشته.»  
د څو نورو لنډو خبرونه وروسته يې وويل: «په کابل کې د  
چاودنې په اړه تازه جزئيات. زموږ خبريال د پېښې خای ته  
ورغلی او د ټيلفون پر ليکه راسره دی.»

خبريال د چارواکو له قوله وويل چې په پېښه کې د يوې ان جي او  
مشر او دوه ساتونکي يې وژل شوی دی.

مولانا صاحب په سترگو کې را ته موسکی شو. پر شا يې وټپولم.  
ويې ويل: شاباس د نر بچيه! جزاک الله، جزاک الله!

چورت وړی وم. کله مې چې د سړي په موټر کې بم نښلاوه، په کیسه کې یې نه وم خو اوس مې سترگو ته د سړي څېره درېدلې وه. څه ښکلي برېتونه یې وو. د عطرو بوی مې یې احساساوه. خبرې مې یې په غوږو کې انگازه کوله: «که ژوبل یې، شفاخانې ته دې یوسو.» هغه غریب څه خبر و چې زه به یې بلې دنیا ته لېږم. اخځخ، بېچاره! زرگون یې په لاس کې راکړ چې په ځان پسې یې خیرات کم او اوس به په ده پسې خیراتونه کېږي. مولوي صاحب پر اوږه وټپولوم: گوره چې خپه نه شې. د دې خلقو وجل داسې دي لکه ماران او لړمان چې وجنې. لکه سه شي؟

زه غلی وم.

ويې ويل: لکه ماران او لړمان چې وجنې. دا خلق چې دي د لستوني ماران دي، د لستوني ماران. دا د خدای دځمنان دي. الله فرمايي چې: «ترهبون به عدو الله و عدوکم» د خپلو دځمنانو او د خدای په دځمنانو کې ډار او دهشت واچوئ. اوس به د دې خلقو په زړونو کې سخت ډار ننوتلی وي. سه پوی شوې؟

ومي ويل: له رنگه خو بد سړی نه ښکارېده.

له لاسه یې ونيولم. ويې ويل: رازه چې لگ بهر وگرزو. ته پوهېږي چې دې کس د سه شي کار و بار کولو؟ نه پوهېږي کنه. خلق یې عیسویت ته اوړول. په خپله هم اوړېدلی و، عیسوی شوی و. په شار نو کې یې لویه بنگله کرایه کړې وه. جونې او هلکان یې

راغونډول، د شرابو او شباڼو محفلونه يې جوړول. دنده يې کوله. سه يې کول؟ دنده يې کوله. مسلمانې جونې به يې کافرانو له بوتلې. چا له يې بوتلې؟ کافرانو ته.

په زړه کې مې تېر شول چې ته يې برېتونو ته وگوره او دا کارونه يې وگوره. برېتونه يې وو د غيرتي سړي خو پراته وو په دوسه خوله باندي.

ومي ويل: نو دی خو سم دم مرده گاو و.

مولانا صاحب ودرېد. پر اوږه يې لاس را کېښود: بالکل بېروا و کنه. الله په سورة التوبه کې وايي: «قاتلوا الذين يلونكم من الكفار و ليجدوا فيكم غلظة». نو الله متعال را ته امر کوي چې هغه کافران ووجنئ کوم چې تاسو ته نگډې دي او په عمل کې ورسره شدت وکړئ. سه وکړئ؟ شدددت وکړئ. نو ته را له اووايه چې عيسوی کافر دی که نه دی؟ دی که نه دی؟

ومي ويل: خود کافر دی.

- شاباس! خه نو چې سوک مسلمان وي بيا عيسوی شی؟

- هغه خو مرتد دی.

- دقسي. او مرتد د کافر نه بدتر دی که نه دی؟

- بدتر دی.

- بس نو. چې سوک د الله په امر عمل وکړي او د الله

دخمنان اووجني، هغه بايد خوشحاله وي که خپه؟

- خوشحاله.

په کت کت يې وځنډل. په غېږ کې يې ټينگ کړم. تنډی يې رابښکل  
کړ. ويې ويل: آفرين! د تا د جهاد په برکت به دواړه جنت ته زو.  
ته به زما شفاعت کيې. سه به کيې؟ زما شفااااعت به کيې. شفاعت  
به مې کيې که نه يې کيې؟

شرم را ته ودرېد. ومې ويل: مولانا صاحب دا څه وايې. ته خو زما  
استاد يې. شفاعت خو به ته را ته کويې.

ويې ويل: نه، نه، نه! داسې نه ده. د مجاهد مرتبه د هر ملا او  
مولوي نه زياته ده. سه پوی شوې.

په ښکلې غاړه يې ترنم کې وويل:

هلته په جنت کې بس جانان به وي مزې به وي

خکلې پېغلې حورې او غلمان به وي مزې به وي

شابه! اوس نو د خوشحالی وخت دی. موټر دې واله، سيده جلال  
آباد ته ولاړ شه يو سو ورزې آرام وکه. هه، دام درواله.

د زرگونو يو بڼډل يې را ته ونيو.

موټر مې را وايست. بې اختياره مې له خولې نه درگرده دغه  
زمزمه راوتله:

هلته په جنت کې بس جانان به وي مزې به وي

ښکلې پېغلې حورې او غلمان به وي مزې به وي

ښاپېرۍ را ياده شوه. ټېليفون مې ورته وکړ: جلال آباد ته را سره  
نه ځي؟

- ولې نه؟

- رښتيا وايي؟
- خود. ها بل تللی پېښور ته. ډاکټر ورغوښتی و. درې -  
څلور شپې به وکي.

دا او زرمينه مې په موټر کې کېښولې. د جلال آباد خوا ته روان شوم. ښځې او نجلۍ بله دا گټه را ته کوله چې له تلاشی نه بې غمه شوم. په هر چک پاینت کې به چې عسکرو څنگه ولیدل چې په موټر کې راسره زنانه دي، په لاس به یې اشاره وکړه چې ورځه. په لاره کې بېروبار نه و. سرک نو نوی له سره پوخ شوی و، د ښيښې غونډې هوار.

تېر ځل چې د طالبانو په وخت کې له مولانا صاحب سره له پېښوره راغلم، داسې بد حال و، سرک ټوک ټوک و. له تورخمه سهار اوه بجې روان شوو، ایله ماښام کابل ته ورسېدو. د لارې ټکانونو داسې ځب ځب کړی وم چې ټوله شپه مې څټ او ملا خوږېدل. خو اوس نه دوږې گردونه وو، نه جمپ و جول.

په مزه مزه مو د ماهیپر په غرونو او ټولونو کې مزل کاوه. کله د سیند په یوې خوا کله په بله خوا، کله د غرونو په سر کله د درې په بېخ کې روان وو. د موټر ښيښې مې ټیټې کړې وې، د سیند له څنگه چې تېرېدو، یخه هوا یې را باندې لگېده.

سروبي ته ورسېدو. د سیند په غاړه د دنگو نښترو او ناچو ونو په څنگ کې ښه رستورانونه جوړ شوي وو. پاک سوتره، د لاس مینځلو لپاره سرامیک دستشوی او ورسره د لاس مینځلو مایع.

پخوا په دې لاره کې یو څو سپېره خیرن رستورانونه وو چې پر توشکې به یې کېناستې، گرد به ترې لټېده. د لاس مینځلو لپاره به یې اوسپنیز وړوکی اودان لگولی و چې څو نلونه ترې راوتلي وو او که صابون به ورسره و هم، د کالي مینځلو خیرن صابون به و چې په سر یې د خیري، گرېس او موبلایلو تورې لیکې ولاړې وې.

پخوا به تشنابونه نه وو او خلک به د اودس ماتي لپاره د غره ډډې ته کېناستل یا به د سیند په غاړه کڼدو ته کوزېدل خو اوس عصري تشنابونه د نارینه وو لپاره جلا او د ښځو لپاره جلا جوړ شوي وو چې کموډونه یې په کې لگولي وو.

یوه رستوران ته ورغلو. شاگرد یې په ښي لاس کې پرده پورته کړه. د فامیلونو لپاره بېل شوي ځای ته ور ننوتو.

ښاپېری او زرمینه پر تخت کېناستې.

زه بېرته را ووتم.

یوه زلمی اوږد پیپ په لاس کې نیولی و، پر یوه موټر یې چې د صابون ځگونو پوښلی و، اوبه شیندلې.

ورته کړه مې: ځوانه! چې بیا د ما موټرم ومینځې.

ویې ویل: په سترگو حاجي. بې غمه شه.

هلته مو ماهیان وخورل.

د ډوډی په وخت کې مې زرمینې ته پام شو. غټوکی شوې وه. په سترگو ښه لگېده.

د هغې سر کښته و.

سترگې مې يې په ټټر پورې ښخې وې.

د ښاپېرۍ را ته پام شو. ويې سکونډلم. په ټيټ غږ يې وويل: خير

خو به وي؟

په غوږ کې مې ورته وويل: بيخي تا ته شوې ده. تا غوندي ښکلې

ده.

برند يې را ته وکتل، هماغسې په ټيټ غږ خو په غوسه يې را ته

کړه: پام کوه! سترگې دې در خپلې کړه. پوی شوې که نه؟

په خندا مې وويل: ما خو څه نه دي کړي. سترگې درياب دي.

په جلال آباد کې مې د دوو کوټو يو کور پيدا کړ. کرايه يې په شپه

کې دوه زره. تشاب، دهليز او پخلنځی هم ورسره. د کور په انگر

کې د خرما دنگې ونې، ښايسته چمن او رات کي راني گلونه.

په اول مازديگر مې د کامې چکر ورکړ. د پسرلي اولې ورځې وې.

وطن شين او هوا مزېداره وه. د بهسود پل نوی کانکريټي جوړ

شوی و. د پله قبلي خوا ته د سيند په غاړه رستورانونه کتار وو.

ښاپېرۍ په پزه لويه ساه واخيسته. ويې ويل: اخخخخخ! دا د

کبابو بوی څومره ښه لگي.

ومې ويل: غم يې مه کوه. ماښام به يې درباندي وخورم. اوس به

د کامې چکر ووهو.

لس دقيقې وروسته مې د کامې له پله سره موټر ودراره.

د کونړ سيند پک بهېده. د اوبو شرهار يې له لرې اورېدل کېده.  
 وربښکته شوو. خپلې او بوټونه مو وايستل.  
 ښاپېرۍ اوبو ته ور ودانگل.  
 ژر مې له مټه راوښووه. ومې ويل: پام! اوبه تېزې دي.  
 زرمينه د سيند په غاړه پر ډبره کېناسته. پښې يې په اوبو کې  
 خوړندې کړې.  
 يو ناخاپه مې پر مخ د اوبو شرک شو. مخ مې واراوه. ښاپېرۍ په  
 دواړو لاسونو اوبه راباندې شيندلې او کټ کټ يې خندل.  
 سر مې ټيټ کړ. لاسونه مې مخې ته ونيول. اوبو ته وربښکته  
 شوم. په يوه ساه مې څو لپې اوبه پرې وشيندلې. څادر يې له  
 سره وغورځېد. وينستان، مخ او ټټر يې خيسته شول. چغه يې کړه:  
 بس، بس! توبه مې ده.  
 زړه مې و چې ښه يې چاره ور وکړم خو پام مې شو چې پر پله  
 موټرې تېرېږي او ټولې سپرلۍ موږ ته راگوري.  
 ښاپېرۍ مې تر لاسه ونيوله. له سينده راووتو.  
 گرېوان يې سم دم لوند شوی و.  
 د نړيو پنجابي جامو له لاندې يې بدن جوت ښکارېده. خپل څادر  
 مې پرې وگرځاوه.  
 د سيند په غاړه گرځېدو. پستو شگو مې د پښو تلي نازول. د سيند  
 له پاسه نړۍ شمال تېرېده او پر لاندې مخ مې خوږ خوږ لگېده.

موټر ته ور وختو. د کامې خوا ته وخوځېدو. نری پوخ سرک، دواړو غاړو ته یې کروندې او خال خال کورونه. د ځینو پټیو پر پولو د چنار او کلیپټوس ونې ولاړې. په ځینو پټیو کې غنم یوه لوېشت جگ ولاړ وو، په ځینو کې ترکاری.

یو پنځلس دقیقې مزل به مو کړی و چې د شیریخ دوکانونو ته ورسېدو. د سرک دواړو غاړو ته دوکانونه وو. شیریخ مې ورباندې وخوړ.

د تازه شیدو شیریخ او ورسره وطني پپروی. عجب خوند یې وکړ. لا مو شیریخ نه وو خلاص شوي چې د دوکان شاگرد لویه کاسه او یوه کاشوغه په لاس کې راغی. ویې ویل: پپروی درته واچوم؟ ومې ویل: نو ورته گورې. ههههه.

چې بېرته تله، یو سلگون مې په لاس کې ورکړ. بېرته راوگرځېدو. لمر په ډوبېدو و. د بهسودو له پله سره ښي لاس ته تاو شوم. موټر مې د یوه رستوران مخې ته ودراره. ښاپېری ته مې وویل: تاسې په موټر کې کېنئ، زه به هوټلونه وگورم. یو یو هوټل مې تر سترگو تېراوه. په یو ځای کې مې ولیدل چې یو رقم واړه مرغان په سیخونو کې کبابېږي. پوښتنه مې وکړه چې دا څه دي؟

ویې ویل: شی دی شی. مرزان دي.

دخل ته ناست هډور سړي وویل: ځوانه! واده لرې؟

ځان سره مې فکر وکړ چې که رښتيا ورته ووايم نو بيا چې  
ښاپېرۍ او زرمينه وگوري، شک به کوي چې دا ښځه او نجلی نو  
څوک دي.

ومي ويل: واده، هو. واده مې کړی.

ويې ويل: نو راشه چې مرز درباندي وخورم چې د کوروالايي په  
خوند پوه شي. قسم دی چې تر سهاره به درنه ويده نه شي.  
هاهاها.

شاگرد يې وويل: پهلوان رښتيا وايي. ده چې د مرزو خوراک  
شروع کړی، دوې نورې ښځې يې کړې دي. څنگه پهلوانه؟  
پر دخل ناست سړي پرې برچ وهل: ځغله خرکوسه!

په زړه کې مې وويل چې ښه شی په لاس درغلی دی.  
ښاپېرۍ او زرمينه مې راسره کړې. د رستوران شا ته د فاميلونو  
لپاره کوټې وې. ورغلو. د کوټې کړکۍ د سيند خوا ته وه.  
خوندوره هوا په کې چلېدله. د مرزانو کباب، په سيخانو کباب  
شوي ماهيان او د پسه د غوښې کړايي مې راوغوښتل.  
ډوډۍ مو وخوره خو ډېر څه را نه اضافه پاتې شول.  
د کوټې له څنگه سيند ته کانکرېټي زینې ورکښته شوې وې. يوه  
گرۍ د سيند پر غاړه کېناستو.

د سيند اوبه د سپوږمۍ رڼا ته لکه سپين زر ځلېدې. دا ځلا د  
اوبو له وړو څپو سره داسې کښته پورته خوځېدله لکه پېغله چې

ويده وي او د كمييس په غاړه يې گنډل شوې اشړپي د ساه له  
اخيستلو او ايستلو سره كښته پورته شي او رڼا ته وپرقېږي.  
د اوبو شرهار لکه ساز او د بناپېرۍ خوږې خبرې لکه سندرې.  
گومان مې كاوه چې سر مې سپک دی. لکه دا مې چې د ژوند اوله  
شپه وي. لکه په ژوند کې مې چې هېڅکله غم او خپگان نه وي  
ليدلي. هر څه مې هېر کړي وو. يوازې په همدې شېبو کې  
اوسېدم. په شېبو کې ډوب وم. له هرې شېبې څخه مې خوند  
اخيسته.

زرميني وويل: مورې! خوب راځي. کور ته نه ځو؟  
زړه مې غوښتل چې ټوله شپه هماغلته د سيند او بناپېرۍ په څنگ  
کې تېره کړم خو بناپېرۍ وويل: څه چې ځو. نجلی سترې ده.  
راولټېدو. په بناړ کې د موټرو بېروبار کم شوی و.  
کور ته ډېر زر ورسېدو.

ټول انگر د رات کي راني د گلونو په خوشبويو پک و. چې هرې  
خوا ته به تلې، داسې بڼه وږم په کې خپور و چې ته وا چا په ټوله  
هوا کې خوشبويه سپرې شيندلې ده. کوټې هم هماغه مستوونکي  
وږم په سر اخيستي وې.  
زرمينه ويده شوه.

زه او بناپېرۍ بلې کوټې ته ولاړو.  
بناپېرۍ خپل دسکول ته ټيټه شوه، ويې ويل: زړه مې! زه به مې  
غابښونه برس کم.

ومي ويل: ما نه خو برسم هېر شوی. خیر دی په گوته به یې  
ومینځم.

پر تخت کېناسته. دسکول یې پر ورونو کېښود. یو نوی برس یې  
ترې را وایست. په هوا کې یې وبنوراوه. ویې ويل: خو ما نه یې  
هېر کړی. زنده باد خودم!

ومي ويل: زنده باااااااا!

د غاښ مینځلو په وخت چې دستشوی ته ټیټ شوم، په ملا مې  
نری درد تېر شو. د چپ لاس په څټ مې لږه وسولوله. یو تود لاس  
ورباندې ولگېد. بناپېری وویل: خوږېږي؟

- ټوله ورځ د موټر جلو ته ناست يم نو کله کله لږ درد وکي.

تر لاس یې ونيولم: زه به یې چاره وکم.

هماغسې لاس نیولی یې کوټې ته بوتلم. پر تخت یې کېنولم.

په موسکه خوله یې وویل: آفرررررین! همدلته کېنننه.

لکه مور چې د وړوکي ماشوم کالي اوباسي، اول یې د گړپوان

تنی راخلاصې کړې، بیا یې د لستونو. را باندې ټیټه شوه. زما له

شا نه یې لاسونه تېر کړل. د شالمن یې را ونيوله، را کش یې کړه.

لږ پورته شوم چې لمن مې خوشې شي. ټټر یې پر مخ راولگېد. دې

نوره هم ځان راجوخته کړه. ما یې له ورنونو لاسونه تاو کړل.

دا بېرته را نېغه شوه. مړوند یې را ونيو، گوته یې را ته وځنډله:

نه، نه، نه! بې ادبي به نه کيې.

کت کت په خدا شوه. بیا یې زما د بني لستونې له خولې نه ونيو.  
لاس مې پورته کړ. دې مې لستونې وايست. بیا بل لستونې او ټول  
کمیښ او بنين را نه وايست. پر مخې یې پرې ایستلم. پر ملا یې  
لاس راتېر کړ. څه ښه تود را ولگېد.

ويې ويل: همدا ځای دې خوږېږي.

- همم.

- یوه شېبه.

له دسکول نه یې د زيتون غوړي را واخيستل. څو څاڅکي یې زما  
پر څټ وڅڅول. بیا یې سولول شروع کړل. د ملا د تير د دواړو  
خواوو غوښې مې داسې شخې وې چې د هغې تر لاس لاندې به  
دې خواها خوا ښويږي لکه کچالان چې ښه نه وي پاڅه شوي او  
چې غواړي گوله ترې جوړه کړي، په کاسه کې ښويږي او نیوی  
نه درکوي. سوکه سوکه یې په سولولو د څټ غوښې داسې را  
نرمې کړې چې درد مرد یې ورک شو. بیا یې ولي او تخرگونه، د  
وليو سرونه او مټې یې راکېږلې. ټوله ستړیا یې را نه وايسته.

ومي ويل: گلې! خير يوسې څنگه ښه چاپي دې کړم. چې دا دې  
چېرته زده کړي؟

- وی رښتیا، تا ته خو مې نه دي ويلي. زه خو په مساج

سنتر کې شاگرده وم. خارجيان به مې مساجول.

دا خبره یې را باندي بده ولگېده خو څه مې ونه ويل.

- څنگه غلی شوې؟

- هسي.

په کټ کټ خندا يې وويل: ټوکې کوم. شل کاله کېږي چې هر وخت حاجي ځان راباندې چاپي کوي نو خود به مې زده کېږي. هله نو اوس کېنه چې سر دې درته غوړ کم.

دا مې شا ته پر گونډو کېناسته. لږ غوري يې پر سر باندې را وڅخول. د گوتو په سرونو يې د ويستانو بېخ را ته مساژ کړ. ټېکونه، تندې، مغزې او د کوپړۍ ټول پوستکې او د غوړنو پوڅکې يې راچاپي کړل. بيا يې پرې ايستلم. وروځې، سترغلي او غومبري يې را وسولول. د ږيرې او برېتونو بېخونه يې را ته مساج کړل او بيا يې په غېږ کې ونيولم.

د پهلوان خبره رښتيا وه. بل رقم قوت را کې پيدا شوی و.

تر نيمې شپې پورې مو پر يو بل خوندونه اخيستل.

په آخر کې ښاپېرۍ وويل: دا څه يږ درنه جوړ شوی. بس دی نو، د تمامېدو شې خو نه دی. سبا او بل سبا لا دلته يو.

سبا تر نهو بجو پورې ویده وو.

چې را پاڅېدم، زرمينه مې وليده چې د مور په موبایل کې گېم وهي.

ورته ومې ويل: گېم دې خوښېږي؟

سر يې هماغسې موبایل ته ټيټ و، بې له دې چې راوگوري، ويې ويل: خود.

ښاپېرۍ ته مې کړه: د ډرونټې چکر به څنگه وي؟

ويې ويل: نيکي و پرسش!

اول بازار ته ولاړو. ښاپېرۍ ته مې وويل: ته راځه چې يو شى واخلو.

پوښتنه مې وکړه چې زرمينې ته د گېم لپاره څه شى واخلو؟  
ويې ويل: که پلې سټېشن ورته واخلي، ډېره به خوشحاله شي خو بيه يې زياته ده.

زرمينه د پلې سټېشن په ليدو په ټوپو شوه. ويل يې تاسې چکر ته ولاړ شئ، زه به په کور کې گېم کوم.

خو مور يې وويل: نه. ته به هم راسره ځې. ژر به بېرته راځو.  
ډرونټې ته ولاړو. هوا لږه گرمه وه خو د ډرونټې د بند هوا چې د ونو له منځه تېرېدله، يو څه به نرمه او سپر شوه. د سپرک په غاړه هوټلونه وو. يوه ته ورپورته شوو. شا ته يې انگر و او د انگر په بل سر کې کوټې. ماهيان مې راوغوښتل. داسې ښه يې ورپټ کړي وو چې په خوند يې نه مړېدم.  
ښاپېرۍ هم په خوند خوند ماهيان وخورل خو زرمينې دومره ونه خوړل.

چې څنگه کور ته ستانه شوو، زرمينې د پلې سټېشن لينونه له ټلويزيون سره ونښلول او په گېم وهلو لگيا شوه.

زه او مور يې بلې کوټې ولاړو او بيا په خوندونو کې ډوب شوو. دا ناسته وه. پښې يې غځولې وې. ما يې پر وړانه باندې سر لگولى و او ستوني ستغ پروت وم. دې په پستو گوتو زما په

ويستانو کې لارې جوړولې. مایې د غوږ پوڅکۍ ورو ورو  
سولوله.

سر يې ټيټ کړ. زلفې يې په مخ راولگېدې. د شامپو بڼايسته بوی  
ترې لټېده. لويه ساه مې واخيسته.

ورته مې وويل: کاش دا خوندونه ابدي وای.

- چې زه او ته يو، نو خوندونه به وي.

- نه پوهېږم ولې مې په زړه کې وېره ننوتلې ده. پارېږم

چې هسې نه دا هر څه ختم شي.

سر يې را ټيټ کړ. په ناز يې بڼکل کړم.

په خمارو سترگو يې را وکتل. ويې ويل: وېره دې د زړه نه وباسه.

خوند واخله، بس خوند واخله.

د بڼاپېرۍ لوڅ عکسونه مې واخيستل.

عکسونه يې په خوند سره وکتل، بيا يې وويل: دا به ايسته کوي.

- نه، نه. دا کار به راباندې نه کوي.

- څه پې کوي؟

- چې تا پسې خپه شم، بيا به ورته گورم.

- زه خو دې هر وخت په خدمت کې يم، نور نو څه غواړې؟

دېره راته ټينگه شوه چې پاک يې کړه خو ما وويل چې په پس ورېد

والا فولډر کې مې اچولي دي، څوک يې نه شي ليدای.

د دويمې ورځې په مازديگر منډي ته لاړو. دې او زرمينې ته مې

يو څو جوړې جامې واخيستې.

زرمینې په موسکه خوله خپلو نویو جامو ته کتل. کور ته چې  
 ورسېدو، مور یې تشناب ته ولاړه.  
 دې له کڅوړې خپلې جامې راوایستې. د هېندارې مخې ته  
 ودرېده. جوړه یې په غاړه کې ونیوه. یوه شېبه یې ځان ته وکتل.  
 بیا یې بله جوړه ور واخیسته.  
 ورو ورو یې خوا ته ورغلم.  
 پوښتنه مې وکړه: خوښه دې شوه؟  
 - دېپېپړه.

لاس مې یې پر ټټر کېښود، د پنجابي کالیو پر رخت مې لاس ور  
 تېر کړ. ومې ویل: دېره ښه در سره ښکاري.  
 څه یې ونه ویل. لاس مې په کراره ټټر ته یې ور ووړ.  
 لاس یې را پورې واهه.  
 کالي یې پر ځمکه وغورځول.  
 په لوړ غږ یې وویل: څه کې؟  
 د مور چيغه یې پورته شوه: څه خبره ده؟  
 ور ومې کتل. د دروازې په خوله کې ولاړه وه.  
 راغله. لور یې دلاسا کړه. بلې کوټې ته یې ور وسته.  
 څو شېبې ورسره ورکه وه. بیا راغله. تندې یې تریو و.  
 ویې ویل: سړیه! دا څه لیونتوب دې شروع کړی؟ شرمېږې نه،  
 وړه نجلۍ ده.  
 وریاڅېدم. په غبرگو لاسونو مې یې مټې ونیوې.

ڄان يي شا ته ڪر: لاس راباندي مه وهه.  
 - خير دي. ما خو ڇه نه دي ڪري.  
 - نور به نو ڇه وڪي؟ لڙ وشرمپڙه خو ڪه شرم وپڙني.  
 چي هر ڇه مي وڪيل، بنڄه پخلا نه شوه. په دي شپه نو يوازي  
 پاتي شوم. دا له لور سره په بله ڪوته ڪي ڄملاسته.  
 سخت پڻپمانه وم. خوب نه راته. ڄان ته به مي ڪنڄي ڪري چي  
 ولي دي داسي وڪيل.  
 لت په لت اوبنتم. پالنگ خورلم. فڪر مي ڪاوه چي د پان پر ڙي  
 پروت يم او ڪه مي سترگي پتي شي، وبه لوڀرم.  
 اوووف! ولي مي داسي بي باڪي وڪره؟  
 بناپيري مي ولي خيه ڪره؟  
 له ڄان سره په جنگ وم.  
 چورتونو خوب ته نه پرڻسودلم.  
 پاڇڀدم. د هغوي د ڪوتي خوا ته ولايم. ورو مي د وره دستگير  
 تاو ڪر.  
 ور يي قلف ڪري و.  
 په ڪراره مي ور وٽڪاوه.  
 په دهليز ڪي دي خوا ها خوا لڙ وگرڄڀدم.  
 چا ور خلاص نه ڪر.  
 په تيت آواز مي ناره ڪره: بناپيري! وه بناپيري! خير دي، دروازه  
 خلاصه ڪه.

چا خواب را نه کړ.

پخلنځي ته ولاړم.

له یخچاله مې یخې اوبه واخیستې.

اوبه مې وڅښلې.

بېرته ستوني ستغ پر تخت پرېوتم. سترگې مې پټې کړې خو

خوب رانه تښتېدلې و. خوب هم د ښاپېرۍ غوندې را نه مرور و.

هڅه مې کوله چې پام مې بلې خوا ته شي خو هره گړۍ به هماغه

صحنه را یادېدله چې ښاپېرې ویل: دا څه لیونتوب دې شروع

کړی؟ شرمېرې نه، وره نجلۍ ده.

اوووووف! دې خبرو څومره ځورولم.

خدای زده چې نیم ساعت به هماغسې پروت وم که یو ساعت خو

خوب رانغی. بېرته پاڅېدم. سر مې دروند و او سینه مې نیولې.

لکه د غوړیو دوه منۍ ټیم چې مې پر ټټر پروت وي.

انگر ته ووتم.

هوا د رات کي راني له عطره ډکه وه خو هغه پخوانی خوند په کې

نه و. دې خوا ها خوا وگرځېدم. پښو مې سستي کوله. لکه د دوی

زړه هم چې نه وي چې ملگرتیا راسره وکړي.

د برنډې پر ژۍ کېناستم. له دهلېزه په قلف کې د کونجی د

تاوېدو غږ مې تر غوږ شو. ور خلاص شو.

ښاپېرۍ وه.

څو پورې چې زه پاڅېدم، دا په تشناب ننوته.

ورغلم.

د تشناب وره ته نژدې ودرېدم.

خو شېبې وروسته راووته. بې له دې چې را ته وگوري، چابکه د  
کوټې خوا ته روانه شوه.

له مړونده مې راونيوله.

لاس يې تاو کړ چې له منگولو مې يې خلاص کړي.

پر منگولو مې زور ور وکړ.

دې هم په زوره لاس تاو کړ. په تروه ټنډه يې را وکتل.

دې ټول کاته يې سخت وځورولم. لاس مې سست شو. په يوه  
جټکه يې مړوند زما له منگولو وايست. هېڅ يې ونه ويل او په دوو

گامونو يې ځان د کوټې وره ته ورساوه.

ورنژدې شوم. پر اوږه مې يې لاس کېښود.

ومي ويل: خير دى. داسې مه کوه.

اوږه يې کېښته کړه. لاس مې ورو راوښويېد. له ولي سره يې ولگېد  
او همداسې کېښته راغى.

غوږونه مې په دواړو لاسو ونيول. ومې ويل: هن! دا دى توبه مې  
وکړه.

خو هغه کوټې ته ننوته او ور يې په ځان پسې قلف کړ.

خدای خبر چې تر کله پورې ويښ وم خو په آخر کې خوب وړى  
وم.

سهار وختي دربی شو. سر مې جگ کړ. له انگره د سفري بکس د  
 تیرونو د گرځېدو گربهار راته.  
 په بېره پاڅېدم.  
 ورمنده مې کړه.  
 گورم چې ښاپېری د بکس لاستی په لاس د حویلی د دروازي خوا  
 ته روانه او زرمینه هم ورپسې ده.  
 ورغږ مې کړ: خیر خو به وي؟  
 هماغسې چې روانه وه، ویې ویل: موږ څو.  
 زورکي خندا مې وکړه. زړه مې ډاډه و چې تللی خو نه شي. په دې  
 چې د وره کونجی زما په جیب کې وه.  
 دې خپله خواري وکړه خو کله چې پوهه شوه چې ور قلف دی،  
 بېرته راوگرځېده.  
 ومې ویل: گوره! بې آبي به نه جوړوې.  
 ویې ویل: بې آبي خو تا جوړه کړه.  
 ومې ویل: پرېږده چې له دې ځایه په آب و پرده ولاړ شو. پردی  
 وطن دی. نه ما بې آبه کوه، نه ځان. بیا به په کابل کې خبرې  
 وکو.  
 موټر مې چالان کړ.  
 حرکت مو وکړ. په لاره کې ټول غلي وو.  
 ومې ویل: چای په کوم ځای کې څښی؟  
 چا ځواب رانه کړ.

د درونټې د بند له کاسې سره مې موټر ودراره.  
زرمينې ته مې وويل: وگوره، اوبه څومره بڼې بڼکاري، تکې شنې.  
مخ يې بلې خوا ته واره.  
حرکت مې وکړ.

تر سروبي پورې مې په چوپه خوله مزله وکړ.  
له يوه هوټل سره ودرېدم.

- چای درته همدلته راوړم که کوزېرې؟

ځواب مې وانه ورېد.

کښته شوم. د هوټلي د شاگرد په لاس مې کباب، ملايي او چای  
ورولېدل. پخپله هوټل ته ورننوتم. ډوډۍ مې راوغوښته خو ټوله  
را نه پاتې شوه. ايله يو دوه گولې به مې ورنه کړې وي.

چې موټر ته ورغلم، يوازې د ډوډۍ خامې څنډې او سوې ټوټې له  
څو ټوټې وازدو سره په پتنوس کې پرته وې.

زرمينې ته مې د ژاولو پورې ونيوه.

وايې خيسته.

مور ته يې کړه: تشاب ته ځم.

مور يې هغه تشاب ته بوتله. خپله د تشاب د دروازې څنگ کې  
وډرېده. پسې ورغلم.

- خپه يې؟

بڼاپېرې ځواب رانه کړ.

غوږونه مې په گوتو ونيول: دا دی، توبه مې وکړه.

دې مخ سيند ته وړاوه.

- مه كوه، دومره ظلم ښه نه وي.

غلي وه.

زرمينه راووته.

روان شوو.

تر كابله پورې بيا يوازې وم، چا خبرې نه كولې.

د څلورم ميكرويانو له سركه تېز تېر شوم. د هوايي ميدان سرك

خوا ته روان وم.

ښاپېرۍ غږ وكړ: ودرېږه، چېرته مو وړې؟

ځواب مې ورنه كړ.

موټر مې لا گړندۍ كړ.

- وه سړيه، په سد يې؟ زموږ له بلاكه راتېر شوې، ويې

دروه.

اكسلېټر ته مې پښه ټينگه كړه. د سرك جمپونو ته مې هم ونه

كتل. د زرميني سر په ښيښې ولگېد. مور يې په خوا پورې ونيوله.

سر يې ور وسولاوه.

- څه درباندي شوي، وه سړيه، دا څه كيې؟ لېونۍ يې كه

څه بلا؟

- درې واړه وژنم.

- مه كوه، د خداى د پاره. په كراره، هله چې لارې سره

لگېږې. وى، خدايه! ته مو وساتي.

د دواړو د ژړا غږ پورته شو.

موټر مې ورو کړ. د سپرک څنډې ته شوم. د برېک کغهار شو.

موټر مې ودراره: خبرې راسره کوي که نه؟

ژړا يې سوکه شوه.

- تا ته وایم. ولې راسره نه غږېږي؟

په سلگو کې يې وویل: خدای ته وگوره، لږ راباندې رحم وکه. په ما خو دې مرگ تېر کړ.

- هر څه دې له خپله لاسه وو.

- بد مې کړي. نوره به داسې نه کوم.

- اوس صحیح شوه.

موټر مې روان کړ. د هوایي میدان خوا ته وگرځېدم.

- چپرته ځي؟

- د غرمې ډوډۍ به په لیسټه مريم کې درباندي وخورم.

دوی لا ډوډۍ خوړله چې زه د باندي ووتم. هوټل ته مخامخ د زرگرانو دوکانونه وو.

بناپېری ته مې د سرو زرو گوته واخیسته، لور ته يې وړوکې غاړه کی.

چې بېرته میکرویانو خوا ته تلو، دواړه خوشحالي وې.

زرمینې غاړه کی په غاړه کې اچولې وه. یو وار يې زنجیر ته کتل، یو وار يې د پتنگ په بڼه جوړ شوي زر ته. خوله يې موسکه موسکه کېدله.

مور يې وويل: گوره! چې پلار دې يې درنه ونه ويني، بښه.  
 کور ته يې ورسره لارم.  
 زرميني ته خوب ورغی.  
 چای مې له بښاپېری سره پر پالنگ وڅښه.  
 ساعت وروسته لامبېدلی راووتم.  
 موټر مې هم مينځلو ته ودراره.  
 د مولانا صاحب زنگ راغی: بچیه، چېرته يې؟  
 راياد مې شو چې ما ته يې د يوې هفتې ويلي وو. ومې ويل: جلال  
 آباد کې يم.

- دا شور د سه شي دي؟

- د بهسودو له پله سره يم. د موټرو آوازونه دي.

- شابه چې رانه شې.

- بې غمه اوسه، مولانا صاحب.

موټر مې په يوه سراي کې ودراره. پخپله د تره کره لارم. له لارې  
 مې يو څه چای، بوره، گوره، غوري او وريجې راسره واخيستي.  
 ډېره موده وروسته ورتلم. د طالبانو په حکومت کې چې يو وار  
 تللی وم، بيا خدای زده چې مولانا صاحب څنگه خبر شوی و. ما  
 ته يې کره چې څوک به په ځان نه خبروې چې دلته يې. تره ته  
 دې ووايه چې بېرته لاهور ته ځم.

مولانا صاحب راسره منلي وو چې وخت په وخت به د خوړو مرسته ورسره کوي. چندان تره خو مې ولله که و خو زړه مې يې په بنځې او بچيو سوځېده.

دا وار چې ورغلم، قدر مې لا زيات شوی و. همدا چې تينداره مې خبره شوه، د حويلۍ وره ته يې رامنډه کړه. پر مخ يې ښکل کړم. لوڼو زامنو ته يې وويل: هلی، د لالا له لاسه مو کڅوړې واخلي چې ستړی به وي.

دا مخته روانه شوه. د کوټې په بر سر کې يې پر يوې نيالۍ بالښت ورسم کړ. گردونه يې په لاس سره وڅنډل.

کور يې يو څه بدل شوی و. دېوالونه، کړکۍ او درې يې رنگ شوي وو. چت ته يې چينايي مسطح ورکړې وه. کړکيو ته ښيښې اچول شوې وې.

يوازې د دوی کور نه و بدل، په کوڅه کې چې تېرېدم هر څه بدل وو. د کوڅې غولۍ کانکرېټ شوی و او تر پخوا را ته لوړ ښکاره شو. د کوڅې د سر دوکان نوی شوی و. هغه زړه لرگينه دروازه او د خامو خښتو دېوالونه يې نه وو، پر ځای يې سم کانکرېټې دوه منزله تعمير و. لاندې لوی دوکان چې الماری او ويټرينونه يې ښه پک ښکارېدل. په څنگ کې يې درملتون و او پاس په دوهم منزل کې يې د ډاکټرانو معاینه خانې.

د کوڅې اکثره کورونه دوه او درې منزله شوي وو او د پخوانو وړو دروازو پر ځای لويې لويې اوسپنيزې دروازې چې موټر په کې تېرېدای شي، لگول شوې وې.

په کوڅه کې څو ماشومان مخې ته راغلل. پاکې نوې جامې يې وې. غوړ غوړ مخونه يې وو او هر څوک چې به مې ليدل، مست او خوشحاله به راته ښکارېدل.

د اکا اولادونه هم غټ شوي او هم مزي شوي وو.

تیندارې مې چای راوړ.

په لور باندې يې غږ وکړ: وه نجلۍ! دا ميرات مری لږ ټيټ که چې سړی خبرې واورې.

لور يې په ريموت د ټلويزيون غږ راټيټ کړ.

تیندارې مې دعا راته وکړه. ويې ويل: خدای دې ارمانونه پوره که زويه! هغه د طالبانو په پاچهی کې چې راغلی وې نو زموږ حال خو دې ليدلی و. بيا ته چې پسې ولاړې، د مولانا صېب کسانو د ډوډۍ دوه کارتونه راته راوړل. دلته موسسو نانوایانو ته اوږه او پیسې ورکولې چې ډوډۍ پخې کي. موږ ته يې دانه په زر روپۍ راکوله، ښې غټې ډوډۍ به وې.

تیندارې ښی لاس په هوا کې او چپ لاس يې له ښي مټ سره ونيو، ويې ويل: دومره دومره ډوډۍ به وې. په هر کارت به يې شپږ شپږ ډوډۍ راکولې. زموږ خو نو شپږ ډوډۍ بس وې، شپږ نورې به مو په پنځه پنځه زره خرڅولې. په هغو پیسو به مو چای او

گوره او نور شيان اخیستل. مولانا صېب به کله کله څه غوړي او وریجې او لوبیا هم رالېږل. خدای دې ورسره ښه وکړي. ومې ویل: آمین! استاد مې ډېر ښه مسلمان دی. ساعت ته مې وکتل، لمانځه ته لږ وخت پاتې و. اودس مې باید تازه کړی وای.

تشناب ته ورغلم. عصري تشناب یې نوی جوړ کړی و. غولي او ډېوالونو ته یې کاشی ورکړې وې. کموډ او دستشوی په کې لگېدلي وو. په نل کې اوبه راتلې. د دست شوی په هېنداره کې مې ځان ته وکتل. ځان هم را ته غوړ غوندې ښکاره شو. تازه وم. کوڅه مې په ذهن کې تېره کړه، د هغو پخوانیو کنارابونو هېڅ درک نه و. په یوه کور کې مې هم هغسې کناراب ونه لید. د خلکو ژوند ښه شوی غوندې و.

تره مې په کور کې نه و. ښځې یې وویل چې د شپې په یوه موسسه کې چوکیداري کوي، د ورځې بیا دوکان کې کینې. د کوڅې په بل سر کې یې د پرچون دوکان کړی و. څه کم اته بجې وې چې ډوډی تیاره شوه. ښې وریجې یې د چرگ له زېمې سره پخې وې.

د تیندارې راپام شو چې د چرگ په غوښه مې ځکه نه ده کړې. ویې ویل: زویه، ونیسه کنه دا غوښه ورسره خوره.

- دا به نو حلاله وي؟

- ولې به نه وي؟

- ته څه خبره يې چې په اسلامي طريقه ذبح شوي دي که نه؟ دا چرگان خو د خارج نه راځي. په ماشين يې سرونه غوڅېږي. نه څوک پرې الله اکبر وايي، نه ښه نه بد.
- اکاناوې په خدا وويل: خدای مې دې نه گناگاروي، زه خو چې هر شی پخوم، په بسم الله يې پخوم. نو که هلته چا خدای نه وي ياد کړی، زه خو يې يادوم.
- ومي ويل: په دې خبرو نه کېږي. د مال د حلالولو شرط دی چې الله اکبر به پرې وايي.
- هماغه لورکی يې چې مخکې ټلویزيون ته ناسته وه، وويل: د قصابی په غوښې نو څه ايتبار. سړی څه پوهېږي چې چا ورباندې الله اکبر ويلي دي که نه؟
- خود به يې ويلي وي. قصاب خو څه کافر نه دی.
- نه، هسې وایم که يې د ياده وتلي وي نو سړی څه پوه شي.
- په زړه کې مې وگرځېدل چې ته يې قد ته وگوره او خبرو ته يې وگوره. مکتبی ده کنه.
- ومي ويل: اودس په شک نه ماتېږي. دا چرگان خو معلومداره دي چې د کافرانو د ملکونو نه راځي.
- نو د دې په کارتن يې هم حلال ليکلي دي. ولې به شک ورباندې کوو.
- تیندارې خپلې لور ته سترگې برکې کړې، هغه غلې شوه.

تینداری وویل: کاشکی پوهېدلای، تا ته به مې ژوندی چرگ  
اخیستی وای. کلونه پس د مور کره راغلی یې.  
ومې ویل: پروا نه کوي.

زه خو هسې هم مور وم خو هغې گومان کاوه چې خپه شوی یم.  
د شپې مې عجیبه خوب لیده. له مولانا صېب سره موټر کې ناست  
یم. زه جلو ته ناست یم، دی مې څنگ ته. کم سوری پوخ سرک  
دی. داسې را ته ښکاري لکه د قرغې له بند نه چې د پغمان خوا ته  
ځي. دغسې روان وو چې ناڅاپه مولانا صاحب راباندې غږ وکړ:  
پام کوه، پام! دا نو سه بلا ده؟

گورم چې پر سرک د چینجي غوندي یو شی اوږد غځېدلی پروت  
دی. له رنگه شین خو په سټه غټ. ته وا د ملخ نیکه دی.

زړه مې و چې موټر پرې وخبږوم خو کتل مې چې شی ورو ورو  
غټېږي، غټېږي. اول د کپشپ قدره وي، بیا د تمساح په اندازه شي.  
دغسې لا پسې غټېږي او لوړېږي. داینا سور ورنه جوړېږي. یو دم  
خوله خلاصوي. نژدې وي چې مور له موټر سره له ستوني تېر  
کړي.

ژر مې موټر ریورس کړ. د بلا خوله دومره لویه وه لکه د ماهیپر  
د ټونل خوله.

خو ښه وه چې بلا پېره درنه وه. ژر ژر خوځېدای نه شوه.  
د موټر مخه مې وگرځوله. اکسلېټر ته مې لته ورکړه. چې ښه لرې  
شو، موټر مې سوکه کړ.

له يو چا مې پوښتنه وکړه چې هاخوا ته بله لاره نشته.  
ويي ويل: ولې نه، دغسې لنډ راتاو شه، بڼي لاس ته د کورونو په  
منځ کې لاره ده.  
سبا مې تر مازديگره پورې چورت واهه چې د دې خوب تعبير به  
څه وي خو ذهن ته مې څه نه راتلل.  
له تره سره په دوکان کې ناست وم. سرمايه يې ډېره زياته نه وه  
خو گوزاره يې پرې جوړه وه. مازديگر يې دوکان بند کړ. د دخل  
پيسې يې وشمارلې، پنځه دانې يوازې زرگونونه په کې وو.  
د کارته نو تر سرکه ورسره لارم.  
ده يو ژوندی چرگ واخيست. په دوکاندار يې حلال کړ. چرگ يې  
زوی ته ورکړ چې کور ته يې يوسي. پخپله نوکری ته ولاړ.  
څلور شپې ورځې مې د ده په کور کې تېرې کړې.  
د مولانا صېب زنگ راغی چې راځه نو.  
تیندارې ته مې پنځه زره افغانۍ ورکړې چې ماشومانو ته جامې  
وکړي.  
د تگ په وخت کې مې ورته وويل: دا نجونې دې مکتب نه وباسه،  
بې لارې کېږي. دلته لنډ، کور ته نږدې مدرسه لري. ولې يې  
مدرسي ته نه لېږي.  
هېڅ يې ونه ويل.  
چې روان شوم، غږ يې راباندې وکړ: زويه، کله کله راځه. خپل  
کور دې دی.

هغوی ته مې ویلي وو چې بېرته لاهور ته ځم چې سبقان مې پاتې دي.

د هوتخپلو په جومات کې مې مولانا صېب ولید. له لرې یې راته وخنډل او غېږه یې خلاصه کړه.

نوې سپینې جامې یې راكړې: واله بچیه. کاتن والا دې. دا مې خاص تا له د سعودي نه راغوختې. د کابل د گرمیو چاره به درله وکي.

دوه بنایستوکی ځوانان ورسره ناست وو. ویې ویل: دې ملا صېبانو له مو اوس اوس پگړۍ تړلې. مېرانشاه کې یې مدرسه ختمه کړې.

نری ږیرې، سپین مخونه. ما ته د بل ځای بنکاره شول. همداسې و. نجم الدین د تخار و، ضیاًالحق د بدخشان. فارسي خو یې هسې هم خپله ژبه وه خو پښتو او اردو یې هم ډېره ښه زده وه. داسې وزیرواله پښتو یې ویله چې ان زه پرې سم نه پوهېدم. د شپې مو تر ناوخته مجلس کاوه. ښه مجلسي هلکان وو.

سهار بیا مولانا صاحب راته وویل چې دوی په کابل کې بلد نه دي او ته به یې په ښار کې درسره گرځوې.

چېرې چې اوسې، هلته هر څه درته عادي ښکاري خو که څوک له بل ځایه ورته راشي نو داسې څه په کې ویني او داسې خبرې درته کړي چې بیا به له ځان سره وایي: «امممم. دا خو رښتیا وایي نو ما ولې په دې سترگه نه وو ورته کتلي.»

دا څو کاله مې په کابل کې وخت تېر کړی و او له هر څه سره یې  
عادت شوی وم خو نجم الدین او ضیاًالحق داسې نه وو.  
د غازي سټډیم خوا ته روان وو. د فوټبال له سټډیم سره، له یوه  
بس څخه په ورزشي جامو کې یوه ډله پېغلې نجونې راکښته  
شوې.

نجم الدین وویل: ای بر پدر مو لعنت شه په دې کفري کارونو!  
ضیاًالحق وویل: لا حول ولله! ته یې تیونو ته وگوره چې بوت بوت  
راوتلي دي.

نجم الدین ورغبرگه کړه: عمداً یې هلکانو ته ښيي چې شهوت یې  
وپارېږي. ورته گوره! تنگ تنگ پتلونونه یې وگوره چې کوناتي  
یې ترې وتلي دي.

ما په ټلويزيون کې او دې خوا ها خوا ورزشکارې نجونې ډېرې  
لیدلې وې خو دا اول ځل و چې دې شي ته مې ورپام شو. دوی  
رښتیا ويل.

تر غرمې پورې مې نیم کابل ورباندې وکوت. دوی به په هر ځای  
کې داسې بدعتونه او داسې نارواوې لیدلې چې ما هر وخت لیدل  
خو په دې سترگه نه.

غرمه مې جومات ته ورسول.

جماعت نه وروسته، مولانا صاحب راته وویل: گاپی دې همدقلته  
ودروه. هن دا چابي واله، هغه ترک ویني.

په لاس يې د سرک پورې غاړه کې ولاړې لارې ته اشاره وکړه:  
ترک چالان که، میکرويانو له يې بوزه. د مسلخ په خوا کې چې  
هغه ناتمام بېلډينگ دې، هماقلته يې ننه باسه.

په لارې کې سمېنت بار وو.

پوښتنه مې وکړه: مولانا صاحب! دې سره څه کوي؟

ويې ويل: هلته چې ورسېدې بيا به پوی شې. هله نو ورزه له  
خيره؟

موټر مې روان کړ. له درانه تگ نه يې معلومېدل چې ډېر درانه  
شيان پرې بار دي.

د بېلډينگ شاوخوا ته په شين ټوکر پوښلې جالې گرځېدلې وه.  
چوکيدار زما انتظار کاوه. چې څنگه ور ورسېدم، د بېلډينگ مخې  
ته ولاړ و او د موټر په ليدو يې ژر دروازه بېرته کړه.  
ورنوتم.

چوکېدار په بېره ور بند کړ. کړکۍ ته رانږدې شو. ويې ويل: د  
موټر مخه وگرځوه. ليورس راشه.

د موټر شا مې د بېلډينگ پوريو ته برابره کړه.

پنځه - شپږ تنه ځوانان له بل چته راکښته شول. د موټر له شا  
څخه يې د سميتو بوجۍ لاندې وغورځولې. د سمېنتو بوجې يې  
سر په سر سره کېښودې او پورې يې ځنې جوړه کړه. چې گورم  
د موټر په دواړو خواوو کې د سمېنتو د بوجيو دوه دوه قطاره  
لکه دېوال ولاړ دی او تر منځ يې ځای خالي دی. د بوجيو پر سر

يې لرگي او درې اچولې وې او د درو د پاسه سمېنت خو لاندې  
ټوله وسلې. پي کا، راکټ، د مرميو صندوقونه، لاسي بمونه ...  
دوی د وسلو او مرميو په خپڅولو بوخت شول. چوکېدار راته کړه:  
ستا کار تمام دی. ورځه له خیره.

لارم. د هوتخېلو په یوه هوټل کې ډوډی ته کېناستم. ډوډی مې  
تمامه کړه، چای مې څښل چې د میکرویانو له خوا د پزو غبرونه  
راغلل.

د باندې ووتم. ډزې د میکرویانو د پله له خوا کېدې.  
دوې امریکایي هیلې کوپټرې د میدان له خوا راغلې.  
بېرته هوټل ته ورننوتم. د هوټل په ټلويزيون کې خبر راغی چې  
وسله وال کسان یوه ناتمام بېلډینګ ته ننوتې، د امریکا پر سفارت  
او د ایساف پر قوماندانۍ ډزې کوي.

د مولانا صېب زنگ راغی: بچو سه شوې؟  
ورغلم. بیا یې پر شا وټپولوم: اوس به د غازیانو کاروایي گورې.  
سه به گورې؟ د غازیانو کارروایيیي. شل - پنځه ویششت  
امریکنان یې مردار کړي دي.

ومي ویل: د زره نه؟

- خود. راشه چې درله خکاره یې کم.

کوټې ته ننوتو. کمپیوټر یې چالان و. له یوه لوړ ځایه لاندې  
ځایونه ښکارېدل. د پزو پر له پسې غبرونه وو.  
د الله اکبر، الله اکبر نارې وې.

هلته لري يو بنايسته بېلډينگ بنكارېده.  
په غولي كې يې څو كسان پراته وو. تصوير رانږدې شو. دوه  
سرتوري بنځې په پتلونونو كې پرمخې پرته وې.  
څو امريكايي عسكرو مخامخ ېزې وكړې، ته وا چې د كمپيوټر  
له شا څخه موږ ولي. دوه نور يې په منډو د پرتو بنځو خوا  
ته ورغلل. په همدې وخت كې دوى هم دواړه ولگېدل او  
ولوېدل.

مولانا صېب چيغه كړه: الله اكبر. دوه نور يېم ور له مردار  
كړل.

پوښتنه مې وكړه: دا كوم ځاى دى؟  
په موسكه خوله يې وويل: خو همدا دې كنه، د امريكې  
سفارت.

ومي ويل: دا څنگه ستا په كمپيوټر كې بنكاري؟  
ويې خندل: هههههههه، بچو! هلته مو كېمره لگولې ده. هر سه  
په انټرنټ كې به راه راست راخيي. دغه دې خوا ته بېلډينگونه  
وينې؟ دا د ايساف والا دي. اوس به وگورې چې سنگه ورنه  
درز باسي.

په كمپيوټر كې كله د سفارت تصويرونه راتلل، كله د ايساف،  
كله د ميكرويانو د سرک او بلاكونو. له هرې خوا ېز و ېوز  
روان وو.

بناپیری مې رایاده شوه. د هغې کور هم په میکرویان کې و. خدای دې خیر کړي. زړه کې مې سل خبرې تېرېدې. هسې نه چې خدای مه کړه د هغې کور ولگېږي. خدای دې نه کوي.

مولانا وویل: بچو، سه سوچ کيې؟

ومې ویل: هېڅ. لږ سترې غوندي يم.

ويې ویل: ورزه نو ته دې دمه جوړه که.

په دې څلورو ورځو کې مې دوه درې ځله بناپیری سره په تېلفون خبرې کړې وې خو تر دې مې زرمینه ډېره یادېدله. خدای زده چې ولې مې یو ناڅاپه وریام شو.

دا د مور غوندي جادوگره وه. سحرگرې سترگې یې وې، اثرناکې. زړه یې رانه وړی و. حیران وم چې څنگه یې راخپله کړم. یوه ورځ مې بناپیری ته وویل: زرمینه به رضا کوي گنې هغه لوڅ عکسونه به دې مېړه ته وښییم.

څو شپې لکه بوت غلې پاتې شوه. ان یې سترگې هم نه ځمبلې. دغسې مخامخ یې راته سترگې نیولې وې. بیا یې په آرامۍ سره وویل: نه. دومره ناځوانه به نه یې.

- قسم دی چې وربنکاره به یې کم. دوکان یې را معلوم دی. تر لاسه یې ونيولم. ويې ویل: راځه ناځوانه! زه به جوړه درسره لاره شم. ناځوانه!

حاجي مې وليد چې له جوماته راووت. د بناپیری مېړه یادوم. ما هلته څه کول؟

دی د کور خوا ته روان و. زه هم ورسره روان وم. لمر څرک وهلی و.

د لمر تټې سپینچکې رڼا ته د بلاکونو په دهلیزونو کې د بلو څراغونو رڼا لا پوره تته او ژپربخونه بنکارېده، لکه د ملامت او شرمېدلي سړي مخ.

حاجي ورو ورو روان و او له هر گام سره یې امسا پر مخکې لگوله. تر شونډو لاندې یې تسبیح ویله «استغفر الله، استغفر الله، استغفر الله». یا به یې په زړه کې ویله خو ما اورېدله.

- حاجي په خیر راغلي.

حاجي له غږه وپېژانده چې د مخامخ کور گاونډی یې دی. بې له دې چې ورته وگوري، ویې ویل: خدای دې وبخښه. گاونډي غاړه تازه کړه، ویې ویل: حاجي گله! یوه خبره مې درته کوله.

- وایه کنه.

- اممممم. هسې ما وې ته چې نه یې، واړه دې هم چېرې تللي وو که څنگه؟ هېڅ غږ و غوږ یې نه و.

- هو. جالبات ته تلي وو. په قریبانو کې یې مری شوی و.

گاونډي نارې تېرې کړې. څو گامه چوپه خوله روان و. بیا یې وویل: رښتیا یوه بله مې کوله.

حاجي ودرېد. مخ یې ده ته واړاوه. سترگو ته یې ځیر شو.

گاونډي په ټيټ غږ وويل: ولله څه ووايم نو. خلك درپسې خبرې كوي. وايي دى چې په دوكان كې وي، يو ځوان يې كور ته راځي.

او! دا څه اورم؟ هغه خو زما خبره ورته كوله. دا څنگه زما په مخكې دا خبره كوي؟ نو ما ته ولې گوته نه نيسي چې دغه ځوان دې كور ته راځي؟

حاجي په ملامتونكو سترگو گاونډي ته وكتل.

گاونډي سترگې ورنه واړولې.

حاجي په چوپه خوله نېغ ورته كتل.

سړي اېخوا دېخوا وكتل. بيا يې د حاجي سترگو ته وكتل. ژر يې سترگې كښته واچولې.

حاجي وويل: ظالمه! همدا اوس د جومات نه راووتې. تا خو ماشاالله سبقم ويلي. ته خو پوهېږې چې د بهتان گناه څومره ده؟ ولې په خلكو باندې بد گومان كوي. هغه څوك چې ته يې يادوي هغه مې د باجه زوى دى. پوه شوې كنه؟

او!

دا يې لا بله. نو دى په هر څه خبر و او هسې يې ځان ناگاره اچولى و. او څه ښه پلمه يې جوړه كړه. زه يې د خپل باجه زوى وبللم. حيران وم چې گاونډى ما څنگه نه ويني؟

ځاوندې د خواخوږۍ په انداز وويل: ته وگوره، دا دله گان هسې لگيا دي. هي هي نو! خير دى ته مه خپه كېږه. ما ويل خبر دې كړم چې خلك دې پسې شا داسې خبرې كوي.

- خير يوسې. هر چا ته دې خداى انصاف روزي كي. د هر چا خولې ته خو برغولى نه شو نيولى.

- ولله چې رښتيا وايې. خلك خپل هېڅ كار و بار نه لري، هسې په نورو پسې خبرې كوي. رښتيا دا هلک مو پخوا نه و ليدلى. د كوم باجه زوى دې دى.

- ته يې نه پېژنې. مور و پلار يې مړه دي. دى لا بيخي وركوتى و چې يتيم شو. تره لوى كړى دى. دا څو كاله په پاكستان كې و.

دواړه د بلاک په دهليز ننوتل. پر زينو چې ختل، ځاوندې وويل: حاجي گله! چې د ما نه يې ونه گنې.

حاجي ودرېد. ستمى يې كېده. څو وارې يې ساه سمه كړه، بيا يې وويل: نه، نه. په تا مې باور دى. ځاوندې خو لکه ورور وي. ورور نو كله داسې كار كوي.

ځاوندې وويل: راځه ناشته د ما سره وکړه.

حاجي د خپل اپارتمان د وره په قلف کې کيلي وڅرخوله. ويې ويل: کور دې ودان.

چې ور يې پرانيست، د سرو کړيو زېږو غوړيو وړم مو په سپر مو  
ولگېد.

ورنوت.

بنايپړی له پخلنځي څخه غږ وکړ: راغلي په خير؟ هگی درته څه  
رقم پخې کړم؟ ستاره يي، که بل رقم؟

حاجي لويه ساه واخيسته، ويې ويل: نه يې خورم.

کوټې ته ور ننوت. امسا يې له وره سره پر دېوال تکیه کړه. چې  
څنگه کېناست، غږ يې وکړ: ما ته يې واېشوه.

نو زه چېرې وم؟ ده نه ليدم، گاوندې يې نه ليدم، خو ما هر څه  
ليدل، هر څه مې اورېدل. هسې نه چې زه دی وم يا مې روح د ده  
په کالبوت کې ننوتلی و.

د زېږو غوړو وړم تېرو وختونو ته يووړ.

د واده د شپې په سبا يې مور په زېږو غوړيو کې هگی پخې کړې  
وې او په پتناسه کې يې د دوی کوټې ته راوړې وې.

اخځځ! څه دوزخي شپه يې تېره کړې وه.

ده ته خو ځان له پخوا نه معلوم و خو بڼه خبره دا وه چې بل  
څوک پرې نه پوهېده. اوس يې نو بڼې ته هم هر څه ور معلوم  
شول.

بده یې لا دا چې په زړه کې یې ورتېر شول چې ناوې یې په پټه ورته پسخېږي. ورپورې خاندې.

کاش مور یې خبره منلې وای. د څلوېښتو کلونو و چې دسمال یې ورته راوور. پوره شل کاله یې مقاومت وکړ خو په آخر کې یې مور خپل کار وکړ. مور به هر وخت ورته ټینگه وه چې څوک درته وکړم، څوک دې خوښه ده. خو ده به ویل چې نه یې غواړم. مور یې ویل: شکر تجارت دې شته، خپل کور لرې نو دا دومره جايداد به چا ته پرېږدې؟ ولې یې په لوی لاس میرات کوي؟ ده به ایلې بهانې کولې.

خو مور یې یوه ورځ خپل کار وکړ.

دی بېخي ناخبره وو چې د ښاپېرۍ دسمال یې ورته راوور. او ده نو نور انکار نه شو کولی.

واده یو غم، اولاد پیدا کول بل غم.

په هره میاشت کې چې به د ښاپېرۍ جامه شروع شوه، مور به حاجي ته ویل چې ولې دې ښځه ډاکټر ته نه بیايې، علاج یې ولې نه کوي. سبا به مړه يم او د لمسي ارمان به مې گور ته وړی وي.

آخر یوه شپه حاجي په ټیټ سر ښاپېرۍ ته ودرېد: گوره! ما خو واده نه غوښت. مور را ته په زوره وکړې. زه خو د خدای په غضب

ککړ يم خو ته خپله چاره پخپله وکه. زما د خوا در ته اجازه ده. خو قول راسره وکه چې دا راز به چا ته هم نه وايې.

بناپېری په ناهیلی انداز را ته وویل: ناخوانه! ودې لیدل؟ شل کاله  
مې دغه راز پټ ساتلی و خو تا بې لوظه کړم. اوس به حاجي ته  
په کومو سترگو گورم؟ ډېر ناخوانه یې، ډېبېبېر.

پر حاجي مې زړه خوږېده. څومره سخته ده چې سړی دې داسې  
خبره وکړي. په خپل کار پېشمانه وم. د بناپېری سترگو ته مې  
وکتل. غوسه نه وه، خو خپه وه، سخته خپه. خو کاش غوسه وای.  
ویې ویل: زما و د تا نو نوره نه کېږي. زه د ناخوانو سره نه  
جوړېږمه. یو وار مخکې ډېم ناخواني کړې وه خو ما ویل څه خیر  
دی په ناپامۍ کې به ورنه شوې وي خو دا وار.

اسویلی یې وکیښ: آآآآه! نور مو سره نه کېږي. څه په مخه دې  
بڼه شه!

عذر مې ورته وکړ. توبې مې وایستې. یاسین شریف مې له جیبه  
وايست، لاس مې پرې کېښود، قسم مې وکړ چې بیا به داسې بد نه  
کوم.

خو بناپېری نوره نه پخلا کېده.

ولې مې داسې وکړل؟

او بل وار مې څه کړي وو؟ دې ویل یو وار مخکې دې هم  
ناخواني کړې وه. کومه ناخواني یادوي؟ هغه په بلا وهه خو دغه

اوسنی ناخواني به دې څنگه شي؟

ځان ته مې زیارې کړلې.

را نه ولاړه.

یوازې پاتې شوم.  
 د موټر جلو ته کېناستم.  
 موبایل مې له جیبه را وایست. زنگ مې ورته وکړ.  
 ټیلیفون یې بند و.  
 لاس مې د موټر پر کیلي اېښی و خو د چالانولو متره یې را کې نه  
 وه.  
 څه وکړم؟ چېرته لار شم؟  
 ځمکې ځای نه راکاوه. ساه مې ډوبه وه. پر سینه مې دروند بار  
 پروت و. هېڅ شي خوند نه راکاوه.  
 «ناخوانه!» «ناخوانه!»  
 دې کلمې را نه لاس نه اخیست.  
 رښتیا مې لویه ناخواني کړې وه، نو دا مې حق و چې د «ناخوانه»  
 کلمه مې دې همداسې وځوروي.  
 موټر مې چالان کړ. فول اکسلېټر مې ورکړ.  
 د تیرونو کغهار یې شو.  
 مخې ته مې لاری روانه وه.  
 موټر مې پسې تېز کړ.  
 نیت مې و چې تر لاندې یې ننوځم او هر څه ختم کړم.  
 موبایل ته مې زنگ راغی.  
 خدای دې وکړي چې ښاپېری وي.

اکسلپټر مې پرېښود. موټر لږ څه سوکه شو. گېر مې را کم کړ.  
موټر چې ورو شو، د سرک څنگ ته مې ودر او ه.  
موبایل مې پر له پسې زنگونه وهل.  
مولانا صاحب و. ویل یې چې زر راشه په کار مې یې.  
ورغلم.

ته وا بزرگ دی. وار له واره یې پوښتنه وکړه: جي سنگه چل دې؟  
دومره خفه مې کله هم نه وې لیدلې. ولې خفه یې؟  
ومي ويل: نه يم.

- خو سترگې دې داسې نه وایې. په عاشقي کې هم گیلې  
وي هم جنگونه جانانه. هه هه هه. دنیا به سه وي او  
عاشقي به یې سه وي؟ گوره بچو! حال را ته ووايه. سه  
شوي دي؟ هن؟

- دنیا نه مې زړه تور دی. مرگ غواړم.

- خه خه، نووو خبره داسې ده. د خاپېرې سره خو به دې  
ورانې شوې نه وي؟

په زړه کې مې تېر شول چې دی نو څنگه خبر شوی. لکه بزرگ  
چې وي. دا اول ځل نه و. څو وارې داسې شوي دي چې ما ورته  
خبره نه وې کړې خو دی پرې خبر وي.

ويې ويل: گوره بچو! ته یې مه وایه خو زه پوهېږم.

ټوله کیسه مې ور ته تېره کړه.

له لاسه يې ونيولم. کوټې ته يې بوتلم. ور يې پورې کړ. کوټه کې تياره شوه.

ويې ويل: خه نو! ته که حورې وگورې نو بيا به سه کيې؟ هن؟ دا خاپېړۍ ده که سه بلا ده، د دې او د حورو مقابله خو نو کله هم نه شې کېدی. دنيا به سه وي، خزې به يې سه وي او خوند به يې سه وي. اصلي خوند خو په جنت کې وي. چرته وي؟ په جنننت کې وي.

هلته په جنت کې بس جانان به وي، مزې به وي  
خکلي پېغلې حورې او غلمان به وي، مزې به وي  
زه غلی وم.

ويې ويل: د تا يادېگي چې ما در ته ويلي وو چې زما شفاعت به هم همدا ته کوي؟ يادېگي دې که نه؟

- هو. يادېري مې.
- ولې مې دقه خبره درته کړې وه؟ په دې چې د تا په تندي کې مې د جنت نور وليدو. تندي مې دې هماغه وخت کې چپ کړو که مې نه کړو؟
- بالکل. په تندي دې ښکل کړم.
- بس نو. ما ته معلومه وه چې ته به يو ورز افضل الجهاد کوي او د شهادت درجه به گټې، جنت له به ورځې او بيا به د ما شفاعت هم کوي. الله تعالى په سورة المحمد کې، قربان يې شم، فرمايي چې: «ذَلِكَ وَلَوْ يَشَاءُ اللَّهُ لَانْتَصَرَ»

مِنْهُمْ وَلَكِنْ لِيَبْلُوَ بَعْضَكُمْ بِبَعْضٍ ۗ وَالَّذِينَ قُتِلُوا فِي سَبِيلِ  
اللَّهِ فَلَنْ يُضِلَّ أَعْمَالَهُمْ» یعنی که الله تعالی و غواړي د  
کافرانو نه غچ اخلي خو غواړي چې تاسې له یو بل سره  
په امتحان کې واچوي او سوک چې د الله په لاره کې وجل  
کېږي الله به یې اعمال هېسکله نه ضایع کوي.

خان را ته تکره بنکارېده. د فخر او غرور نری احساس را کې  
پیدا شوی و. لکه څوک چې په امتحان کې کامیاب شوی وي.  
هغه شېبه مې سترگو ته درېدله چې د خدای په امتحان کې  
کامیاب یم او خدای پاک مې نازوي.

مولانا صاحب وویل: ته یې نه وینې خو قسم په رب دی چې دغه  
اوس ستا له جبین نه نور راوړي نور. سه راوړي؟ نوووور  
راوړي. دغه کوټه یې داسې رڼه کړې ده لکه زر سراغونه چې په  
کې لگېدلي وي. سو سراغونه؟ زررر سراغونه. هله نو. همدا یې  
موقع ده. داسې کار وکه چې هم گناهونه دې پاک شي او هم د  
جنت حورو له ورسېږي. داسې حورې چې یو وار ورسره  
کوروالایي وکې، د دنیا ټولې خزې او جونې او ټول خوندونه به  
در نه هېر کي. سه به کي؟ درنه هېږېږ به یې کي. که یې خوند  
وسکې، په خان به غوسه شي چې مړه ولې لس کاله مخکې ور له  
نه راتلې. خان له به وایې چې ولې مې هسې خوشې چټي په دنیا  
کې جوند وکو. د حورې داسې خوند دی چې ویې گورې، بیا که  
دغه خاپوړی ده که سه بلا ده، هغه که پېغله هم شي، نه به یې

غواړې. او ولې به یې غواړې؟ تا ته خو دوه اويا حورې مقررې دي. سو حورې مقررې دي؟ دوه اويا.

څه چې ده ويل، زما سترگو ته درېدل. ځان مې د دوه اويا حورو په منځ کې لیده.

پر اوږه یې لاس را کېښود، ویې ويل: نو داسې سه وکه چې خرما هم ده، ثواب هم.

بې له دې چې ور وگورم، ومې ويل: څنگه؟

- استشهداد! رسول اکرم صلی الله علیه و سلم فرمایي چې

أَشْرَفُ الْمَوْتِ قَتْلُ الشَّهَادَةِ

هر څه تيار و. د يوه ټونېس موټر کيلي يې راکړه.

موټر مې رهي کړ. موټر داسې دروند و لکه د لاری بار چې دې په کې اېښی وي. چې څومره رېز مې ورکاوه، موسم يې نه اخیست.

د پل چرخي په سرک روان وم. د میکرویان له څنگه چې تېرېدم، د ښاپېرۍ د بلاک خوا ته مې وکتل. په زړه کې مې وويل: د رنډۍ

لورې! ما پسي به ارمان کوي.

له لرې د امریکایانو کتار راښکاره شو.

ورنژدې شوم.

نیم کتار تېر شوی.

اکسلېټر مې ټینګ کړ. شټرینګ مې چېپ ته تاو کړ. بټن مې ټینګ

کړ. گرز شو ...

له شا څخه مې د زگیروي په شان آواز واورېد: «ناخوانه!»

د غږ لوري ته مې وکتل. څوک نه وو.  
له بلې خوا چا په لوړ غږ نارو کړه: ناخو!!!!!!انه!  
نارې انگازې وکړې. له هرې خوا د «ناخوانه»، «ناخوانه» غږونه  
راتلل.

ځای پر ځای ودرېدم. غږونه ورک شول.  
روان شوم. هر قدم چې به مې کېښود، له چمنه همدا غږ پورته  
کېده.

د شیدو د لښتي څنگ ته کېناستم. شرهارو ته یې غوږ شوم.  
شرهار نه و. بل څه و. غوږونه مې ور ته څک کړل، ښه ورته ځیر  
شوم. د شیدو له بهېدو څخه تېر آواز پورته کېده: «ناخوانه»،  
«ناخوانه»، «ناخوانه»

آوازونه وار په وار سره تېر شول، چیغې شوې، فریاد شو.  
پاڅېدم. منډه مې کړه خو خلاصون مې ځنې نه و. د ونو له پانیو،  
د گلونو له عطره، د هوا له چلېدو، له ځمکې، له آسمانه، له لمر او  
سمندرېس همدا غږونه راوړېدل: «ناخوانه»، «ناخوانه» ...  
په غوږونو کې مې گوتې کېښودې. له گوتو مې هم همدا کلمه  
اورېدله.

نه پوهېدم چې چېرته وتښتم. بس منډې مې وهلې.  
بده لا دا چې دا ځل پوهېدم چې ولې مې ناخوان بولي. خپله  
ناخواني را ته معلومه وه.

د چينې غاړې ته ورغلم. گونډې مې پر ځمکه ولگولې. سر مې  
څرېدلی و. نه پوهېدم چې څه ووايم. څنگه بخښنه وغواړم چې  
ومې بخښي.

په نرمه غاړه مې غږ ور وکړ: بښا پېری!

چا ځواب را نه کړ.

ومې ويل: بښا پېری! پوهېدم چې غږ مې اورې. خیر دی، دا ځل  
مې وبخښه!

هماغسې خاموشي وه.

بيا مې وويل: بد مې کړي دي. قسم دی، بيا به داسې نه کوم.  
گوره! دا دی غوږونه مې نيولي دي. توبه! توبه! توبه! صحیح  
شوه؟

غږ يې نه کاوه.

غږ نه کول يې سخت ځورولم. ان که يې زيارې را ته کولای،  
سپکې سپورې يې را ته ويلای، دومره به يې نه ځورولم خو چې  
مازي خبرې يې راسره کولای.

توبه مې وکړه، معافي مې وغوښته، نور نو څه وکړم چې رضا  
شي؟

کېدای شي چې دلته نه وي. هلته په ماڼۍ کې د شرابو په حوض  
کې به وي.

هلته پسې ورغلم.

د حوض پر غاړه څملاستم. په ځير مې ور وکتل. شراب داسې رانه  
وو چې د حوض تل جوت بشکارېده خو بښاپېرې په کې نه وه.  
وي به. هغه به په شرابو کې ځان حل کړی وي. چې خبرې ور ته  
وکړم، را پيدا به شي.

ومي ويل: بښاپېرې مې! خدای ته وگوره، نور مې مه ځوروه. هرې  
جزا ته حاضر يم. جزا راکوه خو خپگان دې نه شم زغملی. خیر  
دی خبرې را سره وکړه. زیارې وکړه. بد را ته ووايه. سپک مې  
کړه. دا مې حق دی. خو خبرې دې را نه مه درېغوه!  
چوپه چوپتیا وه.

ان زما خپلو خبرو هم په گنبده کې انگازې نه کولې، بېرته نه  
راگرځېدې.

کېناستم. چارچاپېره مې وکتل.

بيا مې په زوره ناره کړه: بښاپېرې!

گورم چې د ماڼۍ ټولو ډبرو خولې خلاصې کړې دي او زما خبره  
له ستوني تېروي.

د شرابو څاڅکي په چينجيو بدل شوي وو. زما له خولې به چې  
خبره ووتله، دوی به پرې حمله وکړه. شل پنځه ويشته اروا وږو  
چينجيو به زما د خبرو پر هرې کلمې را چاپېر شول. پر هر توري  
به پنځو شپږو چينجيو خوله واچوله. توري به يې نرې نرې  
کړې.

ما به چې څومره خبرې کولې، چينجي به هماغومره چاغېدل،  
غټېدل، خولې به يې غټېدې او لا به زما د خبرو په خوړلو کې تکړه  
کېدل.

اوس پوه شوم. بناپېرې چې مې ځواب نه راکوي، وجه يې دا ده  
چې نارې مې تر هغې پورې نه رسېږي. گنې دومره زارې به مې  
بې اثره نه وای.

پر چينجيو مې بريد وکړ. د لاس په مخ او څټ مې چينجي ووهل.

- ځی! ورک شی!

چينجيو هوا ته ټوپ کړ. په هوا کې يې زما خبرې وخوړې.

- لرې شی! اي څرکوسانو!

څو چينجيو ان زما شونډو ته راټوپ کړل.

لا مې له خولې نه کلمه پوره نه وه وتلې چې دوی يې يو يو توری  
په غاښونو وچيچل او ويې ژدويل.

نور مې خبرې نه پوره کېدې. چې خبرې مې کولې، بې معنا  
غږونه ور نه جوړېدل.

چينجي دومره اروا وږي وو چې ان زما پر کنځلو يې حملې کولې.

ما به چې هره کنځا وکړه، دوی به خوړله.

په دواړه لاسونو مې له مخې نه چينجي پورې وهل. لکه مچان يا

غومبسي چې شړې. خو دوی را نه لاس نه اخيست.

منډه مې کړه.

له ماڼۍ نه ووتم.

چينجي ورک شول.

ودرېدم. اسويلى مې وکېښ. شا و خوا ته مې سترگې وغړولې.

راون شوم. بېرته د چينې غاړې ته ورغلم.

ښاپېرۍ د چينې په تل کې ناسته وه. زنگونه يې په ټټر پورې

جوخت نيولي لاسونه يې له زنگونو چاپېر کړي وو. سر يې پر

زنگو اېښى و. ويښتان يې د مجنون بېد د څانگو غونډې په هوا

کې څرېدلي وو او دا يې پته کړې وه.

غږ مې پرې وکړ: ښاپېرۍ!

هماغسې غلې ناسته وه.

- گوره! ومې ويل چې بد مې کړي دي. توبه مې وکړه. نور

مې نو ولې ځوروي؟

ويده خو نه وه ځکه چې ما وليده چې ځان يې نور هم را غونج

کړ.

- يو څه خو ووايه! آخر انسان هو مې، فرشته تو نه ي /

انسان نه کړيگا تو خطا کون کړيگا

پاخېده. زانگه وانگه د هېندارو خونې خوا ته روانه شوه.

ناره مې کړه: ښاپېرۍ! ته و خداى که داسې وکې.

پاس يې را وکتل. سترگې يې نه ځلېدې. غوسې او خپگان تټې

کړې وې.

بېرته يې مخ واراوه. چابکه شوه.

- ښاپېرۍ مې! گراني! داسې مه کوه!

هماغسي بي پروا روانه وه. د هېندارو خونې ته ور ننوته.  
چيني ته مې پسې ور ټوپ كړ. سر مې پر كلکې هېندارې ولگېد.  
پر تندي مې څريكه وشوه.  
د چيني اوبه كنگل شوې وې.  
تندي مې په ورغوي وسولاوه. درد او سوي سره گډ وو.  
سيوري مې را ته كړه: پرېرېده چې لاره شي. دا نو په دومره زارې  
ارزېدله؟

ومي ويل: خود! پېره راباندې گرانه ده.

- څه بابا! ولې ځان ورته دومره سپي سپي كوي. داسې  
رندې په زاريو نه ارزي.

- نه. هغه رندې نه ده. هغه مې ملگرې ده.

سيوري مې كټ كټ وخنډل. ويې ويل: هسې خو يې نه دي ويلي  
چې د ميئن سترگې رندې وي. دا خو يوازې تا سره نه وه جوړه. تا  
غوندې يې پېر انډيوالان لرل.

- خو زه تر هر چا ورباندې پېر گران وم. ما ته يې پېره  
مينه راکوله، پېره زياته.

- هغه د سپي گومان هم درباندي نه كوي، ته وايې مينه يې  
راکوله. خپل كار يې درباندي سماوه. مېره يې د كار نه و،  
ځان به يې په تا سراوه. داسې خبرې كوي چې ته وا  
بېخي پرې خبر نه يې. دا حرامونې لور يې چې د هغې په

سر په تا باندي نخري کوي، د هغه ډاکټر لور نه ده چې  
دا به يې کلينیک ته ورتله؟

رښتيا يې ويل. کومه بي بي بڼه خو نه وه چې دومره نازونه  
کوي. لور يې هم حرامونې. په دواړو کې يې ومنډم له دومره  
نخرو سره.

تمه مې ځنې وخته.

روان شوم. گورم چې نور د «ناخوانه» غږ را باندي نه کېږي.  
آرامه آرامي وه.

واه! د تمې په پرې کولو کې څومره لوی سکون دی. تر هغه وخته  
پورې چې مې ورته تمه وه، يو وار به مې ځان سره ويل چې  
زاري به مې ومني او بڅښنه به را ته کوي، بيا به مې ويل «نه، نه  
به دې بڅښي» نو ډېر ناقرار وم، ډېر ځورېدم. خو اوس چې مې  
لاس ور نه ومينځل، يو دم هوسا شوم. زړه مې ډاډه شو چې  
خبره نوره خلاصه ده. لکه د مردار دانې زوه چې وباسې او درد  
يې تسکين شي. کله کله ناهيلي هم بلا خوند لري.  
خو د ناهيلي خوند هم ډېره موده پاتې نه شوه.

روان وم خو په بې خوندي کې ډوب. نور نو د ښاپېرې يادونو نه  
ځورولم خو خوندونه هم را نه تښتېدلي وو.

رښتيا، مخکې له هغې چې په موټر بم کې ځان والوځوم، يوه بله  
پېښه هم شوې وه.

زرمينه په پلې سټېشن کې په گېم لگيا وه. زه ورته مخامخ د کوټې په بل سر کې ناست وم.

لاسونه يې په هوا کې خوځول: وا وا! مېشن مې پوره کړ. ورنژدې شوم. د ټلويزيون پردې ته مې وکتل. رنگ رنگ پوکاڼې پورته خوا تلې. په انگليسي يې څه ورته ليکلي وو. زرمينې وويل: دا ډېر سخت مېشن و، خو پوره مې کړ. ومې ويل: آفرين! پنجه که!

د لاسونو ورغوي مو سره وجنگول.

- يو بل گېم نوی راغلی دی. وايي ډېر ښه گېم دی.

- در ته وا يې خلم؟

مور ته يې وکتل.

مور يې د نه په معنا سر وخوځاوه.

ما زرمينې ته سترگه ووهله.

کله چې يې له کوره وتلم، زرمينې غلې يو ټوټه کاغذ د واسکت په جېب کې را واچاوه.

بله ورځ چې ولاړم نوی گېم مې زرمينې ته ورکړ. رنگ يې وغورږد. موسکه شوه خو کله يې چې مور ته وکتل، شونډې يې سره ورغلي.

د ښاپېرۍ ورغوی مې په گوتو ټينگ کړ.

را ويې کتل. په سترگو يې وپوهولم چې دا کار مې بايد نه وای کړی.

زرمينه په بله كوټه كې په گېم بوخته وه. بساپېرى تشناب ته ننوته  
 چې ولامبي.  
 زرميني ته ورغلم.  
 په ټيټ غږ يې وويل: ډېره مننه!  
 څنگ ته يې كېناستم.  
 - خوښ دې شو؟  
 - ډېررررر.  
 لاس مې پر سر ورتېر كړ.  
 موسكه شوه.  
 په دوو گوتو مې يې غومبري ټينگ كړ.  
 څه يې ونه ويل.  
 څو ځله نوره مې هم همدغسې ونازوله.  
 بله ورځ يې چې د گېم مېشن پوره كړ، ورغوي مو سره وجنگول.  
 بيا مې پر مخ ښكل كړه.  
 سترگې يې كښته واچولې خو بده پرې نه وه لگېدلې.  
 لاس مې يې په لاس كې ونيو. گوتې مې يې ونازولې. ورغوى مې  
 يې ټينگ كړ.  
 غلې وه.  
 ورو ورو زړور شوم.  
 بله ورځ بساپېرى وويل چې ماسپښين به د چا كره ځي او زه دې  
 يې كور ته نه ورځم.

شيطان وسوسه كړم. را ته ويې ويل چې همدا يې ښه وخت دى.  
 ورغلم. زرميني ته مې بل گېم اخيستی و.  
 د گېم په خاطر يې دروازه خلاصه كړه خو ويې ويل: مور ويلې  
 دي چې دروازه به چا ته نه خلاصوي.  
 ومې ويل: پروا نه كوي. هغه دومره زر نه راځي او كه را هم شي،  
 زما په خاطر څه نه در ته وايي.  
 دا په گېم اخته وه.  
 ما يې بدن نازاوه. وينستان، غومبري، مټې، لاسونه.  
 بيا مې يې ټټر ته لاس وړ وړ. رنگ يې سور اوښتی و. ساه يې  
 تپزه شوه. اول يې په كراهه زما لاس پورې وواهه. ما يې څو شپې  
 اوږې د گوتو په سرونو كېكارل.  
 بيا مې يې ټټر ته لاس وړ وړ. دا ځل يې څه ونه ويل.  
 څو شپې وروسته د دروازي د خلاصېدو غږ شو. لا له ځايه  
 خوځېدلي نه وو چې ښاپېرى را ورسېده او په هماغه حالت كې  
 يې وليدو.  
 خبره ورانه شوه.  
 خو څه به مې كړي واى. ښاپېرى نوره خوند نه را كاوه. زه لا د  
 پنځه ويشتو نه وم او هغه د څلوېښتو نه اوښتې وه. د مجبورې  
 ورځې مې ورسره پالنه خو په زړه كې مې يې لور ښخه وه.  
 خو په هغه ورځ مې دواړه له گوتو ووتلې.

دا څو شېبې مخکې داسې ښه هوسا وم. که مې خوند نه اخیست،  
څورېدم هم نه. خو دا یادونه مې بیا ولې ذهن ته راغلل.  
اوووووف!

روان وم خو په بد خوندۍ کې ډوب.

د گلونو وړم داسې څورولم لکه د اغزیو له څوکو چې پک وي او  
چې بویوم یې په پوزه کې مې چوڅېږي، پوزه مې څېږي.  
ته وا هوا د تېزابو له څاڅکو جوړه ده او پوزه مې سوځوي،  
ستونۍ او سېري مې داسې اېشوي لکه د معدې تېزاب چې مری ته  
را پورته شي او زړه دې واپشوي.

د چمن پر پستو ډکيو چې به کېناستم، لکه د مېخونو پر انبار چې  
ناست يم او غرونه، د مرغیو، د چنچنو، د بلبلو، د کوټرو، د  
څارویو، د باد او د باران او د اوبو، ټول غرونه بس د تالندې  
غرونه وو. هر غږ به مې غوږونه را خوړل.

«د خدای ډېر ډېر ذکر کوه چې زړه دې سکون ومومي!»  
د بې خونديو په دنيا کې دا د خوند خبره له کومه راغله؟  
چار چاپېره مې سترگې وغږولې خو څوک مې ونه لیدل.  
ته را یاد شوې.

وی وی! دا دومره وخت ولې را نه هېر وې؟

پر ما به چې هره سخته راغله، ته به مې یادولې. په تا به ډاډه وم.

څومره ډېره موده تېره شوه؟

وروستی ځل چې مې یاد کړی وې، څه مهال و؟

په نرم گرم خای کې وم. وینې مې خوراک وو. وینه مې ساه وه. را نه چارچاپېره اوبه وې او زه په کې معلق، لکه په مالوچ کې چې څه را ونغاړې. آرامه آرامي وه، بې غمي وه. مطلق سکون و.

ناڅاپه له هرې خوا را باندې زور راغی. چارچاپېره اوبه له هرې خوا را پورې وهل کېدې. درز شو. کڅوړه وچاودېده، اوبه ولاړې او زه په میدان داسې پاتې شوم لکه له عسکره چې وسله او زغره واخلي او د دښمن مخې ته یې ودرې.

بیا له درېو خواوو را باندې زور کېده. د هډوکو ټونل ته یې پورې وهلم او شپبه په شپبه یې لا وړاندې ټپله کولم. زه چې په ناز او نعمت پاییدلی وم او کړاو مې نه پېژانده، سخت دردېدلی وم او ته مې هماغه مهال یاد کړی وې.

ستا به یادېږي، که نه؟

ته مې چې یاد کړې، کړاو مې کم شو او شپبه وروسته په بله دنیا کې وم.

همدا سوچونه مې کول او د غږ خوا ته روان وم.

ونې ته ورسېدم. لویه دنگه زړه ونه. هرې څانگې یې بېله مېوه کړې وه. هرې مېوې یې ځان ته وربللم. په هره مېوه کې یې بلا کشش و. د هرې مېوې رنگ تر بلې ښایسته و.

سخت ورته وهوسېدم. د لومړۍ څانگې مېوه مې را وشکوله. خولې ته مې وړله چې په لاس کې مې وچاودېده، منځ یې تش و.

هېڅ هم په کې نه. له چاودلو سره يې رنگ او بڼه هم والوتل او هېڅ ترې پاتې نه شول.

د ونې بلې څانگې ته ور وختم. د هغې مېوه هم همداسې وه. بلې ته، بلې ته، د ونې د ټولو څانگو مېوې مې وازمايلې خو څه ترې بود نه شول.

لوی جماعت په يوه ملا پسې درېدلی و. زه هم ورگډ شوم. ملا «الله اکبر» وويل. گورم چې کلمې ور نه تښتي. هره کلمه چې يې له خولې څخه وځي، په داسې منډه ځنې تښتي لکه بندي مرغۍ ته چې د پنجرې ور پرانيزې. خو چېرې؟ په کوم لوري؟ د هېڅ خوا ته!

ملا لگيا شو «الحمد لله رب العالمين...» نورو مقتديانو سره تښت نيولي وو او سترگې يې په ځمکې پورې ښخې وې او د کلمو منډه يوازې ما ليدله.

«السلام عليكم ورحمة الله» ټولو ښي لوري ته مخ وړاوه. نيمه دنيا مې مخې ته راشنه شوه. وښو د دې کلمو په اورېدو سره مخونه بلې خوا ته وړول. لکه توند باد چې پرې لگېدلی وي. ونو د خپلو څانگو سره په غوږونو ورننه ايستل او سره يې پر ټټر باندي لږ تښت کړل. څارويو د غوږونو پکې راغونجې کړې او د غوږونو سوري يې پرې پټ کړل. ورېځې د سپينو او تورو آسونو غونډې وځغاستلې. د سيندونو او سمندرونو اوبو په يوه ساه

داسې لويې څپې جوړې كړې او داسې په منډه را نه وتبستېدې  
 چې سپېره تلونه يې رابكاره شول.  
 چپ لوري ته مو سلام وگرځاوه. پاتې نيمه دنيا چپ لوري ته را نه  
 په تېبته شوه. مور او هېڅ يوازې پاتې وو.  
 ملا زمور خوا ته مخ وړاوه. تندي يې له گونځو ډك و. لاسونه يې  
 پورته كړل. دعا يې وكړه.  
 نه، دعا نه وه. بېرې يې وكړه. دعا يې ټوله بېرې وه. په دعا كې يې  
 د ډېرو خلكو تباهي پرته وه.  
 ټول پاڅېدل او هرې خوا ته سره تيت شول. د ټولو مخونه د ملا  
 غوندي وو. د ټولو څېرې ترينگلې، ټول ترخه زړي. فضا ترينگلې  
 شوه، تورې لوڅرې خپرې شوې او هر څه يې تېر كړل. حيران وم  
 چې دا څه وشول.  
 په لوڅرو كې شرنګا شوه. ورته ځير شوم. لنډې ږيرې توره په  
 لاس په خرييلې ږيرې پسې منډې وهلې او اوږدې ږيرې د لنډې  
 ږيرې گړپوان نيولې و.  
 خولۍ والا سر سر تور سر ته برگ برگ كتل. د پگړۍ والا سر  
 سوک پورته كړی و چې د خولۍ والا سر چیت كړي. د پگړۍ والا  
 سر مخې ته دستار والا سر درېدلی و او گوته يې ورته څنډله،  
 ويل يې: دستار همداسې وي لکه تا؟ ولې زما غوندي نه يې؟  
 دستار هوار او بنوی و او پټونه يې يو د بل پر سر منظم راغلي  
 وو. شمله يې نه وه او څوکه يې هم داسې هواره وه لکه كاغذ چې

خط کش ورباندې کېږدې او منظم او په مستقیمو کړنو یې قات قات کړې. خو د پگړۍ ولونه لاندې باندې او ټیټ او جگ وو، او شمله یې درلوده.

د هغه آمین په لاس کې لیندۍ وه چې په لمانځه کې تر الحمد وروسته په جهر ویل شوی و. په لیندۍ کې یې غشی اېښی و او هغه بل آمین یې په نښه کړی و چې خفیه ویل شوی و.

پر نامه اېښودل شویو لاسونو هغو لاسونو ته غاښونه چیچل چې پر ټټر اېښودل شوي وو. په ټټر اېښودل شویو لاسونو په هغو لاسونو پسې توره راخیستې وه چې په لمانځه کې خورند نیول شوي وو.

«ته کافر یې!»

«ته کافره یې!»

«کافره ته یې!»

«کافر خو ته یې!»

گورم چې د هر چا له ککړۍ څخه کرکه راوځي او چارچاپېره خپرېږي. کرکه په هر څه کې گډه شوه. د هر څه رنگ یې بوین کړ. گنده رنگونه پر هر شي کېناستل. ونو، بوټو، ژوو، مرغانو، ځمکې او هوا ټولو هڅه کوله چې له ځانه بوین رنگونه وځنډي خو نه پاکېدل، لکه په بنده کوټه کې چې جامې، قالینه، توشکې، بالښتونه، پردې او دېوالونه ټول په اوږو ککړ سپېره وي او هر

څوک ځان وځنډې خو څومره دورې چې ځنې پورته کېږي، بېرته د اوږو هماغومره گردونه ورباندې کېږي.

لږ وروسته مې هماغه خلک ولیدل چې په خپلو دعاگانو پسې لالهانده وو. دعاگانې یې لوگي وو او دوی لکه ماشوم چې په کوټه کې لوېدلې رڼا پسې ځغلي، دوی هم په خپلو دعاگانو پسې منډې وهلې. چې لږ به ورنږدې شول، لاس به یې پسې واچاوه خو لوگي به یې د گوتو له منځه وښویدد او پورته لاړ. دوی ټول سترې هلاک شول خو لوگيو نیوی نه ورکاوه.

په زړه کې مې راتېر شول چې دا خلک ولې په داسې څه پسې ځغلي چې یې لاس ته نه ورځي او د نیولو نه دي. لوگي نو چا نیولی دی چې دوی یې د نیولو هڅه کوي.

تا را نه پوښتنه وکړه: دعا ولې کوي؟

- دعا؟ دعا ولې کوم؟ خو کوم یې نو.

څه به مې ویلي وای؟ تر اوسه هېچا داسې پوښتنه رانه نه وه کړې. لږ فکر مې وکړ، بیا مې وویل: امممم، په دعا کې خپله ستونزه، خپل مشکل درته یادوم.

- یعنی زه په هر څه خبر نه یم؟

- یې.

- نو ته ولې خپل مشکل را ته یادوي؟

- هسې.

ما يو عمر دعاگانې کړې وې خو دې ته مې فکر نه و کړی چې  
دغسې دعا ولې کوم.

ومې ويل: په دعا کې هغه څه در نه غواړم چې زما په وس کې نه  
وي.

ته را ته داسې موسک شوې لکه پلار چې د خپل ماشوم اپلتي  
اوري خو غوسه کېږي ورته نه.

ودې ويل: ولې يې را نه غواړې؟ زه پخپله نه پوهېږم چې د چا څه  
شى په کار دي؟ ما ته نه معلومېږي چې چا ته څه بڼه دي، څه نه  
دي بڼه؟

رښتيا دې ويل. د هر چا په خير او شر خو ته بڼه پوهېږي.

نو موږ ولې په لوگيو پسې مندې وهو.

له دې پوښتنې سره بيا هماغه د بې خوندي څپه راباندې راغله.  
ځورونکې خوشبويي، خوسا رنگونه، تربتونکې هوا، تور  
خوندونه ... هر څه يو عذاب و، يو آفت و او بلا وه. رنگونو هم د  
«ناخوانه» نارې وهلي، خوندونو هم.

له ځانه مې کرکه کېده.

ځان ته مې ويل چې همداسې بې خوندي درسره بسايي. ته يې  
لايق يې.

سر بداله روان وم چې يو غږ مې واوږد، يو شرنگېدلی آواز:

باز آ، باز آ، هر آن چه هستی، باز آ

گر کافر و گبر و بت پرستی، باز آ

این درگه ما، درگه نومیدی نیست

صد بار اگر توبه شکستی، باز آ

خه مستانه خلک وو. سپین اوږده کمیسونه، گردې لوړې خولی،  
یو لاس پورته او بل کښته، د چمبې دربهار ته گډېدل. گډېدل خه  
گډېدل وو، بس پر ځان راخرخېدل وو، چورلېدل وو، تاوېدل وو.  
دومره گن کسان په دې میدان کې گډ وو، لکه په حج کې طوافگر  
چې له کعبې څخه راچورلي. ټولو په گډه د «باز آ، باز آ» سندرې  
بلله او دې سندرې زه داسې د دوی خوا ته څکولم لکه د ځړوبي  
اوبه چې ځان نه شي ټینګولی او خامخا به د گرنګ خوا ته ور  
درومي. لکه په فضا کې هغه تورې سمڅې چې رڼا هم ترې  
تښتېدلی نه شی او هر شی په ځان کې داسې جذبوي چې په ځان  
کې یې ورک کوي او د ځان غوندې یې کوي.

یو وخت مې ځان ته پام شو چې نور زه هم دوی یم. نه، دوی زه  
وو. هر څوک زما غوندې وو او زه د هر چا غوندې وم.  
نه، داسې نه وو. مور ټول یو کس وو. یوازې په جامو او گډېدلو  
او د سندرې په بللو کې نه، په رنگ او په قد او قواره کې هم کت  
مت سره یو شان وو. لکه دا نور چې هېندارې وي او حقیقت  
یوازې زه یم.

له گډېدلو سره مې وار په وار سره زړه او ذهن داسې سپکېدل لکه  
لوند خيشت ټوکر چې په هوا کې یې وڅرخوي او ورو ورو له  
اوبو څخه تش شي. لکه د سپلنيو والا په تیمګي کې مرژواندي

سکاره چې لوگی ترې خېژي او کله یې چې په هوا کې څرخوي،  
اېرې ترې والوځي، لوگی یې وار په وار سره کم شي او بیا یو مخ  
ورک شي او سکاره یې په سره انګار واوړي. زه هغه انګځور وم  
چې اوس را نه سکروته سازه شوې وه.

زړه او روح مې تازه شوي وو. یو سرور و، خوشحالي وه، څه بې  
غمه زندګي وه، هم نشه وه هم خمار و، تلوسه وه، هم قرار و.  
داسې کیف و چې په هېڅ شي کې به نه وي.

زمان او مکان را نه هېر وو. نه پوهېږم چې څومره موده ګډ وم،  
بلکې ګډ وو. خو دومره پوهېدم چې زړه مې له هر شي نه تش  
شوی و. نور هېچا د «ناخوانه» غږونه نه کول.

د چمبې غږ غلی شو. ټول ځای پر ځای ودرېدلو. لاسونه مې د  
چلیپا غونډې پر ټټر ولګېدې، بڼی لاس پر چپې اوږې او چپ لاس  
پر بڼی اوږې.

ګورم چې ټولو لاسونه همداسې نیولي دي. هره شېبه کې یو یو  
ګام خوځېدلو او چپ لوري ته تللو.

څنگ ته مې ولاړ کس ته وکتل، هغه زه نه وم. بل ته مې وکتل،  
هغه هم بل کس و. ټول خلک نور وو. زه هغوی نه وم.

ورو ورو خوځېدلو او یو وخت مې پام شو چې د اوږدې لیکې په  
آخر سر کې ولاړ وم.

بیا نو یو یو ګام مخ ته تلو. معلومه نه وه چې چېرې روان یو.  
پوښتنه مې هم نه کوله. سره له دې چې نور مو څېرې سره یو

شان نه وې او هغوی زه نه وم خو بیا مې هم د پردیتوب احساس نه کاوه.

لکه د سیند د اوبو څاڅکي چې په یوه لوري درومي او د هېڅ څاڅکي په زړه کې شک نه لوبېږي چې ولې روان دی، زه هم له هغوی سره پر یوه لیکه روان وم. مطلق سکون و. مطمین وم چې پر کومه لاره ځم د پېښمانۍ لاره نه ده. خو دومره اطمینان ولې؟ نه پوهېدم.

لکه تار چې پر گوټک یې وپېچې، کتار وار په وار سره لنډېده. لکه په چینه کې د منگیو کتار چې هر منگی پکېږي، کتار لنډېږي. بل شي ته مې پام شو. په کتار کې رنگ رنگ خلک ولاړ وو، تور پوستي، سپین پوستي، غم رنگي، زېر بخوني او سور پوستي. د چا پر غاړه صلیب، د چا په لاس کې قرآن، څوک رام رام وایي، څوک الله یادوي، د چا پر مړوند د بودایانو پنځه رنگه تارونه. له ځان سره مې وویل چې دا تارونه ولې پنځه دي.

تارونه و خوځېدل. یو یې د شمال خوا ته ولاړ؛ بل یې د جنوب لاره و نیوه؛ درېیم یې لمرخاته ته ځان ورساوه؛ او څلورم یې لمرلوېده ته ولاړ؛ پنځم تار یې زه شوم. څلورو نورو تارونو لاسونه سره ورکړل او تر ما په چورلېدو شول. د تارونو شین، زېر، سور، نسواري رنگونه په چورلېدو چورلېدو کې سره گډ شول او بیا زما غوندې بې رنگه شول.

لږ مخکې چې موږ گډېدلو، له ځانه تاوېدلو. د چورلېدو محور مو خپل ځان و. بنایي همدا وجه به وه چې په هر چا کې مې ځان لیده او ځان مې په هر چا کې لېده.

په لیکه کې تر ما وړاندې دوو ولاړو کسانو په خورا تیت غږ خبرې کولې خو زما غوږونه تېز وو.

یوه یې ویل: بېگا مې د بې ځایه تقلید حکایت ولوست. سخت مې ورته وخنډل. تا به نه وي لوستی؟

څنگ ته یې ولاړ کس سر وړقاوه.

هغه وویل: نو غوږ شه ورته. یوه سوداگر په کاروان سرای کې واړول. خره یې په غوجله کې وتړله او پخپله په کوټه کې دمه شو.

څو تنه غله ورپسې وو. ساعت نیم پس د سوداگر کوټې ته ورغلل او څه خواړه ماړه یې هم ورسره یوړل. تر خوراک وروسته، یو غل

پاڅېد او په نڅا شو. سندرې یې بلله چې «خره مې ولاړه، خره مې ولاړه، خره مې ولاړه» بل هم ورسره ملگری شو، درېم هم پاڅېد.

څلورم غل غلی له کوټې ووت. د غلو شور او مستی پر سوداگر هم اثر وکړ. دی هم پاڅېد او له غلو سره مل شو. ټولو په یوه

خوله ویل چې «خره مې ولاړه، خره مې ولاړه، خره مې ولاړه».

څلورم غل خره په مخه کړه او له کاروان سرای نه یې وایستله. سهار چې سوداگر له کاروان سرایه وته، گوري چې خره یې

نشته. چوکیدار یې راتپینگ کړ چې خره مې څه شوه. هغه ورته وویل چې خره دې ملگری بوتله او ما ته یې وویل چې تا ورته

اجازه کړې ده. زه درغلم چې درنه پوښتنه وکړم خو ومې لیدل چې ته پخپله گډېږې او وایې چې «خړه مې ولاړه، خړه مې ولاړه، خړه مې ولاړه» نو ما فکر وکړ چې تا پخپله اجازه ورکړې ده او هغه سرې رښتیا وایې.

بل ورو ورو وخنډل. ما ته هم خندا راغله.

هغه کس چې دا کیسه یې کوله، وویل: رښتیا چې په پټو سترگو تقلید سرې خرابوي.

ځان ته مې فکر شو. زه هم له دې ډلې سره همداسې گډ شوی وم؛ بې له دې چې وپوهېږم دوی څوک دي، ولې گډېږي، څه پسې غواړي.

ما هم په پټو سترگو د دوی پېښې کړې وې. نه، زه خو دوی ځان ته ورجذب کړی وم نو زما گناه څه وه. د جاذبې قوې ته نو څوک ټینگېدی شي؟

پورته مې وکتل. کتار ختم و. وروستی کس په کې زه یم او مخې ته مې پیر ولاړ و.

پوښتنه یې وکړه: ته څوک یې؟

بې له دې چې فکر وکړم، له خولې مې ووتل: لاروی. دواړه لاسونه یې پر ټټر کېښودل. پر ملا داسې کړوپ شو لکه رکوع چې کوي. ویې ویل: په خیر راغلې د زړه سره. ما هم ملا لیندی کړه.

ویې ویل: په څه شي پسې گرځې؟

بیا هم بی اختیاره رانه وویل شول: په حقیقت پسې.  
 اول حیران شوم چې دا خبره ولې رانه وشوه خو چې لږ فکر مې  
 وکړ، خبره همدا وه. له هماغې شېبې چې د «زه څوک یم؟» پوښتنه  
 مې په سر کې پیدا شوه، د حقیقت په لټه کې وم.  
 پر شونډو یې نرۍ موسکا تېره شوه، ویې ویل: دا خو آسانه خبره  
 ده. سم د لاسه به ور ورسپړې.

گوته مې د هغو کسانو خوا ته ونيوه چې زه ورسره چورلېدم.  
 هغوی چې له دې سپین ږيري سره روغېر وکړ، بېرته میدان ته  
 ورغلل او بیا په څرخېدو شول. بیا هم په لیکه کې ودرېدل او په  
 وار سره د پیر مخې ته راغلل، لک بوک شول او بېرته په گډا شول.  
 نو ومې ویل: چې دومره آسانه ده نو دا نور خلک څنگه لا ور  
 رسېدلي نه دي؟

- هغوی یې غواړي نه.
- که حقیقت ته رسېدل نه غواړي نو دلته څه کوي؟
- هغوی د حقیقت یوه ټوټه موندلې ده او گومان کوي چې  
 ټول حقیقت همدا دی ځکه ورته خوښ دي او درگړه  
 گډېږي راگډېږي. نو ته چې غواړې حقیقت کشف کړې،  
 والوځه او څه چې وینې، را ته ویې وایه.

والوتم. په هوا کې مې دوره ووهله. بېرته راکښته شوم. ومې ویل:  
 هر څه عادي وو، د پخوا غوندې. په شنه چمن کې د مختلفو مېوو  
 ونې، د مختلفو مرغانو ډول ډول چغهار، دې خوا ته په میدان کې

رنگارنگ خلک له ځانه چورلېږي. پاس شینکی آسمان دی او زرین  
ځلانده لمر.

ویې ویل: بس نو حقیقت همدا دی خو دا حقیقت نه دی.  
له ځان سره مې وویل چې دا نو څنگه کېدای شي چې حقیقت دې  
همدا وي خو دا حقیقت نه وي.

دی ولې داسې وایي؟

ناڅاپه له هرې خوا نه «ولې گانو» راباندې حمله وکړه. ولې؟ ولې؟  
ولې؟ ... هره ولې لکه غشی راباندې لگېده. لکه د ځنگله په منځ  
کې چې ولاړ یې او د هرې ونې هر بناخ او هره څانگه غشی وي  
او درگړده د تا خوا ته گوزارېږي او ته نه پال لرې، نه زغرې.

زهیر وم، بېچاره وم. یو عمر مې داسې کارونه کړي وو چې نه  
پوهېدم ولې یې کوم او اوس دغو ټولو ولې گانو پله ییز برید  
راباندې کړی و.

ځان ته مې ویل: اوووووف! نو تا ته چا ویل چې بحث وکه. ستا  
یې له دلیلونو سره څه؟ بې غمه به دې خپل خوب خوراک کاوه،  
خپلې مزې به دې کولې. ولې دې په لوی لاس د غومبسو ځالې ته  
لاس ور وور. ولې دې ولې گانې را وتورولې؟

زه مخکې او ولې گانې را پسې وې. هرې خوا ته مې چې مخ اړاوه،  
خو ولې گانې به را ته نېغې ولاړې وې او وار به یې نه راکاوه چې  
ځکه گانې ورته پیدا کړم. لا به مې یوه ځکه نه وه موندلې چې د

ولې گانو بله ټولۍ مې مخې ته راشنه شوه. «ربه! ربه! زما ربه!  
لېونی شوم په فکرونو.»  
همداسې روان وم، سرگردان وم.  
يو وخت مې سر پورته کړ. گورم چې پلې پلې خلک سره پند دي.  
ته وا په مېلې راغلي دي. څوک يو ځای څوک بل ځای لکه د مېړو  
او پسونو رمې سره راټول دي.  
ورو ورو تر ټولو نژدې پلې ته ور روان شوم. ښه ورنژدې شوم.  
د دوی مخونه، سترگې او بدنونه مې سهي کړل. اکثر و نرانو يې  
اوږدې سپينې ږېرې او اوږدې څنې لرلې. د ځينو خو برېټونه هم  
دومره غټ وو چې خولې يې په کې پټې وې.  
ښځې يې دنگې نرۍ، گورگوتي ويښتان. د هر چا سترگې کله  
تورې، کله څرخې، کله شنې، کله نيلې، او کله بيا د ټولو رنگونو  
گډولې.  
هر څوک په خپلو خبرو کې پټ. د هر چا جامې له خپلو خبرو  
جوړې وې او د هر چا خبرې په بېل رنگ. د هر چا په څېره کې د  
درياب شور او د صحرا خاموشي.  
اوس نو بېخي ور رسېدلی وم. موسکې څېرې يې را ته را  
واوښتې.  
را ته وويل شول: خدای دې راوله! په خيرونه، پلټونکيه په خير  
راشي!

دا خبرې په مختلفو رنگونو هوا ته پورته شوې وې. رنگونه زما خوا ته راغلل. د ډېرې نرۍ لیکې غوندې را نه تاو شول. ايله اوس مې ځان ته پام شو چې لوڅ لغړ يم او يوازې د رنگ ډېره نرۍ کړۍ مې د پښو له ښنگرو راچاپېره ده.

ژر مې لاسونه د خپلې تناسلې آلې مخې ته ونيول، خو گټه يې ونه کړه. ته و لاسونه مې رڼې ښيښې دي، هر څه ترې ښکارېدل.

را ته وويل شول: مور ستا بدن ته نه گورو، ستا فکر ته گورو. پوهېږې؟ دنيا ته ولاړو لوڅ لغړ وو او دلته چې راغلو هم لوڅ او لپر وو. نو د بدن لوڅوالی عيب نه دی. که بدن دې په جامو پټ نه وي، پروا نه کا عيب خو دا دی چې په فکرونو پټ نه وي.

دا خلک څه په گډو وډو سر وو. حيران دريان مې شا و خوا ته کتل.

بيا را ته وويل شول: چورت ورته مه وهه. ورو ورو به په خبرو پټ شې.

زړه مې لږ کرار غوندې شو. د هغوی په خبرو مې پوره يقين وشو. لاسونه مې مړه پړه د بدن دواړو خواوو ته ايله کړل. خو حيرانۍ بيا په مخه کړم. دوی څوک دي؟ دا خبرې ولې ليدل کېږي؟ خبرې ولې رنگونه لري؟ انسان په خپلو خبرو او فکرونو څنگه پټېږي؟ وايي چې دنيا ته لوڅ تللي وو او دلته هم لوڅ راغلي يو، نو دا کوم ځای دی؟ دا دنيا نه ده؟

يوه رنگ پوښتنه وکړه: ښه، پلټونکيه! ته څوک يې؟

زما له خولې نه خبرې ووتې: زه، اشرف المخلوقات يم.  
عجيبه وه، زما د خبرې رنگ خوسا و. په هر رنگ خبرې مې هلته  
ليدې خو خوسا رنگ يوازې زما د خبرو و.  
لا عجيبه خو دا چې زما د خبرو انداز هم بدل شوی و. ته وا بل  
څوک زما بدن ته ننوتلی او غږېږي.

راټه وويل شول: دا دعوا په څه کوي چې اشرف المخلوقات يې؟  
ومي ويل: په دې چې زه خبرې کولی شم.

- خبرې خو غږونه دي. غږ خو له تيرې څخه هم راوځي.  
باد، باران، تالنده، او د اوبو څپه، ماتېدل او نرېدل دا ټول  
غږونه نه دي؟ نو، ستا د خبرو تر غږونو خو نور زورور  
غږونه هم شته.

ومي ويل: هغه غږونه به زورور وي، خو بې معنا دي.

- ولې به بې معنا وي؟ د لوبني د ماتېدو غږ دا معنا نه لري  
چې نور ورنه کار نه شي اخيستلی؟ د تالندې غږ نه وايي  
چې زه او برېښنا سره ملگرې يو؟ د باران غږ د تکرار او  
تناوب معنا نه لري؟ په سيند کې د اوبو شرهار در ته نه  
وايي چې ځم، ځم، ځم؟

ومي ويل: اممم، ما دې شيانو ته فکر نه و کړی. گومان کوم  
اوس پوه شوم چې تاسې ولې پټ يئ او زه ولې لغړ يم.  
د نړۍ موسکا رنگ هوا ته پورته شو.

ومي ويل: گورئ! زه اشرف المخلوقات په دې يم چې فکر کولی شم.

- ډېر ښه! او د فکر نښې نښانې او د فکر نتيجه دې؟

ومي ويل: زه چې هر کار کوم، د يوه فکر نتيجه ده.

- دا منې چې فکرونه هله ارزښتمن وي چې نتيجه يې ارزښتمنه وي؟

ومي ويل: بالکل، منم يې.

- ارزښتمن کوم کارونه دي؟

لږ سوچ مې وکړ، بيا مې وويل: هغه کارونه چې گټور وي.

- ډېر ښه! اوس به راشو دې ته چې ستا کارونه ډېر گټور دي که د ونې.

دې پر له پسې پوښتنو داسې ور خپل کړی وم چې نور خوندونه يې يو مخ را نه هېر کړي وو. حيران وم چې ولې مې پخوا په دې خبرو فکر نه و کړی. سره له دې چې زما هر ځواب به غلط را وخوت، خو بيا هم پوښتنو او پر پوښتنو فکر کولو خوند راکاوه.

د ونې پر کارونو مې غور وکړ. په تشو تورو خاورو کې زرغونېږي او رنګارنګې مېوې کوي. ونې د ډېرو مرغانو ځالي دي، د مچيو او چينجيو گوزاره پرې کېږي، لرګي يې خپل کمالونه لري، پانې يې خپل.

د یوولس کلن ماشوم غږ مې واورېد: «نباتات هغه موجودات دي چې زموږ فاضله مواد په مېوو بدلوي. موږ خپل فاضله مواد د ونو بېخ ته اچوو او دوی ورنه مېوې جوړوي.»

ومې ویل: رښتیا چې د ونې کارونه ډېر ګټور دي، خو ونې دا کارونه په خپل اختیار نه کوي. ونه فکر نه کوي چې زه باید دا رنگه مېوه ونیسم، داسې پانې وټوکوم، داسې څانګې او ښاخونه وکړم.

- نو ونې د چا په اراده کار کوي؟ څوک ورته وایي چې داسې وکړه، هسې وکړه؟ ونې د چا په فکر عمل کوي؟  
ومې ویل: معلومداره خبره ده چې د خدای په امر او اراده دا کارونه کوي.

د رضایت د موسکا رنگ مې ولید چې د ټولې له پاسه کړی کړی هوا ته پورته کېږي او لکه وربخ، لکه لوګی ورو ورو زما خوا ته راځي او بیا پر ما را کوزېږي، نری لیکې را نه ګرځوي او د پښو خوا ته مې خوځېږي.

را ته وویل شول: ګوره پلټونکيه! دا خبره به دې نه هېروې. وروسته به مو په کار شي. اوس بل دلیل ووايه چې ولې فکر کوي چې اشرف المخلوقات یې.

فکر مې وکړ. بیا مې وویل: په دې چې زه په ډېر ښه ډول جوړ شوی يم. ښایسته يم. زه تر هر موجود زیات کامل يم.

- بڼه خبره ده، خو دا هم واوره! ستا تر نظر د شاهين او د گوربت نظر خورا تېز دی. ډولفين او ماښام څکالی داسې غبرونه اوري چې ته يې نه شي اورېدلی. تا کله د مېريو او مورکانو غږ اورېدلی؟ لېوه او سپي په بويولو کې تر تا سل وارې تکره نه دي؟ ان میکروبونه وگوره، ځينې میکروبونه بې له هوا پايي، ځينې يې په ډېرو سرو اوبو کې ژوند کوي چې ته په کې يوه شېبه طاقت نه شي کولی. د شاتو مچۍ تر تا ډېرې منظمې دي. ډېر ژوي د ځان په خوندي ساتلو تر تا بڼه پوهېږي. او پاتې شوه د بڼايست خبره، بڼايست خو په هر څه کې شته.

دغه ټول شيان چې دوی ياد کړل، زما سترگو ته ودرېدل. هر يو يې په موسکه خوله راکتل، گونډې را ته وايي چې څنگه شوې؟ بل فکر مې ذهن ته راغی، ومې ويل: دا خبرې سمې دي، خو زه عقل لرم او دوی عقل نه لري.

- بڼه خبره ده. راځه چې په دې باندې سره پوه شو چې عقل دی څه شی.

ومې ويل: عقل د بڼه او بد توپير کول دي. عقل سم او ناسم بېلوي او سمه لاره را ته بڼيي.

- بڼه څه شی دی؟

ومې ويل: بڼه، بڼه دی کنه. بڼه هغه شی دی چې گټور وي.

ټولو جامونه پورته ونيول. د هر چا جام ته د هغه د خبرو په رنگ شراب ورتوی شول. ته وا د هر چا له پاسه د شرابو جلا جلا داسې نلونه دي چې کله جامونه ورته ونيول شي، دوی اټومات خلاصېږي.

زه هم تېری شوم. سخت تېری شوم. تنده مې وار په وار سره زیاتېده. ومې ویل: زه یې هم غواړم.

یو جام په لاس کې راکړل شو. سپک و. تش را ته واېسېده. منځ ته مې یې ور وکتل. د جام په تل کې د څاڅکي هومره شراب پراته وو. د جام شونډه مې پر شونډې کېښوده. نسکور مې کړ. څاڅکی ورو ورو را روان شو. ښه ځنډ وروسته مې خولې ته راولوېد. خو ته وا د اور څاڅکی و. تنده یې لس نه، سل نه، زر ځله را زیاته کړه.

نورو ځوابونو ته مې فکر وکړ. پام مې شو چې هر څومره چې فکر کوم، هماغومره مې تنده لا پسي زیاتېږي خو په عذابوي مې نه، بلکې لا زیات خوند راکوي. تندي داسې خوند راکاوه لکه د تندي ماتول.

را ته وویل شول: که د عقل کار د گټې او زیان توپيرونه وي، نو هغه چا چې تا ته یې عقل درکړی، مطلب یې څه و؟ مطلب یې همدا نه و چې د گټې کارونه دې زیات وي، بلکې ټول کارونه دې گټور کارونه وي؟

ومي ويل: همداسې ده. خدای عقل د همدې لپاره راكړی دی چې  
ځان او نورو ته گټه ورسوم.

- ډېر ښه. نو د خدای منظور «ښه» يعنې «گټه رسول» دي  
نو په دې حساب خو ونې د خدای امر تر تا ښه ترسره  
كوي ځكه چې ټول كارونه يې د گټې دي. خو ته چې ځان  
اشرف المخلوقات بولي، ځان عقلمن او د ارادې څښتن  
بولې، ستا څومره كارونه گټور دي؟

لا مې ځواب ته ځان نه و جوړ كړی چې را ته وويل شول: ولي  
ستا ټول كارونه د گټې نه دي؟ بلکې ډېر كارونه دې تاواني دي.  
ته هم ځان ته تاوان رسوي او هم نورو ته. دا ولي؟  
ومي ويل: دا په دې چې زه خورا لوی دشمن لرم، شيطان. شيطان  
له ما نه لاره غلطوي. شيطان مې وسوسه كوي چې په غلطه لاره  
لاړ شم.

دا ځل د موسکا پر ځای د شرنگېدلې خندا رنگ هوا ته پورته شوه.  
دې رنگ وويل: پوهېږي؟ ما ته دې د كبی او مونوك كيسه را ياده  
كړه. د زلكيو او پېغلوټو لپاره دې كيسه كې يو زلكی ځيرك  
نومېږي.

د ځيرك غږ مې تر غوږو شو چې ويل يې: زه به خپله كيسه پخپله  
درته ووايم. يوه ورځ په مكتب كې استاد وويل چې انسان تر ټولو  
مخلوقاتو غوره دی، اشرف المخلوقات دی. استاد ويل چې انسان

حکله غوره دی چې عقل لري او خدای پاک یوازې انسان ته عقل ورکړی دی او انسان یې خپل خلیفه ټاکلی دی. ما ورته وویل چې استاده! که انسان عقلمن دی، نو ولې یو بل وژني. هره ورځ جگړه وي، چاودنې وي، بمونه وي، مرمی وي چې انسانان وژني. څوک چې عقل لري، نو همداسې کوي؟ بیا استاد وویل چې دا خود شیطان کار دی، شیطان انسان غولوي.

ما له استاد نه پوښتنه وکړه چې که انسان عقل لري، نو بیا ولې د شیطان مني؟ استاد وویل: شیطان زورور دی، خورا چالاک دی، انسان خطا باسي.

ما بیا وپوښتل: شیطان زورور دی، که خدای؟ استاد ځواب راكړ: دا نو پوښتنه ده چې ته یې کوي؟ ته نه پوهېږې چې خدای هر څه کولی شي او تر هر چا بر دی؟ ما وویل: استاده! دا خو منم. پوهېږم چې خدای پاک هر څه کولی شي. خو انسان چې د خدای خلیفه دی، ولې د شیطان مني؟ څوک چې د شیطان مني، هغه به د شیطان خلیفه وي، که د خدای؟ زما ټولگیوالو کت وخنډل. د استاد تندې تریو شو. مېز یې په سوک وپباوه. ټولگیوال مو غلي شول. استاد زه له غوږه ونیولم. په خټ یې په څپېره ووهم. له صنفه یې وشړلم او را ته ویې ویل چې څه د شیطان بچیه! ستا پلار به د شیطان خلیفه وي.

د خیرک کیسه خلاصه شوه. یو خُل بیا د خندا رنگ د ټولې له پاسه په هوا کې را بنکاره شو.

بیا را ته وویل شول: ښه نو، د ونې خبره به بیا را واخلو. شیطان که زر وارې ونې ته ووايي چې مېوه مه کوه، ونه یې خبره نه مني. خو ته که یوه د خدای ومني، لس د شیطان مني. ونې ته خدای په ازل کې ویلي دي چې دومره وده به کوي، دومره به جگېږي، دومره ځانگې او پانې به کوي، په دې وخت کې به غوټی کوي، په دې وخت کې به مېوه کوي، مېوه به دې په دې وخت کې پخوي، په مني کې به دې پانې تويوي او په پسرلي کې به یې بېرته ټوکوي. ونې د خدای هر امر هو بهو ترسره کوي، خو ته چې د خدای خلیفه یې، اشرف المخلوقات یې، ته داسې نه کوي. اوس ته گرم یې که شیطان؟

سر مې ټټر ته را ټیټ شو. په زړه کې مې ځان ته وویل چې ستا یې له دې خبرو سره څه. بې غمه به دې عیشونه کول، هسې دې ځان په دې لانجمن بحث اخته کړ.

چې څنگه مې سر پورته کړ، هغه ټولی بېخي ورک و. د هغوی پر ځای ونې ولاړې وې. ډېرې ونې، بېخي ډېرې ونې. هر رنگه ونې. د انارو، د منو، د ناک، د توتانو، د مندو، د خټکیو، د هندوانو، د هرې مېوې ونې. د مېوې د هرې ونې په څنگ کې یوه بې مېوې ونه ولاړه. داسې راته واپسېده چې د هغه ټولي ښځې د مېوو په ونو اوښتې وې او نران یې په چنار، نښتر، او ولو.

د دې نو څه معنا؟ نو دا ټولې ونې وې چې تر اوسه پورې يې را سره خبرې کولې؟ دوی د ونو د گټې خبرې په همدې وجه کولې چې پخپله ونې وې؟

گنگس وم. سر مې نه خلاصېده چې څه کيسه ده. خو هغوی که ونې وې، که انسانان، خبرې خو يې سمې وې. د انار ونې ته مې لاس ونيو، خو نه يې ځانگه را ټيټه شوه او نه يې انار په لاس کې را ولويد. لاس مې پسې ور اوږد کړ، خو ځانگه پورته وه. ورغلم چې ور وخېژم.

په کوچنيوالي کې به هر وخت ونو ته ختم. ونو ته ختل را ته هېڅ هم نه وو. زموږ کور ته نژدې پټي وو او د پټيو په منځ کې د ويالې په غاړه د توت ونې. د توت د ونې له پاسه د لاندې ځمکې نندارې به ډېر خوند راکاوه.

يو مازديگر مور را ته په څه خبره په غوسه وه. جارو يې را واخيسته چې ومې وهي. په يوه منډه ترې وتښتېدم او ونې ته پورته شوم. څو پورې چې دا د سرای له دروازې را وتله، زه په ونه کې ناست وم. هغې به فکر کړی و چې د دېواله شا ته پټ يم، سوکه سوکه د دېوال کونج ته ورغله، جارو يې تيار پورته نيولی و چې څنگه له هغې خوا راشم، وار را باندي وکړي. ما به له پاسه ورته کتل او پټ پټ به مې خندل.

په هغه ورځ کور ته نه ولاړم. د ماښام اذان وشو. پلار او تره مې راپسې گرځېدل او ما ځان غلی کړی و. تياره شوه. وډارېدم. ورو

ورو بنکته شوم. په دې وخت کې مې پلار لاتین په لاس تر ونې  
لاندې تېرېده چې ما د ونې له آخرې څانگې نه ځان خطا کړ. درب  
پر ځمکه ولوېدم. پلار مې چيغه کړه: وی! وی!

او دې سره په منډو شو. لایې دوه گامه نه وو اخیستي چې  
وغورځېد. لاتین یې له لاسه په ویا له کې ولوېد. سخته خندا راغلې  
وه خو له پاره مې ونه خندل. غږ مې وکړ: آغا! مه پارېره، زه یم.  
دا چې نور څه وشول، تاسې به پخپله پوهېږئ.

خو د دې انار ونې ته ختل هغسې آسانه نه وو. پښې مې له ځمکې  
نه بېلېدې. پښې مې داسې درنې وې لکه د اوږو بوجی چې دې  
ورپورې تړلې وي یا لکه په ځمکې پورې چې مېخ شوې وي. په  
ډېر تکلیف د ونې هغې ټیټې څانگې ته وختم. انار مې را وشکاوه.  
له څانگې نه مې په یوه لاس ځان راځورند کړ او بیا مې لاس ایله  
کړ. څانگه ډېره لوړه نه وه خو داسې کلک پر ځمکې ولگېدم چې  
ته وا د دوهم چت له بامه رالوېدلی یم.

انار مې مات کړ. دانې یې داسې کلکې ورپورې نښتې وې چې ته  
وا چا په ایلفي سرېښ نسلولې وي.

ډېر زورونه مې ووهل، ایله چې یوه دانه ترې بېله شوه. دانه مې  
خولې ته واچوله. خوله مې پرې ډکه شوه. چې هر څه به مې  
ژدویله، نه خلاصېده. ډېر ځنډ وروسته مې له ستونې تېره شوه،  
خو معدې ته نه، داسې را ته اېسپدل چې سر ته مې خپږي. لږ  
وروسته مې ولیدل چې په ماغزو کې مې د برېښنا غوندې تېزه

رڼا پرکېږي او چټکه له يوه ځايه بل ځای ته ځي، له بله بل ځای ته. ټول وجود مې له پوښتنو ډک شو. بې شمېره پوښتنې. داسې پوښتنې چې هېڅ کله مې يې په اړه فکر نه و کړی.

پوښتنو ځوابونه غوښتل او ځوابونو سفرونه. رهي شوم. گورم چې تر زنگانه پورې په رنگونو کې پټ يم. د فکرونو، د پوښتنو، د خبرو په رنگونو.

روان وم خو نه پوهېدم چې په کوم لوري ځم او ولې ځم. له پوښتنو داسې ډک وم لکه شپه چې په ستورو ډکه وي. لکه د هر ستوري پرکا چې دې د ځان ليدو ته وربولي، همدغسې هرې پوښتنې به هڅه کوله چې زما پام ورخپل کړي. د پوښتنو تر منځ سيالي وه. بالاخره يوې پوښتنې تر نورو ځان را نژدې کړ: د خلقت راز. کاینات ولې هست شوي دي؟

د دې ځواب مې په ذهن کې تيار و: زمونږ لپاره. مونږ پر ځمکه د خدای خليفه يو، نو هر څه ځکه پيدا شوي دي چې زمونږ په خدمت کې وي.

يوه شرنگېدلې خدا نه، بلکې د شرنگېدلو خداگانو ټولۍ په هوا کې وپرکېده. لکه تنبور، رباب، ستار، دوتار، گيتار، ويولن او غيچک چې په گډه سره وځاندي.

په دې خداگانو کې يوه خبره نغښتې وه: «دوه شيان حد نه لري: کاینات او د انسان حماقت او زه مطمئن نه يم چې دا خبره دې د کایناتو په اړه سمه وي.»

جالبه وه. لکه چې د دوی د بحث موضوع هم هماغه زما پوښتنه وه.

ورنژدې شوم. یوه کړۍ نوراني کسان چې د یوې دایرې په شاوخوا کې ناست وو، پاڅېدل. ټولو زما خوا ته مخ وړاوه او تعظیم یې را ته وکړ. دا خلک را ته ډېر پوه، ډېر نامي ښکاره شول. داسې را ته اېسېده چې هر یو تر سلو، تر زرو، تر لکونو پادشاهانو ډېر مهم دی. چې دومره لوی او مهم خلک دي نو ما ته یې تعظیم څنگه وکړ؟

یوه یې وویل: ځکه چې ته پلټونکی یې. ته د پوښتنو په ځوابونو پسې را وتلی یې او هر څوک چې لټه کوي، موږ د هغه درناوی کوو. هر څوک چې تیار ځوابونه نه غواړي، بلکې غواړي هر شی تجربه کړي او ویې ازمايي، یا یې د خپل فکر په زور پیدا کړي، هغه د احترام وي. زه ابو ریحان بیروني یم.

دا یې بل عجیب کار! دوی زما فکر لوستلی شو.

بل یې وویل: ته پوهېږې چې بیروني ستا وطندار دی او په غزني کې ښخ دی؟

ومې ویل: هلته خو ډېر اولیا ښخ دي، خو د ده نوم مې لانه و اورېدلی.

نری خندا او بیا: جالبه ده! دی د منځنیو پېړیو د نری تر ټولو لوی عالم و. ده د ځمکې د محیط او شعاع اندازه ډېره دقیقه معلومه کړې وه، په هاغه وخت کې چې وسایل او امکانات هم نه

وو. يوه جالبه كيسه به يې زه درته وكړم. البيروني به ويل چې علم له تجربې پرته علم نه دی. يوه ورځ د سلطان محمود غزنوي په دربار كې د شيخ عبدالرحمن په نوم يوه عالم پاچا ته وويل چې كه انسان يا حيوان د الماس يوه وړه ټوټه هم تېره كړي، ځای پر ځای مړ كېږي او د زمردو رنگ د مار سترگې رندوي. خو ابو ريحان دا خبره نه مني.

سلطان محمود پاچا بيروني ته مخ واراوه چې څنگه چل دی؟ بيروني وويل: خبره آسانه ده. تجربه به يې كړو. يو سپی او يو مار راوړئ. ده د الماس يوه ټوټه په غوښه كې ونغښته او په سپي يې وخوړه او د پادشاه د زمردو گوته يې د مار مخې ته ونيوله. پوره انتظار يې ورته وكړ خو نه سپی مړ شو او نه مار ږوند شو. پاچا شيخ عبدالرحمن ته غوسه شو.

خو هغه عذر وكړ او ويې ويل چې ما دا خبره د پخوانيو په كتابونو كې لوستې وه او فكر مې كاوه چې سمه به وي. د كيسې په اورېدو سره چورت را ولوېد چې ما پخپله څومره ډېرې خبرې په پټو سترگو منلې دي.

بدل شوی وم. پخوا دا خبرې هېڅ را ته مهمې نه وې، خو اوس دې بحثونو داسې خوند راکاوه لکه له ښاپېرۍ سره نزدېکت.

هغه کسان چې هلته را ټول وو، داسې پوهان وو چې ټولې دنيا پېژندل، خو ما يې لا نومونه هم نه وو اورېدلي. سوکرات، عمر

خیام، ابن سینا، نیوتن، اپسن، آپنشتاین، ستیفن هاوکینگ، نیل  
تایسن او پپر نور.

ما وویل: خو ځینی پوښتنې په تجربې نه ځوابېږي.

- مثلاً؟

- مثلاً همدا پوښتنه چې ورپسې گرځم. کاینات د څه لپاره

خلق شوي دي؟ د دې ځواب خو ښکاره ده چې د انسان د

خدمت لپاره پیدا شوي دي نو دا خو په تجربه نه

ځوابېږي.

هاوکینگ وویل: او ته همداسې فکر کوي؟

ما وویل: هو.

هغه وویل: راءه چې اول وگورو چې ستا ځواب سم دی که نه.

راءه چې زه او ته له تایسن سره یو چکر ووهو.

تایسن په نریو برېتونو کې موسکی شو. درې واړه د هاوکینگ پر

ویلچیر سپاره شوو. هاوکینگ پر ویلچیر ناست و، زه او تایسن

د ویلچیر پر پېلونو ودرېدو. ویلچیر د سترگو په رپ کې په هوا

شو.

عجیبه شیان مې ولیدل. ما یوازې یو لمر پېژانده، خو په دې سفر

کې پوهېږئ چې څو لرونه مې ولیدل؟ سل نه، زر نه، لک نه،

دومره پېر لرونه مې ولیدل چې څوک یې په حساب پسې نه

رسېږي. داسې به یې درته ووايم چې که څوک یو لک اوبان درته

ودروي چې د ټولو ویستان یو په یو وشمېره، دا کار به وکړای

شيء؟ يا كه دي سمندر ته کښوي چې يو څاڅکی يې را واخله او دي خوا ته يې واچوه او حساب ورته وکړه چې څو څاڅکي کښي، نو دا به دي په وس پوره وي؟ لمرونه تر دي هم ډېر وو. ځيني لمرونه زمونږ تر لمر په کراتو لوی، په کراتو روښانه، په کراتو سره. تر هر لمر گڼي سياري چورلېدي.

او زمونږ ځمکه څومره وه؟

داسې وگڼه چې د ځمکې سمه او غر، وچه او اوبه ټول په ونو پوښلي دي او هره ونه لک لک پانې لري؛ دا کاینات وگڼه. زمونږ ځمکه په کې د يوې پانې يوه نقطه ده. لا به تر دي هم کمه وي، خو زه يې د قياس لپاره بل مثال نه شم پيدا کولی.

همدومره پراخ کاینات مو په څو شپبو کې گز او پل کړل. تايسن او هاوکينگ د کاینات د هرې برخې په باره کې داسې معلومات راکول چې ته وا خپل کور يې دی او هر ځای به يې په کراتو ليدلی وي.

داسې لمرونه مو وليدل چې نوي زېږېدلي وو او لکه نوزېږی ماشوم چې ډېر کم او ورو ورو لاس او پښې خوځوي، هغوی هم کله په يوه خوا کله په بله خوا کې تټې لمبې کولې.

داسې لمرونه مې وليدل چې خاپوړې يې کولې، ورو ورو خوځېدل او څرخېدل او لمبه او رڼا يې هم همداسې.

ځينې لرونه بيا چست و چابک لکه زلمکي ماشومان په غورځو  
پرځو، تېزې لمبې، چټک خوځښت، او لکه تکره بڼکلې اتنچيانې  
چې د ډول درز ته د بوربوکۍ غوندې چورلېږي.

ځينې نور لرونه داسې وو لکه بوډا چې په لوړه وخبږي او ستمی  
يې وشي. د دې لرونو له تتو لمبو نه د زگپروي وړم راته.  
ځينې لرونه بيا لکه مرگي حاله بوډا چې د ځنکدن په وخت کې  
ډېره شېبه وروسته يوه ساه وباسي او بيا مړ پر پروت وي.

داسې سياري مې وليدې چې يو مخ له کنگلو جوړې وې، د  
سکروټې غوندې سرې سياري، د ځمکې په شان شنې سياري چې  
سيندونه او سمندرونه په کې وو. داسې منظومې چې دوه درې  
لرونه په کې وو او سياري به يې په وار سره تر دواړو يا درې  
واړو لرونو څرخېدې.

چې بېرته راغلو او د پوهانو کړۍ ته ورنژدې شوو، له پاسه مې  
وليدل چې هغه دايره چې دا پوهان ترې چاپېر وو، ټول کاینات  
هماغه دايره وو. وبه يې منۍ؟

آينشتاين وويل: سفر دې څنگه و؟

ومې ويل: فکر يې را بدل کړ. که هر څه زموږ لپاره پيدا شوي  
واي، نو يوازې يوه ځمکه، يوه سپوږمۍ او يو لمر به بس و. دا  
دومره اړت و بېرته کاینات چې د ځمکې او لمر غوندې لکونه لکونه  
لکونه لکونه سياري او لرونه په کې دي، د څه لپاره؟ د هر څه  
لپاره به وي خو د انسان لپاره نه دي.

د غبرونو یوه ټولې وویل: خو موږ فکر کوو چې لا په پېرو شيانو نه پوهېږو. سړی څه خبر، کېدی شي دا ټول کاینات له ځمکې سره رابطه ولري. کېدی شي د دې لپاره چې ځمکه د اوسېدو شي، دغه بې شمېره ستوري، لرونه او سیارې په کار وي. کېدی شي یو وخت ځمکه نور د ژوند کولو لپاره مناسبه نه وي او انسان بلې سیارې ته کډه شي، له بلې بلې ته، او همداسې پېرو نورو سیارو ته خپاره شي. کېدی شي د انسان نسل دومره پېر شي چې په ځمکه کې نور ځای نه شي او بیا نورو سیارو ته لاړ شي. کېدی شي داسې رازونه په کې وي چې موږ هېڅ کله ورباندې فکر نه وي کړی. نو موږ همدومره ویلی شو چې په دې نه پوهېږو چې دا خورا ستر کاینات د څه لپاره جوړ شوي دي.

سوکرات وویل: بله به وکړو. نور کاینات به پرېږدو، د ځمکې په اړه به څه ووايي، ځمکه د انسان لپاره پیدا ده؟

ومي ویل: خود. ځمکه خو خاص د انسان لپاره جوړه شوې ده. ويې ویل: پېر ښه. په دې پوهېږې چې انسان کله پیدا شو او د ځمکې عمر څومره دی؟

غلی وم.

ابو ريحان ته يې اشاره وکړه او ويې ويل: دی په محاسبو کې پېر تکره دی.

ابو ريحان وويل: زموږ تر زمانې زر کاله وروسته ساينسپوهانو د هر شي د عمر د اندازه کولو دقيق وسايل پيدا کړل. هاغه مهال

ځمکه څه باندې څلورنیم میلیارډ کلنه وه او د انسان د پیدایښت ټول ټال دوه میلیونه کاله کېدل. څلورنیم میلیارډ ډېر لوی عدد دی خو که د ځمکې عمر یو کال وگڼو، انسان د دې کال په وروستی ورځ، په وروستي ساعت، په وروستی دقیقه کې پیدا شوی دی. اوس نو فکر ورته وکړه چې توپیر یې څومره زیات دی. سوکرات وویل: له دې خبرې څه نتیجه اخلي؟ که دا خبره هم ورسره یو ځای کړو چې ډېر نور ژوي تر انسان مخکې پیدا شوي او ختم شوي دي. تر انسان شپيته میلیونه کاله مخکې دایناسوران او ډېر نور ژوي اوسېدل.

حیرت اخیستی وم. نه پوهېدم چې څه ووايم. فکر مې وکړ چې که ځمکه د انسان لپاره پیدا وای، نو د انسان له پیدا کېدو سره هم مهاله یا لږ وړاندې باید پیدا شوې وای. موږ فکر کوو چې ټول حیوانات او ونې بوټي، حشرات او هر څه چې دي زموږ لپاره هست شوي دي. دا خو به ومانو خو هغه حیوانات چې تر موږ مخکې وو او اوس نشته او د هغوی هېڅ اثر په موږ باندې نشته نو دا څنگه وپولو؟

آینشتاین وویل: بله واوره! که فرضاً په بله سیاره کې داسې ژوندي ساري ووينې چې تر تا هوبنډیار، تر تا بنه او تر تا گټور وي، نو بیا به څه ووايې؟ ابن سینا! ته څنگه موسک شوې؟ ابن سینا وویل: حی ابن یحیان مې را یاد شو.

آينشتاين وويل: واہ! واقعاً چي ڊڀره په زړه پورې كيسه دې ليكلې  
وه. تخيل دې عالي دى او ما هر وخت ويلي دي چي تخيل تر  
پوهې زيات مهم دى.

ابن سينا وويل: همداسې ده. ستا هره خبره د كاني كرينه ده. بښه  
نو، پلټونكيه! نه غواړې چي دا ځل زه يو چكر دركړم؟  
ومي ويل: ولې نه!

د ابن سينا له دواړو ډډو وزرې راووتې، د بوډۍ تال غوندي  
رنگونه يې وو خو خورا زيات رنگونه، لس نه، سل نه، زر رنگه  
رنگونه.

زه يې تر لاس ونيولم او دواړه په هوا شوو.

ما يې د وزرو پوښتنه وكړه.

ويې ويل چي ښى وزر يې د تخيل دى او چپ وزر يې د تفكر.  
خورا ډېر مزل مو وكړ.

بيا يوې بلې سياري ته ورسېدو.

خورا شنه، خورا سمسوره، خورا ښكلې. په هوا كې يې د ونو بوټو  
د گلانو خوشبويي گډه وه. هلته ساه اخيستل داسې خوندور و  
لكه د شهوت په اوج كې چي دې پوزه له حمامه راوتلې مستې  
محبوبې پر اوږه وي او له هر ځل ساه اخيستلو سره د هغې د  
زلفو خوشبويي دې سږو ته ننوځي او په ټول بدن كې دې  
خپرېږي.

چې ورنژدې شوو، ومې ليدل چې زرگونه خورا لوی لوی نا آشنا  
حيوانات لکه عسکر په منظمو لیکو کې ولاړ دي. هر يو يې د  
غونډۍ هومره لوی او پر هر يو يې يو وړوکی خوځېدونکی شی  
سپور و.

چې لا نور هم ورنژدې شوو، ومې ليدل چې هغه وړوکی شيان د  
بني آدمانو غونډې وو خو تر موږ درې چنده غټ.  
د ابن سینا يوه وزر را ته وويل: دا غټ غټ ژوي چې وينې، د دې  
سيارې ډايناسوران دي.

سيالي شروع شوه. ټولو ډايناسورانو منډې پيل کړې. داسې چټک  
ځغستل چې په همدومره وخت کې چې تا دغه جمله ولوسته،  
هغوی د سيارې چارچاپېره دوره ووهله.  
ته به وايې چې سياره به يې وړوکی وه.  
نه، تر ځمکې لويه وه، ډېره لويه.

دوی ته غر او سمه، وچه او اوبه، لوړه او ژوره، دښته او ځنگل يو  
شان وو.

درې ډايناسوران تر نورو لږ وړاندې را ورسېدل. سپاره کسان يې  
له شا څخه را ټوپ کړل، شور او مستي يې وکړه، يو بل ته يې  
غېږه ورکړه او خپل ډايناسوران يې ونازول.

په سر مې څه شی ولگېد. پاس مې وکتل. د ونې په څانگه کې يوه  
عجيبه مېوه څرېدله. زمونږ مېوې معمولاً گردې وي خو دا د

صندوق غوندي مکعبي وه او رنگ يې شېبه په شېبه بدلېده  
رابدلېده. لاس مې ور وور چې ويې شکوم.  
ځانگې ځان را نه لرې کړ.

يوه غږ وويل: نه، نه، نه! چا ته بايد زيان ونه رسوو.  
د غږ لوري ته مې وکتل. هماغه کس و چې ډايناسور يې تر نورو  
وړاندې رسېدلی و.

ما وويل: مېوه خو وي د خوراک لپاره.  
ويې ويل: ستاسې په سياره کې به همداسې وي، خو دلته نه. مور  
هېڅ ژوندي ساری نه خورو او هېچا ته زيان نه رسوو. ابن سينا  
آشنا! همداسې نه ده.

ابن سينا موسکې شو، را ويې کتل او ويې ويل: رښتيا وايي.  
پوښتنه مې وکړه: نو تاسې څه شی خورئ؟ په څه شي پايي؟  
هغه يوه گوته جگه کړه، لکه شاگرد چې په صنف کې د اجازې  
اخيستلو لپاره گوته جگوي، په گوته يې پورته خوا اشاره وکړه.  
پورته مې وکتل. رنگارنگې کړۍ په هوا کې تاوېدې، وړې، لويې،  
بېخي لويې، شنې، زېرې، نارنجي، سرې، گلابي او د زرگونو نورو  
رنگونو کړۍ. دغه کړۍ د همدې کس له سر څخه وتلې او په هوا  
کې خپرېدلې.

په خدا يې وويل: څنگه حيران شوې؟ حيرانېره مه! دا فکرونه  
دي. دلته د هر چا خوراک فکر دی. مور پنځان يو. مور فکر  
توليدوو او د دې سياري هر ژوی، هر بوټی فکرونه خوري. دغه

سيالي چې اوس وشوه، د همدې لپاره وه. هر پنځان چې پېر  
فکرونه او ښه فکرونه په سر کې ولري، تر نورو چټک وي او د  
سيارې دوره ژر وهي. دا ځل موږ وگڼله او دغه فکرونه چې ته يې  
وينې، موږ درې واړه پنځان يې په گډه توليدوو.

ومي پوښتل: پنځان؟

موسک شو. ويې ويل: ته انسان، زه پنځان يعنې د پنځولو والا.  
د پنځان غږ داسې پوست و لکه زما هغه ورېښمنې جامې چې د  
کيسې په سر کې مې په تن ويې. د پنځان فکرونه هم دغسې پاسته  
ماسته وو خو ما نه شوای خوړلی.

ما چې د ابن سينا د تفکر وزر ته وکتل، رنگونه يې کټ مټ  
همداسې وو لکه د پنځان د فکرونو رنگونه.

په ټوله سياره کې جشن و. ونو، بوټو، پايناسورانو او نورو ژوو  
فکرونه خوړل او ورو ورو نڅېدل.

زه چورت يووړم چې موږ انسانان هر څه د ځان لپاره استعمالوو،  
بوټي خورو، د ونو مېوې خورو، څاروي حلالوو، کبان نيسو،  
وحشي ژوي ښکار کوو، د مختلفو حيواناتو غوښې خورو، ونې د  
خپل کور د کرکۍ او درې د جوړولو لپاره پرې کوو... خو پنځان  
بيا برعکس، د خپلې سيارې ټولو موجوداتو ته خواړه برابروي،  
هغه هم فکرونه.

د آينشتاين خبره مې راياده شوه چې ويل يې که په نورو سيارو  
کې تر ځان هوبنيار او گټور موجود ووينې، نو بيا به څه وايي.

هغه رښتيا ويلي وو. پنځان تر مور بڼه دي. زه هسې په ځان غره  
وم چې انسان يم او اشرف المخلوقات يم او هر څه زما لپاره پيدا  
شوي دي.

ابن سينا وويل: انسانه! ته له پنځان سره خواله وکړه. زه به  
وروسته درپسې راشم.

په زړه کې مې ډېرې پوښتنې وې چې له پنځانه مې بايد کړې  
واي. دوی په قوم څوک دي؟ په کوم دين دي؟ د چا په مذهب  
دي؟ ...

خو د حيراني خبره دا وه چې هغه په دې شيانو بېخي نه پوهېده.  
ما چې د دين پوښتنه ځنې وکړه، پنځان وويل: ته دا راته ووايه  
چې دين دی څه شی؟

دين خو دين دی. نو ما به څه ويلي واي؟

ومې ويل چې مور انسانان څوک مسلمانان يو، څوک يهودان،  
څوک نصارا، څوک هندو ... همدا مو دينونه دي.

ويې ويل: دا را ته ووايه چې دين د کوم درد دوا دی؟

لږ مې چورت وواهه. بيا مې وويل: ديبيبين، دين مو پوهوي چې  
چا پيدا کړي يو، ولې يې پيدا کړي يو، چې مړه شوه بيا چېرې  
ځو، بيا څه را باندي کېږي، دغسې خبرې.

- نور؟

- نور دا چې حلال او حرام وپېژنو. وپوهېږو چې خدای په  
څه شي خوشحاليږي او په څه شي ناراضه کېږي. جنت

ځنگه گټلی شو او په کومو کارونو دوزخ ته اچول کېږو.  
امممم دین را ته وایي چې څه ښه دي، کوم کارونه بد  
دي ...

- ډېر ښه. او ستا دین تا ته څه وایي؟

ومي ويل: زما دین د حق دین دی. را ته وایي چې موږ واحد خدای  
پیدا کړي یو. هغه خدای چې یوازې هغه لایق د عبادت دی. زموږ  
خدای د خپلو بندگانو د لارښوونې لپاره پیغمبران استولي دي.

زما خبرې یې پرې کړې: ښه نو، معنا دا چې له تاسو لاره ورکه وه  
او خدای مو پیغمبران درولېږل چې لاره در وښيي، همداسې ده؟

- هو. موږ لمر خدای گانه، باد، ورېځ، توپان، تندر، سېلاب،  
اور ... هر څه را ته بېل بېل خدایان ښکارېدل خو هغه بیا  
سمه لاره را وښوده چې خدای یو دی.

- نور؟

- نور نو دا چې موږ باید د خدای امر ومنو. پس له مرگه بیا  
ژوندي کېږو او بیا تل تر تله ژوندي پاتې کېږو. که ښه  
کارونه وکړو، جنت ته به ځو او که مو د خدای نافرمانی  
کړې وي، که مو پر چا ظلم کړی وي، که مو د چا حق  
خوړلی وي، که مو څوک ناحقه وژلي وي، بیا نو دوزخ ته  
ځو او د خپلو بدو کارونو جزا گالو.

- مطلب دا چې د دواړو احتمال شته؟ یعنې تاسې انسانان  
پر نورو ظلم کوئ، د چا حق خوړئ، خلک وژنئ ...؟

- ومې ويل: داسې ده چې په مور کې شيطان دی. هغه مو دې کارونو ته هڅوي.
- يعنې کوئ يې؟
- هو.

پنځان را ته موسکي و، ويې ويل: ته په دې حيران شوې چې په پنځستان کې دين ولې نشته او زه حيران وم چې انسان ولې دين لري. ما د خپلې پوښتنې ځواب پيدا کړ. اوس نو ستا وار دی. ته په پنځستان کې وگرځه او د خپلې پوښتنې ځواب پيدا کړه. د پنځستان ټوله سياره مې گز و پل کړه. رقم رقم بوټي، ونې، مرغان، او ژوي مې وليدل خو متفاوت. ونو به د بوټو لاس نيوه چې له خاورو يې را پورته کړي. ژويو نه بوټي خوړل او نه يې يو بل سره داړل. نه د هوسۍ غوندي مظلوم په کې و، نه د پرانگ غوندي ظالم په کې و. نه په چا کې د لېوه خوی و، نه د مېرې. نه چا د گيدرې غوندي چرگان تېر اېستل، نه چا د مار غوندي چيچل زده وو. هېچا په چا کار نه لاره.

پنځانان ټول سره يو شان وو. د ټولو کار يوشی و، د فکر توليدول. بد، خوسا او بد بويه فکرونه چا نه جوړول، د ټولو فکرونه ښکلي وو، خوشبويه وو او هر چا به هڅه کوله چې لا زيات ښايسته فکرونه وپنځوي. که به چا پېر فکرونه پنځول نورو به ورسره رخه نه کوله او که به څوک د فکر په توليد کې پڅ و، چا به نه رته.

هغه خبرې چې د انسانانو په منځ کې دي، غلا، لوټ، تالا، دروغ، غيبت، بهتان، تېری، ظلم، قتل ... هلته نه وي. هغوی د دې شيانو نومونه لا اورېدلي نه وو. نه یې غلا پېژندله، نه ظلم او نه قتل و قتال.

په چکر کې وم چې د یوه غره له څوکې توري لورې او سرې لمبې هوا ته پورته شوې. غرمبهار شو، د سرو اورونو سپل د غره له سره را روان شو. اورشیندونکی فعال شوی و.

فکرونه په منډه ورغلل. یوه ډله یې د غره پر سر په آسمان کې معلقه ودرېده. لوخړې به چې ځنې تېرېدې، پاکې صافې به شوې او هوا یې نه ککړوله. د فکرونو بله جوړه د اورني سپلاب مخې ته ورغله. له ځانه یې ناوه جوړه کړه او سکروټې چې په کې وبهېدې، سرې شوې.

دغه ځای را نه ډېر لرې و خو سترگو مې داسې واضح لیده لکه تر منځ مو چې یوازې لس گامه واټن وي.

زه لا د دې پېښې له حیرانۍ نه وم راوتلی چې د سیارې په بله خوا کې سخت توپان والوت. فکرونو ورمندې کړې. لاسونه یې سره ورکړل او جال یې جوړ کړ. توند توپان چې له دې جاله تېرېده، په نرمه معطره وږمه بدلېده.

همداسې تلم تلم چې توري وربخې راغلې. آسمان وغورېده. شرکنده باران شو. سپل راغی. فکرونه یې مخې ته ودرېدل. زر

لښتې يې له ځانه جوړ کړل او د سپل اوبه يې د سياري هرې خوا ته وبهولې.

لږ نور مزل مې وکړ. د ځنگل په منځ کې روان وم. ناڅاپه په ځنگل اور پورې شو. د تېښتې لاره مې کتله چې فکرونه راورسېدل او لاسونه يې سره ورکړل. لويه دايره يې جوړه کړه، تر اور چاپېر شول. ورو ورو د اور د مرکز خوا ته روان شول. وار په وار سره فکرونه وړاندې تلل او اور تنېده. په څو شېبو کې اور مړ شو. لوگي يې تصفيه شول او په پاتې ايرو کې يې نوي بوټي وبوتېدل.

نو داسې نه وه چې په دې سياره کې دې ستونزې نه وي؛ ستونزې وې او ډېرې وې خو فکرونو د هرې ستونزې چاره کوله. پنځان ته مې کړه: په تاسو کې مرگ هم شته؟

ويې ويل: نه پوهېږم چې مرگ څه ته وايي خو دلته مرگ يعنې نه فعاليت. هغه پنځان چې فکر نه شي توليدولی، هغه تجزيه کېږي. د بدن برخې يې د نورو پنځانانو بدن ته ور جذبېږي. يوازې زړی يې پاتې کېږي. بيا دغه زړی هغه کسان چې ډېر فکرونه توليدوي، په خوا پورې نيسي او پالي يې. هغه په خپلو فکرونو تغذيه کوي او ستروي يې. بيا له هغه څخه نوی فکروال پنځان جوړېږي.

د دې سياري هر څه عجيب وو.

له ځان سره مې فکر وکړ چې هلته چې ظلم نه وي، شر نه وي، تېرى نه وي؛ بلکې لاسنيوی وي، همکاري وي او مينه وي؛ چې هره ستونزه په کې په فکر هوارېږي؛ نو هلته به دين څه کوي؟ مور چې په دين پورې نښتي يو، وجه يې دا ده چې خپلې ستونزې پخپله نه شو هوارولی. مور مطلق عدالت نه شو راوستلی نو د سزا جزا کيسې خدای ته پرېږدو چې په بله دنيا کې عدالت وکړي. نو پنځستان کې چې دغه کيسې نشته، دين خو بايد چې نه وي.

ومې ليدل چې زما له ډېو څخه هم وزرو تېغونه وهلي دي. لاس مې ور وور، ډېر نري او خورا تنکي وو. حيراني مې وار په وار سره زياتېده.

د ابن سينا غږ مې تر غوږو شو: بې خوبۍ دې مبارک شه!  
- بې خوبۍ؟

ويې خندل: هههههه. هو بې خوبۍ.

زما په ډېو پورې نويو زېږېدليو وزرو ته يې اشاره وکړه، ويې ويل: دا پالنه غواړي، خوراک غواړي او تا به په نيمو شپو کې له خوبه راويښوي. دا د دې سياري د اوسېدونکو په شان فکرونه خوري. نو لکه مور چې په نيمه شپه کې بايد راويښه شي او خپل بچي ته تې ورکړي، ته به هم په نيمو شپو کې له خوبه راجگېږې او فکرونه به توليدوي چې دا يې وخورې او غټ شي. نو بې خوبۍ دې مبارک شه!

یوه بل غږ وویل: ښه به دا وي چې درته ووايو چې ويښتيا دې  
مبارک شه!

د غږ لوري ته مې وکتل، آينشتاين و.

هغه او ابن سينا وخنډل.

آينشتاين وويل: خو چورت مه ورته وهه. که خوب در نه اخلي، په  
بدل کې يې بل شی درکوي. الوت! د الوتلو ځواک. وزرې دې چې  
سترې شي، بيا نو داسې الوت کولی شي لکه ابن سينا.

ابن سينا وويل: خوښه مو نه ده چې بېرته ولاړ شو؟

آينشتاين هوا ته لاس واچاوه. له هوا څخه يې يو تار راکښته کړ،  
لکه د آزادي شوې باډپوې تار چې نيسي.

ويې ويل: څو؟

ابن سينا ما ته کړه: ور وخېژه.

گورم چې آينشتاين د تار منځ راسپړلی دی. مخکې نری تار و خو  
اوس تر بېلر لوی نل ځنې جوړ شوی و. نه، نل و، ټونل و چې په  
منځ کې يې څوکی اېښې وې. درې واړه ور وختو. پر څوکیو  
کېناستو. څوکی د تار په منځ کې داسې وښوېدې لکه پر  
ښوېپندوکی چې ځان خوشی کړې. د سترگو په رپ کې هماغه  
ځای ته ورسېدو چې ور نه راغلي وو.

ابن سينا وويل: دا د فضا - زمان تار دی. ده کشف کړی و.

گوته يې د آينشتاين خوا ته چې تر موږ مخکې کوز شوی و،  
ونيوله.

دا وار د دوی پله پېره لویه وه. پېر کسان تر یوې گنبدې لاندې راتول وو او بحثونه یې سره کول. په گنبده کې ټول کاینات په حرکت کې وو. هر چا چې به د هر ستوري یا هر کهکشان په اړه خبرې کولې، هماغه ستوری یا کهکشان به په گنبده کې لویېده او را نژدې کېده به.

ورو ورو مې د دوی ژبه زده کړه. ژبه یې هماغه وه چې زما زده وه خو مخکې یې په خبرو نه پوهېدم. اوس لږ لږ پوهېدم چې څه سره وایي.

د ابن سینا خبره رښتیا وه. بې خوبۍ را پورې ښخې شوې. هره ورځ به مې د نویو شیانو په باره کې فکر کاوه. نیمه شپه به هماغه فکر راوینس کړم او په ځان پورې به یې داسې بوخت کړم چې د وخت تېرېدلو ته مې پام نه و. خو دغه بې خوبۍ ځورونکې نه وې. نه به د ورځې گنگس وم، نه خوبولی، نه به مې په سر درد و.

وزرې مې ورو ورو لویېدې. د آیشننتاین خبره مې یاده وه: «خو چورت مه ورته وهه. که خوب درنه اخلي، په بدل کې یې بل شی درکوي. الوت! د الوتلو ځواک. وزرې دې چې سترې شي، بیا نو داسې الوت کولی شي لکه ابن سینا.»

د الوتلو هوس را ولوېد. وزرې مې ورپولې خو هوا ته ایله دومره پورته شوم لکه چرگ چې الوځي او بیا بېرته پر ځمکه ولوېدم. «وار وکړه، تلوار مه کوه!»

دا غږ د چا و؟  
غږ و خو غږوالا نه و.  
هماغه غږ وويل:

صوفي نشود صافي تا در نکشد جامی

بسیار سفر باید تا پخته شود خامی

غږ که د هر چا و، و به، خو زه یې وپوهولوم چې الوتلو ته لا  
وخت شته.

د فکرونو په جوړولو او پیلو داسې بوخت وم چې د وزرو غټېدلو  
ته مې پام نه و. یو وخت مې وزرې خلاصې کړې، گورم چې زما  
تر ونې درې چند لویې دي.

- اوس یې وخت دی.

شا ته مې وکتل. ابن سینا او ابو ریحان ولاړ وو.

والوتم. آسمان له ستورو ډک و. لرې او نژدې، رانه او کمځل. په  
دې منځ کې یوه رڼا را باندې ښه ولگېده. په زړه کې مې را تېر  
شول چې دا ښکلې رڼا به د څه شي وي.

د ټایسن غږ مې واورېد: د هېڅ شي.

لاندې مې وکتل. ټایسن سپگرېټ په شونډو نیولی و.

پوښتنه مې وکړه: د هېڅ شي؟ دا نو څنگه کېدی شي چې رڼا یې  
وي خو پخپله نه وي؟

- که یې نه منې نو ورشه پخپله یې وگوره.

لایټر یې بل کړ او سپگرېټ ته یې ونيو.

په هوا کې د رڼا خوا ته ور روان شوم. په لاره کې مې له ځان سره وبل چې دا نو عجیبه خبره ده چې ډېره نه وي خو رڼا یې وي. ډېر مزل مې وکړ او د رڼا آخر سر ته ورسېدم.

خبره یې رښتیا وه. دا رڼا داسې وه لکه د کاغذ باد تار چې په هوا کې وي خو کاغذ باد ور پورې نه وي تړلی. رڼا له هېڅ ځایه نه راتله. رڼا د هېڅ شي نه وه. رڼا په فضا کې معلقه وه خو منبع یې معلومه نه وه. شا ته مې وکتل. دا وار رڼا ډېره لنډه شوې وه.

بېرته را وگرځېدم. هماغه ځای ته ولاړم چې تایسن ولاړ و. سگرېټ یې په شونډو ایښی و او لایټر یې ورته لگولی و. زه چې څنگه ور ورسېدم، د لایټر لمبه بنده او سگرېټ یې بل شو.

ومې ویل: سگرېټ ډېر زیات نه څکوی؟

- نه، دا مې اول دی. نن مې بل نه دی څکولی.  
- دا څه وایي؟ یو دانه خو دې هغه وخت ولگاوه چې زه والوتم.

- دا خو هماغه دی. ته ډېر ژر بېرته راغلي. رښتیا د رڼا منبع دې پیدا کړه؟

- نه. ته را ته وایي چې ډېر ژر بېرته راغلي خو ما ډېر اوږد مزل وکړ. ډېر وخت مې په دې سفر کې تېر شو.

ویې خندل: ههههه. لا ډېر نور شیان به دې حیران کړي. د دې پوښتنې ځواب به د آینشتاین په فکرونو کې پیدا کړې خو اوس دا را ته ووايه چې رڼا د څه شي وه.

- د هېڅ شي. ستا خبره سمه وه.

بيا يې وخنډل: هههههه. زما خبره هره وخت سمه وي. گوره! تا د هغه ستوري رڼا ليدله چې څو ميليونه كاله مخکې مړ شوی دی.

- څو ميليونه كاله!

نور نو خبرې مې د ميليونونو او ميليارډونو كلونو كولې. په لويو فورمولونو به مې لويې محاسبې كولې.

نور به نو زه وم او فکرونه وو، نوي سوالونه وو. په يو شي حيرانېدل وو، په بل شي خوشحاليدل وو. نوې پوښتنې، نوي سوالونه، نوي ځوابونه، نوي حلونه. د هرې معما حل به داسې خوند راکاوه چې نور ټول خوندونه به يې را نه هېر کړل.

آه! زه د خوندونو تږی او دا د خوندونو نږی.

خو لکه هر څه دغه خوندونه هم ختمېدونکي وو.

دې حالت ډېر دوام ونه کړ. په اول سر کې هر څه را ته په زړه پورې وو، هر څه خوندور وو، فکر کول، پلټنه، الوتل، د نويو کهکشانونو کشفول، د نويو رازونو راسپړل ... خو ورو ورو يې خوند په کمېدو شو.

ابن سينا، ابوريحان، آينشتاين، هاوكنينگ، تايسن ... ټولو لا هم له دې هر څه نه هماغسې خوندونه اخيستل خو زما لپاره نور هغسې خوندور نه وو. د دوی خبرې را باندي غمېدلې. بې خوبۍ مې وار په وار سره کمې شوې. بې خوبۍ کمه وه خو ځورونکې. وزرې مې ورو ورو مړاوې شوې، بيا ورژېدې او بيا يو مخ ورکې شوې.

یو ځل بیا نو هغه زه وم، ځورېدل وو. هره خوا منډې وهل وو. په څه ورکې پسې تلل وو. د خوندونو لټول وو. رڼا، رنگونه؛ غرونه، سیندونه؛ بوټي، گلونه؛ څپې، موجونه؛ ټول بڼایستونه؛ هر څه پخوا غوندې وو خو زه بدل وم. نور نو رڼا را ته یوازې د مختلفو څپو ټولګه ښکارېده، نه د خوند اخیستلو منبع. د رڼا په لیدو به مې یوازې په دې خبرې فکر کولی شو چې د رڼا هره څپه ځانته اوږدوالی، مختلفه انرژي او بېل رنگ لري.

رنگونه را ته بې معنا ښکارېدل. رنگونه بڼایستونه نه وو، بلکې د هرې مادې خپل خاصیت و چې د رڼا کومې څپې جذبوي او کومې منعکس کوي. رنگ اصلاً زما له ذهنه د باندې نه و. دا زما د سترګو او مغزو خاصیت دی چې مختلف رنگونه ویني، گڼې رنگ له سره نشته نو څه چې نه وي، خوند به په کې څنگه وي؟ بر او بحر، سمه او غر، هر څه را ته یوازې د مالیکولونو او اټومونو ټولګې ښکارېدې او ښکلا له هر شي نه کډه کړې وه. د گلونو وږم را ته یوازې هغه مالیکولونه ښکارېدل چې له گلانو تښتي او زما پوزې ته را ننوځي او که زما په پوزه کې د بوی مخصوصې آخډې نه وي، بوی له سره نشته.

د مېوو او خوړو خوند یوازې زما د ژبې او ماغزو کمال و. که مې په ژبه کې د خوند د څکلو آخډې کار ونه کړي یا مې ماغزه د دې آخډو سیګنالونه تفسیر نه کړي، نو خوند به نه وي.

نه يې منې؟ که داسې نه وي نو کله چې زوکام را پورې وي، ولې  
په خوند نه پوهېږم؟ که خوند مستقل وي نو هر وخت بايد وي.  
اصلاً هر څه په ما کې دی. رنگ، بوی، خوند، بڼکلا ... بڼايي ټوله  
دنیا يوازې زما د درک محصول وي.

له هرې خوا غبرونه پورته شول:

«د آدم د نظر تول دی

که دا تور دی که دا سپين

د آدم د ژبې خيال دی

دا سپلمی او انگين»

دا غبرونه له ونو بوټو او گلونو راتلل. دوی ټولو په گډه دغه شعر  
په ترنم کې ويل.

بڼه نو، که زه يم نو هر څه شته دي او که نه يم، هېڅ هم نشته؟  
نه. داسې هم نه ده. زه هم وم او هر څه هم وو خو په خوند نه  
پوهېدم. پوزه مې بنده نه وه خو په بوی نه پوهېدم. په ژبه مې  
هېڅ نه وو شوي خو خوند مې نه احساساوه.

په خوندونو دې اور پورې شي يوازې د خوند خبره خو نه وه،  
مهمه خبره دا وه چې زما باورونه پوچ شوي وو. هغه باورونه  
چې راسره يو ځای زېږېدلي وو او ورسره يو ځای لوی شوی وم؛  
«زه اشرف المخلوقات يم، ټوله هستي زما لپاره هسته شوې ده او  
...» فکر کول او پوهې دغه ټول باورونه داسې راته ږنگ کړل لکه  
واورين سړی چې د اوږي لمر ته يې ودرې او شېبه وروسته هېڅ

نه وي يا چې د شوتلو پر تنیکو بوتو اوبه بندې شي او د اوږي لمر پرې را شي.

آه! زه د خوندونو تږی، خو کاینات هغه کنجوسه ابی چې له بچي نه پتاسې پټوي.

زه د خوندونو تږی، خو کاینات هغه ناخوانه جینی، هغه د بشکلي بدن پیغله جینی چې بنایستونه په جامې پټوي.

زه د خوندونو په اوبو پسې راوتی تږی خو دا دنیا هغه صحرا چې صرف سراب پېژني.

بناپېری باید پیدا کړم.

هغه سکون چې د هغې په غږ کې یې احساسوم، په هېڅ شي کې نشته. هغه دنیا او مافیها را نه هېروي.

رهي شوم.

یوه کور ته ورسېدم. د کور له شمالي دېواله سره جوختې دوې څنگ په څنگ کوټې وې. مخې ته یې چوتره. د چوترې مخې ته انگر یو متر ژور و او د انگر په منځ کې د اوبو څاه وه.

یوه سپین ږيري له کوهي نه اوبه راوايستې، په کوزه کې یې واچولې. پایڅې یې ورپورته کړې او لستوني یې بد وهل. اوداسه ته کېناست.

نیمه شپه وه. زه د کانکریټي چوترې په پورېو کښته شوم. د انگر په بل سر کې وطني تشناب (کناراب) و. د تشناب خوا ته روان شوم.

د سپين ږيري غږ مې واورېد: «دا څه رقم مسلمان دی چې روژه نه نيسي، لمونځ نه کوي، کلمه نه وايي خو په خوله وايي چې مسلمان يم.»

دا خبره يې چا ته کوله؟ څوک يې يادول؟

په زړه کې مې وويل: ښه ده چې زه خو د پېشلمې په وخت کې پاڅېرم او د کوټې څراغ بلوم. دی چې بل څراغ وويني، بيا فکر کوي چې زه هم پېشلمې ته راوينس شوی يم او روژه نيسم.

د چوترې په سر کې دوې خوا په خوا خټينې کوټې وې چې لويې لرگينې کړکۍ يې د چوترې خوا ته خلاصېدې. د دواړو کوټو تر منځ يو کوچنی دالان و چې خټينې پورې ورنه دوهم چت ته ختلې وې.

د دوهم چت کوټې ته چې ورسېدم، گورم چې بام يې نشته. په دېوالونو کې د لارو (تيرانو) گړدي گړدي سوري ښکاري او د دېوالونو سرونه رژېدلي دي. لکه د جهاديانو په وخت کې چې د کابل د کورنو سرونه يې لوڅ کړي او تيران يې غلا کړي وو. ښاپېرۍ مې څنگ ته ولاړه وه. ما يې پر اوږه لاس ايښی و او دې مې پر تخرگ سر لگولی و.

دا کت مټ هماغه ځای و چې هاغه بله شپه مې په خوب کې ليدلی و.

ښاپېرۍ وويل: هو. هماغه ځای دی. ما هم په خوب کې ليدلی و. ور وټکېد.

ورغلم. نجیبه وه. لاسونه یې زما له غاړې نه چاپېر کړل. ښکل یې  
کړم. ویې ویل: زړه مې! څنگه یې؟  
ما یې لاسونه له غاړې ایسته کړل. په اشاره مې وپوهوله چې  
ښاپېرۍ دننه ده.

غږ یې لوړ کړ: زما یې څه؟ ته زما یې زما. پوه شوې که نه؟  
ما یې پر شونډو لاس کېښود چې غلې شه.  
احساس مې وکړ چې ښاپېرۍ د وره شا ته راغلې ده او له چولې  
څخه موږ ته گوري. شا ته مې وکتل. څوک نه و.  
دې بیا په لوړ غږ وویل: چې یو ځل مې گوتو ته راشي، بیا به زه د  
دې ښاپېرۍ خوښه شم.

بېرته کوټې ته ورغلم. ښاپېرۍ ستوني ستغ پر کت پرته وه.  
سترگې یې آسمان ته نیولې وې.  
ما ویل اوس به لانجه کوي، بې عزته کوي به مې چې نجیبې ولې  
داسې ویل. خو هېڅ یې ونه ویل.  
غلی یې له څنگه تېر شوم. پر غولي کېناستم.  
هماغسې غلې وه. نه یې پوښتنه وکړه چې «څوک وو، څه یې  
ویل؟»، نه ښه، نه بده. د هغې چوپتیا لا ځورولم.

غږ مې پرې وکړ: ښاپېرۍ!  
مخ یې راواړوه. سترگې یې سرې وې، نري نري سره رگونه په کې  
جوت وو.

دواړه څنگ په څنگ ناست وو. د اورسۍ پر تاخ پتنوس ایښی و. په پتنوس کې د شنو چایو یوه پیاله زما مخې ته او یوه د ښاپېرۍ مخې ته اېښې وه او تر منځ یې په یوه بشقاب کې غوزان او شنه ممیز. ښاپېرۍ مې پر زنگانه سر ایښی و او سترگې یې پټې کړې وې. ما یې په گورگوتو ویښتانو کې گوتې تېرولې راتېرولې. په انگر کې هماغه سپین ږیري له کوهي نه اوبه را ایستلې. د کوهي په څنگ کې خټینه کوزه ایښې وه. ده له څا نه بوکه را وایسته، کوزه یې ډکه کړه. اوبه څه کوزې ته توییدې او څه یې شاوخوا ته. تویې شوې اوبه په کانکرېټي ناوه کې لارې او د گندنې په پټي کې وبهېدې.

ښه شوه چې هغه بله پېښه رښتیا نه وه. هغه مې په خوب کې لیدلې وه. که په ویښه کې وای، تبا به وم. پورته مې وکتل. د کوټې بام جوړ و. لارې یې په خپل ځای کې و او سر یې هم پټ و. نو په خوب کې مې ولې لوڅ لیدلی و؟

رښتیا، نجیبه څوک ده؟ نجیبه خو زه نه پېژنم. له رنگه خو را ته آشنا وه، لکه زه یې چې له ډېر پخوا نه پېژنم. رایاده مې شوه. هغه نجیبه نه وه، د هېندارو ښاپېرۍ وه.

ښاپېرۍ سترگې پرانیستلې، زما له زنگانه نه یې سر لږ هسک کړ، ویې ویل: د هېندارو ښاپېرۍ خو زه یم.

ومې ویل: زه یې نه باوروم.

- ولې؟

- ولي، امممم. ستا سترگې خو تورې دي.
- نوڅه؟
- د هېندارې د بناپېرې سترگې نيلي وې، د آسمان په رنگ. که گورم چې د سترگو رنگ يې نيلي شو او ويښتان يې خرمايي. له سترگو يې داسې نيلي رڼا را وتله چې سترگې يې را وېرېښولې. زما په غاړه کې يې لاس واچاوه. سر يې نور هم پورته کړ. زما سر يې د ځان خوا ته راکښته کاوه.
- فکر مې وکړ چې گوندي غواړي پر شونډو مې ښکل کړي خو سترگې يې سوکه سوکه غټې شوې، پېرې غټې شوې، لکه د زمري خوله چې خلاصه شوې وي او غواړي د هوسۍ مړۍ ونيسي. شا ته مې زور وکړ چې سر مې ورنه لرې کړم خو د هغې لاس کښته خوا زور کاوه.
- يو لاس مې يې پر سينه کېښود او لاندې خوا مې تېله کړه خو خاشه ونه خوځېده، بلکې لا را نژدې شوه.
- په بل لاس مې يې مړوند ونيو چې له غاړې نه يې ايسته کړم. خو لاس يې دومروه زورور و چې زما سر يې لا پسې ټيټ کړ.
- په يوه لاس مې يې سينه تکیه کوله او په بل د هغې لاس خو د هغې د را نژدې کېدو مخه مې نه شوه نيولی.
- له پېر زوره مې پر دواړو مټو سخت درد و. ته وا هېوکي مې کړس کړس ماتېږي.

د هغې غټې سترگې وار په وار را نژدې کېدې چې سر مې له کومي تېر کړي. لا مې هم زورونه وهل، خو گټه يې نه کوله. راويښ شوم، خو له ځايه نه شوم خوځېدلی. ستوني ستغ پروت وم او دواړه لاسونه مې تر سر لاندې کرخت شوي وو. داسې ستمی مې کېده لکه لوړې غونډۍ ته چې په منډه وڅپړي. سوکه سوکه مې لاسونه د سر له لاندې نه را وايستل. داسې وچ وو لکه د بل چا لاسونه چې وي. کېناستم. گوتې مې وښورولې. په سترگو مې ليدلې چې ښوري خو حس کولې مې نه.

آه! دا نو څه رقم خوب و؟ څومره ډېره موده وروسته ويده شوی وم. هېڅ مې نه يادېږي چې وروستی ځل کله او چېرته ويده شوی وم.

بيا هم زه وم، بې خوندي وه. بې مطلبه گرځېدل وو، پاڅېدل او کېناستل وو. ونې گڼې، مېوې ډېرې؛ د گبينو او شيدو څه کمې نه و، د شرابو خواري نه وه. د رنگونو نڅاگانې، د عطرونو الوتل وو. خو دا هر څه د ښکلاوو بدرنگي وه، د خوندونو بې خوندي وه.

زه څوک يم؟

دا کوم ځای دی؟

ولې هر څه را نه تښتي؟

ولې خوندونه له بې خوندي ډک دي؟

ولې ښايست په بدرنگۍ اوږي؟

ځکه چې ته گناهکار یې!  
 دغه سپین غږ د چا دی؟  
 ویونکی یې نه معلومېږي خو غږ یې وینم.  
 پوښتنه مې وکړه: گناه مې څه ده؟  
 سپین غږ مخامخ راغی او ویې ویل: هېره دې ده که هسې ځان  
 ناگاره کوي؟  
 ومې ویل: د هېندارو ښاپېرۍ خو ویل چې دلته گناه نشته، دلته  
 هر څه بس ثواب گڼه.  
 سپینه خندا مې واورېده: هاهاها، هغه ځای خو نو جنت و.  
 شا و خوا ته مې وکتل. دا خو هم هماغه ځای و چې د هېندارو  
 ښاپېرۍ سره وم. ونې، بوټي، چمن، گلونه، د شاتو او شیدو  
 ویالې، هغه مرمرینه مانی چې د شرابو پند په کې و ... ټول کت  
 مټ هماغه پخواني وو.  
 نو سپین غږ ولې وایي چې هغه ځای خو جنت و؟ یعنې دا بل  
 ځای دی؟  
 ویې ویل: هو. دا بل ځای دی. دا دوزخ دی.  
 دا مې نه شو باورولی چې دا دې دوزخ وي.  
 په دوزخ کې خو اورونه وي، لمبې وي. ماران وي، لږمان وي.  
 سوځېدل، اېرې کېدل وي. عذابونه وي، دردونه وي.  
 ویې ویل: نو دا در ته عذاب نه ښکاري چې هر خوند له بې  
 خوندي ټک دی؟

رښتيا يې ويل. لوی عذاب و. شات، شیدې، شراب؛ گل او بلبل؛ غر او غونډی، مانې، باغونه؛ اوبه، هوا، نری شمال، خوشبو او وږم ... هر څه را ته تیار وو خو ما له هېڅ شي نه خوند اخیستلی نه شو.

نو گناه مې څه وه چې دغه عذاب گالم؟  
سپین غږ مې پر سترگو لاس را تېر کړ.

غورو لوگیو آسمان پټ کړی و. یو موټر چې سر په څپړۍ اوښتی و، په لمبو کې سوځېده. څو موټرې سوری سوری وې او ښېښې یې ماتې وې. د یوه بل موټر یوازې د فرېم یوه لویه ټوټه پر سرک پرته وه. غږې او شور وو. چا نارې وهلې چې لرې شی، دې خوا ته مه راحئ. چا ژړل، چا بوغارې وهلې او چا زگیروي کول. د چا خرهار پورته و، او څوک غلي پلي غځېدلي وو.

د چا پښې نه وې، د چا لاسونه. د چا سر خچ پچ و، د چا ټټر سوری سوری و. محشر و، محشر.

هرې خوا ته مړي او زخمیان پراته وو. هرې خوا ته د بدن غړي او اندامونه او د غوښو ټوټې. زه هم د هغوی په منځ کې خو یوازې سر او د سټې نیمایي مې هلته وو، هغه هم ټوک ټوک او په وینو لږند.

ځای مې سهي کړ. دا هماغه ځای و چې څو شېبې مخکې ما موټر بم په کې چوولی و.

سپین غږ وویل: اوس پوه شوې؟

دی ولاړ او زه یې یوازې پرېښودم. تندي اخیستی وم. د شیدو لښتي ته ورغلم. د شیدو رنگ سور اوښتی و. لپه مې ترې ډکه کړه. چې خوله مې ورته ونيوه، داسې بوی مې په سپرمو ننوت لکه اوسپنه چې زنگنه وي. په نه زړه مې خولې ته واچولې. ژر مې بېرته تو کړې.

اخځځ، توف.

د وینو خوند په کې و.

ژبه مې د لاس په څټ باندې تېره کړه چې پاکه شي خو په لاس کې مې هم د وینو بوی او د وینو بې خوندي وه.

څو ځله مې نارې په خوله کې واړولې او تو کړې. خو د وینو بوی او خوند مې په خولې پورې هماغسې نښتي وو. له معدې او له سږو نه مې د وینو وږم را وته.

یو بل کس راغی. د سرو شیدو ویالې ته کېناست، لپه یې ورته ونيوه.

ومې ویل: مه یې څښه! د وینو خوند لري.

ده لپه ځنې ډکه کړه.

ومې ویل: تا ته وایم! دا شیدې نه دي، وینې دي. نه یې وینې چې رنگ یې سور دی؟ د وینو رنگ په کې نه وینې؟

ده لپه خولې ته ورنژدې کړه، ویې ویل: دا خو تکې سپینې شیدې دي. وینه په کې له کومه شوه؟

پوزه یې وسوږله، ویې ویل: واه! څه خوندور وږم یې دی.

پوه شوم چې خبره څه ده.  
 لږه لاره مې ووهله. هوا د غورو لوگیو بوی کاوه او ورسره د  
 انسان د وړیتې شوې غوښې بوی گډ و.  
 خوا مې وگرځېده.  
 کپناستم.  
 کانگې مې شروع کړې.  
 وینې مې قی کړې. خو یوازې وینې نه وې. لږ وروسته د وینو په  
 منځ کې د ماشوم د گوتې بندونه هم را ووتل.  
 سترگې مې رډې ختلې وې. ما ویل اوس به مې سترگې له ژورغالو  
 راوځي او کښته به لوېږي.  
 ساه مې نه شوه اخیستی.  
 بیا مې له معدې څخه د کانگو داره را ووته.  
 په وینو کې یوه سترگه هم وه.  
 بیا مې په مری او ستوني باندې سخت زور راغی، د ژامې هډوکي  
 مې ارتې شوې، ستونی مې بهر خوا ته پورې وهل کېده. ما ویل  
 اوس به شکېږي. خوله مې لویه شوه، یو ورغوی مې له خولې نه  
 راووت او پر ځمکه ولوېد. بیا پوره لېچه، ورپسې یو سر، بیا یو  
 لینگی ... د انسانانو د بدنونو مختلف غړي مې له معدې څخه قی  
 کړل. د هر غړي قی کول دومره په عذابولم لکه د لنگون درد چې  
 گالم.

سخت بې سپکه شوی وم. پر مخی پروت وم. له پوزې او خولې  
 نه مې د وینو ډومبکي څرېدل.  
 هغه بل سړی مې له څنگه تېر شو. لویه ساه یې واخیسته. ویې  
 ویل: واه! عجبه خوشبویي ده.  
 په لستونې مې خوله پاکه کړه. په دوو گوتو مې پوزه ټینګه کړه  
 چې د وینو ډومبکي ترې وڅخېږي.  
 را ولاړ شوم. لکه له اوږدې تبجنې ناروغۍ چې تازه رغېدلی يم،  
 بدن مې سست او کمزوری و.  
 گومان مې کاوه چې پښې مې د سټې د وړلو تاب نه لري.  
 سوکه سوکه روان شوم.  
 هره خوا د وینو بوی، د سوځېدلو غوښو وږم، د غوړو لوگیو  
 ورېځې.  
 له هرې خوا د چاودنې غږونه راتلل. هر گام به مې چې پر ځمکې  
 اېښوده، یو درز به یې کاوه. داسې درز چې ځمکه یې لږزوله او  
 غوږونه یې را کښول. تر هر ځل کښېدو وروسته، به مې غوږونه  
 بېرته ښه شول او له بل گام سره به بیا کښېدل.  
 په غوږونو مې د لاسونو ورغوي کښېدول خو د چاودنو تندرینه  
 لا زورور شول. بېرته مې لاسونه لرې کړل. منډه مې کړه. د  
 مرمړینې مایې لاره مې ونيوه. د چاودنو غږونه لکه د خیاطۍ  
 ماشین چې ښه یې تېز وچلوې، پر له پسې شول: درز، ټنګ، ډم،  
 ډم، گرمب ...

مانی ته چې څنگه ننوتم، غږونه ورک شول.

پر ملا کړوپ شوم. لاسونه مې پر زنگنو کېښودل. ساه مې تېزه وه. د وینو او سوځېدلو غوښو بوی نه و. شا و خوا ته مې سترگې وغږولې. هوا رڼه وه، د غوړو لوگیو ورپځې نه وې.

بېرته نېغ شوم. لویه ساه مې واخیسته. چې بېرته مې ساه وایسته، له سږو مې یو تن غږ راووت. غوږونه مې ورته څک کړل، ویل یې: قاتله!

ساه مې د مرمړینې مانۍ د گنبدې خوا ته پورته لاړه. په گنبده کې تاوه شوه را تاوه شوه، بچي یې وکړل او یو لښکر ورنه جوړ شو. قاتله! قاتله! قاتله!

ډېر بد شور جوړ شو.

د مانۍ له دېوالونو، له گنبدې، له بشپښو، له غولي او ان د شرابو له ډنډه همدغه ناره پورته کېده او پر ما یې حمله کوله.

ما مې مخې ته د لاسونو ورغوي ونيول خو د «قاتله!» ناره به مې د ورغوي د هډوکو له منځه تېرېدله او پر مغزو مې کلکه لگېدله.

د وره خوا ته مې منډه کړه. د «قاتله، قاتله!» غږونه را پسې شول.

د تورېدلو مچيو غوندې یې له هرې خوا راباندې حملې کولې.

ډېره موده په دې بد خوندي کې لالهانده وم او هرې خوا ته تښتېدم.

جنت را ته دوزخ شوی و. دومره یې عذاب راکړی و چې مرگ ته  
مې راضي وم خو چې د دې غږونو له شره خلاص وای. خو نه  
مرگی و، نه له عذابه خلاصی.

نه پوهېږم چې څومره وخت همداسې را باندي تېر شو. بنایي د  
هغو وینو د ټولو څاڅکو په اندازه چې زما په وجه تويې شوې  
وي.

بيا ورو ورو هر څه بېرته سم شول. د وینو بوی، د انسان د ورپټو  
شویو غوښیو وړم او لوگي ختم شول.

د شیدو سوروالی ورک شو.

هوا پاکه صافه شوه.

د «قاتله!» نارې هم وار په وار سره کمې شوې، سوکه شوې، تتې  
شوې، ورکې غوندي شوې خو لا هم پاتې وې.

د غږ لوری نه را معلومېده چې له کومه راځي. هرې خوا ته مې  
غږونه څک کړل، خو پته یې ونه لگېده.

گورم چې خپل زړه مې دغه غږونه کوي، له هر درز سره وايي: قا  
- تل، قا - تل، قا - تل.

په اول سر کې خوښ وم چې ځورونکي غږونه تت شول خو  
وروسته بیا همدغو تتو غږونو دومره ځورولم لکه هغه جگو نارو  
چې په عذابولم.

اوس به نو له زړه سره څه وکړم؟

کاش دغسې بوټ مې را ایستلی شواي.

او بیا دی ولې د قاتل، قاتل غږونه را ته کوي. ما خو هر وخت د ده منلې وه. هر څه مې د ده په خوښه کړې وو نو اوس مې ولې ځوروي؟

خو ښه خبره دا وه چې زما په گومان نورو دا غږونه نه اورېدل. نور نه پوهېدل چې زه په دوزخ کې يم او دوی په جنت کې دي. نو ما به هم داسې ښودله چې هر څه سم دي.

يوه ورځ چا منې خوړلې. د منو د خوند صفتونه يې کول. ما هم يوه دانه را واخيسته. چې څنگه مې چک پرې ولگاوه، خوله مې له تور او خوسا خونده ډکه شوه. خو په خوله مې وويل: واه! عجب خوند يې دی.

بل خرپ مې ترې وايست او په وچ زور مې له ستوني تېر کړ. چې يوازې شوم، خوا مې وگرځېده. کانگې مې وکړې. په کانگو کې مې له وينو سره د انسان د غوښو ټوټې را ووتلې. مرمړينۍ ماڼۍ ته ولاړم. د شرابو له حوض نه ډېر کسان چاپېر وو. هر چا به ورنه جام ډکاوه. جامونه به يې سره کړنگول او په سر به يې اړول.

ما چې جام ډکاوه، ومې ليدل چې د شرابو په منځ کې څوک گرځي. بدن يې ټوک ټوک او په وينو لت پت و. يوه پښه يې د حوض په يوه څنډه کې پرته وه. هغه يې پورته کړه. په سرپښني پورې يې ولگوله. څو گامه ها خوا ته يې خپل له څنگله غوڅ شوی

لاس وموند. بيا په حوض کې کپناست. د حوض په تل کې يې  
گوتې وهلې.

بڼه ورته ځير شوم. ومې پېژاند. دی هم په هاغو کسانو کې و چې  
زما د موټر بم په چاودنه کې وژل شوی و.

خو هغه دلته په شرابو کې څه کول؟

گورم چې د حوض له تله يې څه پيدا کړل. بيا يې په مينځلو لگيا  
شو.

سترگې مې تنگې کړې، گورم چې په ورغوي کې يې خوتې نيولې  
دي او په شرابو يې مينځي.

شا و خوا مې نورو ته وکتل. هر څوک په خپل مجلس لگيا وو.

تر ټولو نژدې کس ته مې وويل: دا سړی د شرابو په حوض کې  
څه کوي؟

حوض ته يې وکتل. ويې ويل: کوم سړی؟

په لاس مې هغه ځای ته اشاره وکړه چې هغه سړی په کې ناست  
و.

ويې ويل: زه خو څوک نه وينم.

بل ته مې دغه خبره وکړه.

ويې ويل: سد دې په سر کې دی؟ سړی له کومه شو؟

سر مې چټک دې خوا ها خوا وخوځاوه. سترگې مې څو وارې  
وځمبلې. ما ويل زما په نظر کې به ستونزه وي خو چې ور ومې

کتل، بيا مې هم په شرابو کې ناست سړی لیده.

فکر مې وکړ چې دا نور به يې ځکه نه وينې چې نشته دي. يو بل  
 کس چې ماڼۍ ته تازه را ننوتلی و، د پښې خوا ته روان و. په منډه  
 ورغلم، هغه مې تر لاس نيولی د حوض غاړې ته راوست.  
 ومې ويل: هغه ځای ته وگوره، څوک درته بنکاري؟  
 ويې ويل: لکه چې پېر دې څښلي دي.  
 هېچا هغه نه لیده، خو ما ته بنکارېده.  
 ټولو جامونه پورته کړل.  
 دې خواها خوا مې وکتل.  
 څو کسانو غږ را باندې وکړ: پورته يې کړه! تل دې وي جنت او  
 شرابونه يې!  
 ناچار جام مې پورته ونيو او د دوی له جامونو سره مې  
 وکړنگاوه.  
 چې غوړپ مې ورنه وکړ، سپر مې د خوټو په بوی ټکې شوې.  
 په منډه له ماڼۍ نه ووتم.  
 په يوه گوښه ځای کې کېناستم.  
 کانگې مې وکړې. له خولې نه مې خوټې را ووتې.  
 پاڅېدم. په چمن کې وگرځېدم.  
 ناڅاپه شور ما شور شو.  
 دېرش پنځه دېرش کسانو دې خواها خوا منډې وهلې. د هر چا له  
 بدنه وينې روانې وې.

د یوه پښه له زنگونه پرې وه. هغه خپله غوڅه شوې پښه پورته پورته غورځوله او خوشحالي یې ورته کوله. ما ته یې پام شو. پښه یې زما خوا ته وار کړه. پښه یې په هوا کې څرخېدلې څرخېدلې راغله. نږدې وه چې په سر مې ولگېږي خو بېرته وگرځېده او د خپل څښتن خوا ته ورغله.

د یوې بڼې له نسه کولې راوتلې وې. هغې د خپلو کولمو له دوو سروونو نه نیولی و او د رسی غوندې یې تاووله او ټوپونه یې وهل. ما ته یې چې وکتل، کولې یې را پسې خطا کړې. کولې راغلې او له غاړې نه مې چاپېرې شوې. سختې را پورې ونښتې. راکش یې کړم. په څټ ولوېدم.

هاهاهاها. ټولو وخنډل.

بېرته را پورته شوم.

د بل چا سر نه و. گورم چې سر یې تر تخرگ لاندې نیولی و.

په بل باندې یې غږ وکړ: والیبال کوي؟

هغه چې یوه سترگه یې مخې ته غورځېدلې وه، خپله سترگه یې پورته کړه، ویې ویل: راځه!

پرې سري خپل سر ور واچاوه. دواړو والیبال ور باندې شروع کړ.

څو دقیقې یې والیبال وکړ او بیا یې سر زما خوا ته پېر کلک شوټ کړ. سر په چټکۍ زما خوا ته راغی. منډه مې کړه.

د سر کت کت خدا مې اورېدله چې وار په وار را نږدې کېده.  
منډه مې تېزه کړه. له شا را پسې شور جوړ و.  
مخ مې واړاوه. د چا سترگه، د چا غوڅ شوی لاس، د چا پرې  
شوې پښه، د چا سر، د چا کولمې ټول را پسې وو.

هر یوه نارې کړې:

- ویې نیسئ!

- را ټینگ یې کړه!

- مه یې پرېږده!

- هلی!

زه مخکې او دوی په منډه را پسې وو.  
ځغله ځغله ځغله، یوې سمڅې ته ورسېدم.  
ورننوتم. څو پورې چې مې سترگو کار کاوه، منډې مې په کې  
وهلې. بیا نو تیاره زیاته شوه.  
ودرېدم.

غوږونه مې څک کړل.

شور ما شور نه و. یوازې خپله ساه او د زړه دربا مې اورېدله.  
شا ته مې وکتل. سر او پښه او سترگه او کولمې ... را پسې نه وو.  
ساه مې بنده بنده کېده. حلق مې وچ و.  
کېناستم.

د سمڅې ډډې ته مې تکیه وکړه. خولې را باندې ماتې وې. شېبه  
وروسته لوند خيشت وم.

ورو ورو مې ساه سمه شوه.

اوس څه وکړم؟

بېرته له سمڅې نه وځم که همدلته پاتې شم؟

د باندې مې څه دي نو چې ورشم؟

نور نو د زغملو نه و.

دا څه حال دی چې هر څه نورو ته نعمت دی خو ما ته عذاب دی.

که په دوزخ کې وای نو زغمل به یې آسانه وو ځکه چې ټولو به

زما غوندې یو شان عذاب گاله. خو اوس هر چا خوندونه اخیستل

خو ما بد خوندي.

زما دوزخ که په دوزخ کې وای نو باک به یې نه و خو غم دا و چې

زما دوزخ په جنت کې و. بلکې جنت پخپله زما دوزخ و.

پاخېدم.

په سمڅه کې وړاندې روان شوم.

په اول سر کې څه نا څه رڼا وه. د پښو د اېښودلو ځای مې سهي

کولی شو. څومره چې وړاندې تلم، رڼا هماغومره کمېده. نه

پوهېدم چې گامونه مې پر څه شي ږدم او مخې ته مې څه دي،

بس روان وم.

لاسونه مې د ږندو غوندې مخې ته نیولي وو. د هر گام په

اېښودلو سره پارېدم چې تیندک ونه خورم یا مې سر په څه شي

ونه لگېږي خو بیا هم روان وم.

همداسې تلم تلم او په مطلقه تاریکي کې ډوبېدم.

او بالاخره په تيارو کې پسې ورک شوم.

پای

۲۰۲۲ د مارچ ۳۰

بامبرگ، جرمني



Ketabona | کتابونه  
WWW.KETABONA.COM



له کتابونه ډاټ کام انلاین کتابتون څخه په وړیا ډول  
په ډېره آسانه بڼه صفاء هراړخیز کتابونه ډاونلوډ کړئ!



www.ketabona.com



@Ketabona

www.ketabona.com

info@ketabona.com

TALK TO US

+93 767 616767

info@Ketabona.com